

1926—1991 ЕЛЛАРДА АЗАТ ХАТЫН

2020 ДЕКАБРЬ № 12

СӨЕМЫШКЭ

ISSN 0869-1398

БАЙ ИР
терәкме
әллә...

«КЫШКЫ
РОМАНС»
бер җыр
тарихы

әфлисунлы,
алмалы
ЯНА ЕЛ
ҮРДӘГЕ

Эльмира
КӘЛИМУЛЛИНА

«Алтын Казан» —
туган җирнең
тылсымы!»



СӨЕМБИКЭ 2021

ГЫЙНВАР

Д		4	11	18	25
С		5	12	19	26
Ч		6	13	20	27
П		7	14	21	28
Ж	1	8	15	22	29
Ш	2	9	16	23	30
Я	3	10	17	24	31

ФЕВРАЛЬ

Д	1	8	15	22
С	2	9	16	23
Ч	3	10	17	24
П	4	11	18	25
Ж	5	12	19	26
Ш	6	13	20	27
Я	7	14	21	28

МАРТ

Д	1	8	15	22	29
С	2	9	16	23	30
Ч	3	10	17	24	31
П	4	11	18	25	
Ж	5	12	19	26	
Ш	6	13	20	27	
Я	7	14	21	28	



АПРЕЛЬ

Д		5	12	19	26
С		6	13	20	27
Ч		7	14	21	28
П	1	8	15	22	29
Ж	2	9	16	23	30
Ш	3	10	17	24	
Я	4	11	18	25	

МАЙ

Д		3	10	17	24	31
С		4	11	18	25	
Ч		5	12	19	26	
П		6	13	20	27	
Ж		7	14	21	28	
Ш	1	8	15	22	29	
Я	2	9	16	23	30	

ИЮНЬ

Д		7	14	21	28
С	1	8	15	22	29
Ч	2	9	16	23	30
П	3	10	17	24	
Ж	4	11	18	25	
Ш	5	12	19	26	
Я	6	13	20	27	

Сөй гомерне, сөй халыкны, сөй халыкның дөньясын!



© «Сөембикә» 2019

Ежемесячное литературно-художественное и культурно-просветительское электронное периодическое издание на татарском, русском языках для женщин и семьи.

Территория распространения: Российская Федерация, зарубежные страны

Элемтә, мәгълүмати технологияләр һәм массакүләм коммуникацияләр өлкәсендәге күзәтчелек буенча Федераль хезмәтендә (Роскомнадзор) 2015 елның 18 маенда «Сююмбикә» дип теркәлгән. Теркәү таныклыгы Эл № ФС 77-61814

Язмалар авторның тулы адресы күрсәтелеп, паспорт мәгълүматлары, пенсия иминияте таныклыгы, ИНН таныклыгының ксерокс күчмәләре белән бергә жиберелгәндә генә кабул ителә.

Кулъязмаларга бәя бирелми, алар кире кайтарылмый.



Фото: Анна Арахамия

Баш мөхәррир
Л. Н. Маликова

Тышлыкта:
Эльмира Кәлимуллина
Фото: Рамил Гали

Учредитель:
Акционерное
общество
«Татмедиа»



Редколлегия:
Зилә Вәлиева, Нурия Вәлиева, Искәндәр Гыйләжев, Нәбирә Гыймәтдинова, Айрат Зарипов, Эльмира Зарипова, Кадрия Идрисова, Сәрия Сабурская, Нурия Һашимова, Гөлназ Шәйхи, Рафаэль Шәвәлиев, Равилә Шәйдуллина, Лотфулла Шәфигуллин.

Редакциянең гомуми телефоны 222-09-77

Житәкче урынбасары 222-09-78

Баш мөхәррир урынбасары 222-09-78

Гөлнур Хәсәншина

Җаваплы сәркатип

Лариса Маликова

Әдәби мөхәррир

Эльмира Закирова

Сайт мөхәррирләре:

Сөмбел Гаффарова

Камилә Димөхәммәтова

Верстка:

Резеда Галиуллина

Бүлек мөхәррирләре:

Чулпан Галиәхмәтова

Раилә Хәялиева

Корректор

Фирдәвес Исмәгыйлева

Фотокорреспондент

Анна Арахамия

Гамәли хезмәткәр:

Олег Сердюк

ТР «Татмедиа» Матбугат һәм массакүләм коммуникацияләр республика агентлыгы ярдәме белән чыгарыла.

Басма Матбугат һәм массакүләм коммуникацияләр буенча федераль агентлык ярдәмендә нәшер ителә

Редакция адресы: 420066, Казан, Декабристлар урамы, 2 нче йорт.

www.syuyumbike.ru

E-mail: suumbike@tatmedia.com

ssuum@yandex.ru

тел./факс: (843) 222-09-77

Язылу индексы:

П2204 (ПАП рәсми каталогы буенча)

73002 («Роспечать» каталогы буенча)

Банк реквизитлары:

Филиал АО «ТАТМЕДИА»

«Редакция журнала «Сююмбикә»

Расч/счет 40702810600020010309

кор/сч 30101810000000000805

в ПАО «АК БАРС» БАНК г. Казань

ИНН 1655144950

БИК 049205805

КПП 165802002

Автор фикере редакция фикере белән туры килмәскә мөмкин.

Реклама текстлары аны бирүчеләр җаваплылыгында.

Редакциянең язмача рөхсәтеннән башка материалларны «Сөембикә»дән күчереп басу тыела.

Формат: 225x290 мм
Күләме 64 бит

Басарга кул куелды: 25.11.2020 ел.
Чыгу көне: 4.12.2020 ел.
Заказ **A-3225**
Тираж **8030**

16+



Баш мөхәррир сүзе



Кадерле укучим!
Галәм барлыкка килгәннән бирле кешелек дөньясы төрле катаклизмнар, афәтләр белән очрашып торган. Узып баручы 2020 ел да безнең өчен шундыйлардан булды... Яңа елга аяк басканда алда безне ниләр көткәнен күз алдына да китермәгән идек. Кичерешләр, сынаулар, югалтулар... Авыр булды... Әмма без бирешмәдек, яңача аралашырга, яңача яшәргә, эшләргә, өметләнәргә өйрәндек. Бергәләп өйрәндек! Ә иң мөһиме – без бергә булдык.

Тормыш бер урында гына тормый. Көенечләрне сөенечләр дә алмаштыра. Узып баручы елны без дә зур сөенеч белән тәмамлыйбыз. Журналистларның «Бәллүр каләм» республикакүләм бәйгесендә «Сөембикә»без «Елның иң шәп редакциясе» дип табылды. Монда, һичшиксез, сезнең дә өлешегез бар! Эшебезгә гадел бәя бирәсез, безне һәрвакыт илһамландырып торасыз.

Журналыбызның һәр санын әзерләгәндә сезне күз алдында тоталар. Ә бу юлы Яңа ел кәефе тудырсын, тормыш мәшәкатьләрен берәз оңытырып торсын иде дип тырыштык. Әйдәгез, Яңа елны менә шундый рәхәт дулкында – бәхетле мизгелләргә төрәнәп каршылыйк!

Яратып,
Лариса Маликова

»» *Безнең тышлыкта*

««Алтын Казан» –
ул гажәеп әсәр: затлы
музыка, мавыктыргыч
эчтәлекле матур әкият.
Спектакльне карамыйча,
аны тыңлап кына
утырсаң да, ул сине
искизмәле әкият
дөньясына алып кереп
китәчәк...»

Мин ышанам
сиңа, Казан!
Эльмира Закирова

28



Заман һәм без

6 Баллы тормыш баллымы?
Чулпан Галиәхмәтова



12

«Иң якин
кешем...»
Гөлнур Сафиуллина

16 Жырчы лаборант
Гөлнур Хәсәншина

Яңа ел – мөгҗиза көтү...
Руфия Рәхмәтуллина

18



22

«Әз булсын,
тәмле
булсын...»
Чулпан Галиәхмәтова

Татар дөньясы




24

Челтер-челтер
талир тәңкә
Лилия Гәрәева

Мәдәни тормыш

34



Гомернең
ике яры
Гөлнур
Сафиуллина



38

Асылташ
югалмый
ул
Чулпан
Галиәхмәтова

Яшәеш



48

«Син –
гомер
агышларым»
Раилә Хәялиева

52

Умка
Асия Юнысова

Хуҗабикә

58



Ә бездә –
Яңа ел!
Раилә
Хәялиева



60

Яңа ел үрдәге



Заман кемнең заманы » тормыш кыйммәтләре

БАЛЛЫ ТОРМЫШ БАЛЛЫМЫ?



Фото: www.pixabay.com



Чулпан
ГАЛИӘХМӘТОВА

Хатын-кызның табигате шундый: ул көчле ир-атка тартыла. Элек физик көч турында сүз барса (Сабантуй батырына кайсы кыз өмет итмәгән икән?!), хәзерге цивилизациядә көчле ирләр – мөмкинлекләре булганнар, гади итеп әйткәндә, акчасы булганнар. Шуңа күрә көчлеләрне һәм уңышка ирешкәннәрне якын җибәрмәгез, хәерчеләрне сайлагыз, һәрхәлдә, зыяны тимәс, дип кызларга киңәш бирү – беркатлылык. Әмма финансы ягыннан тәэмин ителгән ир белән корылган гаилә гадәти булмайчак. Үзен дөнья кендеге дип санаган иргә чикләр кую, аны тәрбияләү, тәртә арасына кертергә тырышу, дөгъва белдерү мөмкин түгел, чөнки ул көчле. Ә көчлеләр һәрвакыт хаклы! Монысы инде үзенә күрә бер канун. Гадәти кешеләр өчен гаилә – һәрвакыт бер-береңә юл кую. Ә бай ирнең хатыны белә: ул гына чигенергә тиеш. Киресенчә булган очракта күп нәрсәне югалтырга мөмкинсең, һәм бу хакта ире бик яхшы белә! Мондый гаиләдә яшәгән хатыннарга үзен ничек кую дәресе булыр? Төрле хатын-кызларның тарихлары аша әнә шул хакта сөйләшик әле.

Рублевка фәжигәсе

Моннан берничә ел элек Мәскәүдә алтын тәлинкәләрдән генә ашап йөргән бомонд даирәсендә танылган, «светская львица» печатта сугылган Яна Прежевальская хәерчелектә, кыйна-лудан үлде. Чибәр була ул. Мәктәптә укуында ук төрле бәйгеләрдә катнашып, үз матурлыгын раслаган кыз,

Мәскәүдә югары уку йортында юрист һөнәрен үзләштерә башлый. Килчәккә бик яхшы күренә: адвокат, гаилә, балалар... Әмма бер бәйрәмдә бизнесмен Евгений Фролов белән танышкан, килчәккә планнары кисәккә күзгә күзгә дә кую. Олигархлар яшәгән Рублевкага күчә. Язылышмый гына яши башлыйлар. Аларның өч

уллары туа. Хатын байлыкта коенып яши. Иртән тора, няняларга балаларын мәктәпкә җыярга булыша, аннан кишетләр, дуң кызлар белән шампан шәрабы эчүләр... Әбәттән соң шәхси косметологы, маникюр остасы, стилист килә. Кичкә ял иткән, көне бие үзен караган хатын ире белән берәр бәйрәмгә барырга әзер.

Күпчелек хатын-кызлар ак мерседеска утырган принцка өметләнә, хәтта кияүгә чыкканнары да...

Ә анда төне буе музыка, төрле коктейльләр, күлмәкләрең белән мактану. Шундый ук бер «светская львица» Янаның тормышын әнә шулай тасвирлай. Әмма бизнесмен ирнең нәфесе яшәрәк хатын тели башлай. Яна өйдән чыгып китәргә мәжбүр була. Ялгызы! Язылышмый яшәгәч, ул ир күрсәткән рәхимлелеккә генә ризалашырга мәжбүр була. Дуслары арендага фатир алып бирә. Әмма хатын сына. Эчә башлай. Әнисе сүзенә караганда, дус дигән кешеләре бөтен булган байлыгын – кыйммәтле туннарын, бриллиант алкаларын, машинасын талап бетерә. Көннәрдән бер көнне йөзгә күгәрәп беткән Янаны фатирында карават астыннан табып алалар. 11 ел бер кайгысыз, ялтыравыклы тормышта яшәгән өчен ул гомере белән түли. Соңгы юлга озатырга ире дә, балалары да килми.

Яна Прежевская фажигасе беренче һәм соңгысы түгел. Ул күпләрне тетрәндерсә дә, яңа Золушкаларга ул кесәсе тулы акчасы булган принцлар турында хыялланырга комачауламый. «Минем белән андый хәл булмаячак. Минне яратып, иркәләп кенә торачаклар, чөнки ул – МИН», дип уйлый алар. Бай иргә кияүгә чыгарга гына кирәк, аннан баллы тормыш башлана дип санылар. Әмма мондый ирләр белән яшәгәннәр тормышларының рухи яктан авыр булуын әйтә. Әйе, алар гадәти гаиләдә тормыш арбасын үзләре тартып барган хатыннар кебек, балаларымның түгәрәкләренә кайдан акча алып түләрмен икән, дип борчылмый, суыклар башлангач, бердәнбер сапогиеның бу сезонда да чыдаячагын күреп сөенми, косметика кибетендә духилар иснәп йөргәч, хушбүем төбендә калды әле берәз дип, борылып чыгып китми. Әмма...

Алтын читлектән чыгу куркынычмы?

«Синнән көнләшәм», – дигән иде танышым бервакыт миңа. Дөрес ишетәмме, дип аңа карыйм. Өстендә дөньяви дәрәжәдә танылган брендлы пуховик, кулында соңгы модельле «Порше»ның ачкычы. Беләм: әле генә

гаиләләре белән Европа курортына барып, чаңгы шуып кайттылар. Моннан да рәхәтрәк тормыш юк кебек. «Син эшлисең, кешеләр арасында йөрисең, шуңа кызыгам», – ди, балалары тугач бер көн дә эшләмәгән танышым. «Синең акча эшләвең кирәкми. Өйдә, балалар янында бул! Алар караулы булсын», – ди аңа ире баштарак. Һәм ул ризалаша. Ире карьера баскычлары буйлап күтәрелә, ул балалары белән кайнаша. Финанс ягыннан тәэмин ителгән ирнең хатыны чибәр, каралган булсын. Танышым да, төрле процедураларга, шәһәр үзәгендәге аерым катлам кешеләре өчен генә эшләгән спорт залларына йөри.

– Әмма мин анда бер стакан каһвә да эчмим. Акча туздырырга ярый. Мин өйдәге мебель кебегрәк инде. Элек гаиләләре белән урамга һава суларга йөрүчеләргә кызыга идем. Балалар кечкенә чакта да, коляска тартып, әтиләре белән урам буйлап йөргән булмады. Әмма мин иремне битәрли дә, моның өчен үпкәли дә алмыйм. Ул – өйдә хужа. Әйе, без Европа курортларына барабыз. Бу аның социаль статусы өчен кирәк. Иң рәхәт вакыт – ул командировкаларга киткәндә. Балалар белән ни телибез, шуны эшлибез...

– Аерыл соң. Иркәләп яшәрсен, – дим, бу сүземә җавапны белсәм дә.

– Балалар үсеп килә. Аларның күңелләрен яралыйммы? Аннан соң мин кемгә кирәк?! Шушы яшемдә гап-гади бухгалтер булып эшли башлыйммы? Ул хезмәт урынына да алмаячаклар әле, чөнки тәҗрибәм юк... Мин иремә буйсынып яши генә беләм...

Куып чыгармаса, түзәм инде дип яшәүче хатыннар аз түгелдер. Бигрәк тә ирләр тапкан акчага яшәүче хатыннар. Ә куып чыгарса... Яна Прежевская хәлендә калу өчен иренең миллиардер булуы кирәк түгел. Рублевканы да башка планета итеп карарга кирәкми. Алар да шундый ук кешеләр, шундый ук

мөнәсәбәтләр – статуслары гына башка. Мондый хәлләр безнең мохиттә дә булырга мөмкин.

18 яшендә үк кияүгә чыга Эльвира. Гашыйк була. Заманы өчен егет дә төшөп калганнардан түгел, ә иң мөһиме: әти контроленнән котыла. Кияүгә чыгуга бик рәхәт яши ул. Ире иркәләп кенә тора, нәрсә тели, шуны алып бирә, бүләк итә. Бер-бер артлы балалар туа. Балалар туган саен, хисләр дә үзгәрә... Институтта укырга вакыты булмый Эльвираның. Бик ялынып сорагач, элементләре булган ире аңа диплом алып кайтып тоттыра. Эльвираның амбицияләре шуның белән басыла. Ул да балалары белән кайнаша. Өен килеп җыештырып китүләренә, ресторанның кичке аш ашауга, төрле илләргә сәяхәткә йөрүгә ияләшә. Дөрес, ире белән мөнәсәбәтләре кояш яктысы кебек булмый булуын. Төрле чаклар була, әмма Эльвира гел юл куя. Беренчедән, әти-әни тәрбиясе – ирне олылау канына сеңгән; икенчедән, ул бит ире авызына карап яши. Сораштыра башласа, ире аңа: «Артык сораулар бирмә», – генә ди. Әлбәттә, ул хатын-кыз, аның да җаны бар: көнләшә, интегә, үпкәли, нәрсәдер расларга тырыша... Ирне андый очракларда тыныч кына ишеккә күрсәтә, янәсе көчлөп тотмый. Эльвирага барысын да йотарга туры килә.

«Шайтан кабыргага төрткән» чорга җиткәч, ире бөтенләй шашына. Моңа кадәр дә уңымга чыгарга яраткан ир, яшь хатын алып кайтырга карар кыла. 20 ел яшәгән хатынын әнисенә илтә дә куя. Елаулар, әрләшүләр, мыскыл итешүләр күп була бу вакытта. Рәсми төстә аерылышкан, Эльвирага һәм балаларга яшәгән йортлары кала калуын, әмма ул өйгә бит азык-төлек үзе килми. Яшәр өчен акча кирәк. Балаларга ярдәм итсә дә, Эльвирага ир бер тиен дә акча бирми. Гомеренең иң яхшы елларын хыянәтче ире белән үткәргән өчен хатыннарга компенсация түләргә кирәк дигән канун юк. «Пластик опера-

Ир-атны бөтен тормышыңны тәэмин итә алачак
иркәк дип кабул итү – иллюзия ул.

цияләр ясатып, күкрәк үлчәмен үз-гәртеп йөрисе калмаган, – дип үкенә хәзер Эльвира, – үз-үземне үстерәсе: укыйсы, һөнәр аласы, әкренләп кенә булса да тәҗрибә туплыйсы калган. 40 яшендә кулы бер эш белми торган кеше җәмгыятькә кирәк түгел икән инде. Өйрәнә башларга да соң кебек...» Каңгырап йөри торгач, улы ярдәме белән базардан бер сәүдә ноктасы сатып ала. Киштә артына басып, үзе сата башлый. Ә бит заманында музыка мәктәбен «бишле»гә генә тәмамлаган иде, укытучыларының аңа өметте зурдан иде...

Бай ир һәм бер кайгысыз тор-мыш хәзер күпчелек кызларның хыялы. Әмма статистикага караганда, кызларның 15 проценты гына калын кесәле ирләрне аулуй. Мондый кызлар, гадәттә, кияүгә соң чыга, яшьлекләрененң иң матур вакытларын «эзләнүдә» үткәрә. Бала белән ирне бәйләп булмаганын барыбыз да чамалыйбыз. Ә замана Золушкалары өчен бу иң җиңел ысул кебек. Әмма ике арада чыккан аңлашылмаучанлыкны бала гына җайлап бетерә алмый. Ир хатынын юкка чыгарырга тели икән (бигрәк тә ул финанс яктан тәэмин ителгән булса), аның мөмкинлекләре рухи яктан да, материаль яктан да күбрәк. Ә хатын аның акчасына бәйле булса, ир бу уен көч куймыйча да башкарып чыгачак.

Үз эшәм, үз тормышым

– Мин бай кешедә кияүдә, – дип сөйли Казандагы риэлторлык компаниясе хужасы Альбина (исеме үзгәртелде – *ред.*) – Кияүгә чыкканда ук, хәзерге көндәге кебек зур булмаса да, үз бизнесым бар иде. Үз-үземне тәмин итәрлек хәлдә идем. Уртақ дусларыбызның бер бәйрәмендә таныштык. Ул миннән зуррак, аерылган иде. Аралаша башлаганда мине комда уйнаган бәләкәй кыз итеп кабул итә иде бугай. Житди итеп үз эшемне алып баруымны танийсы килмәде. Хатын-кызның үз дөньясы булырга тиешлеген, ә моның өчен

аңа күпмедер күләмдә ирекле бу-
лырга кирәклеген кат-кат сөйли, дә-
лилли торгач, ул минем белән риза-
лашты. Элек: «Син минем матурым
дисә, хәзер син минем акыллым», –
ди. Бала тапкач та озаклап өйдә
утырмадым, эшли башладым, чөнки
бизнесым минсез бара алмый. Хәзер
мин ике бала әнисе, янәшәмдә –
яраткан һәм хөрмәт иткән ирем
(ә яшәештә монысы күбрәк тә кирәк
бугай?!). Бик күп кызлар финанс як-
тан тәэмин ителгән, йә булмаса, акча
таба белгән иргә кияүгә чыкканнан
соң, үз киләчәкләре өчен берни дә
эшләмиләр (бала тәрбияләү белән
ашарга пешерү моңа керми), ә со-
ңыннан зарланалар. Ләкин тормыш-
та көтелмәгән әллә нинди хәлләр
була ала. Ярар, иреңнең күзенә баш-
ка хатын-кызлар күренмәсен, гел
синең күзгә генә карап яшәсен дә ди,
ә үлеп китсә?! Ирең жыйган байлык-
ны түкми-чәчми яши белергә кирәк.
Ә ул байлык булмаса нишләргә?

Һәрбер кеше белергә тиеш – кара көнгә нинди активы бар? Ирнең капиталы бар, ә синеке, балаларныкы нәрсә? Гомумән, бу хакта ирең белән утырып сөйләшү зыян итмәс. Никах килешүе язу оят эш түгел хәзерге заманда. Хәтта бик кирәкле гамәл. Моны башкарганда куйган шартларың белән ир килешми икән, бу инде һөнәрле булырга тиешлегеңә бер ишарә. Мин кызларга әйтер идем: бай кешегә кияүгә чыгарга телисез икән, туйга кадәр үк никах килешүе турында сөйләшә башлагыз, бәлки, ул өйләнү уеннан кире дә кайтыр. Ә ныклы гаиләнең сере бик гади: хатын-кызың мәстәкыйль булуы, ирен яратуы һәм аңа ышанычлы булуы кирәк.

Могҗиза юк ул. Бай иргә кияүгә чыгасың икән, аның белән бер булып сөйләшер өчен үз өстендә эшли башла. Яна кебекләр хәленә калмас өчен, кимендә, белем алырга, аны куллана белергә кирәк. Гаилә нинди генә социаль хәлдә булса да, икең бергә үсү ул. Беренч алга барып, икенчең туктап кала икән, бу инде фикер каршылык-

лары, аңлашылмаучанлыклар ките-
реп чыгара. Ни дисәң дә, гаиләнен-
ныклығы уй-фикерләренң бер дәрә-
жәдәрәк булуындадыр. Балалар бе-
лән мәш килеп, дөнъя мәшәкатенә
күмелеп, кухнядан чыга алмаган
хатын көннәрдән бер көнне киләчәк-
кә карап яшәгән, үз көче белән мал
тапкан һәм шуны арттыра алган иргә
кызыксыз буласың икән, ирне гаеп-
ләргә кирәк түгел монда. Хәер, тор-
мыш булгач, төрлесе була, әлбәттә.

Лилия кияүгә яратып чыга. Ире дә мал таба белгән кеше. Визажист һөнәрен үзләштергән хатын, декрет ялында өйләренә йөрөп клиентларын бизәндәрә башлый. Моңа бер-бер артлы балалары тууы да комачауламый. Лилия кечкенә генә офис арендап, мастерлар җыя, хезмәт күрсәтү төрләрән дә арттыра. Кечкенә балалары – кайсы бакчада, кайсы үзәккә йөри шулай. Клиентлары күбәйгәч, зур бина сатып алып, аны үз зәвыгы белән ремонтлап, эшен шунда дәвам итә. Дүртенче баласын табып, бизнесын тагын да киңәйткәч, ире аңа кызыксыз була башлый. Уртак кызыксынулар юкка чыга, чөнки Лилия финанс ягыннан гына түгел, рухи яктан да үсә. Аңа яңалык, яңа уйлар, яңа тәэсирләр кирәк. Әмма ире генә элекке дәрәжәдә кала. Ничек булган, ничек мал тапкан, шулай яшәвен дәвам итә. Дүрт баласы белән Лилия иреннән аерыла. Бәлки, күпләр моны тәртәгә тибү дип тә кабул итәр. Әмма бу ситуацияне берәз гадиләштереп карыйк әле. Син балаларыңны төрле түгәрәкләрдән алып, бөтен түләүләрне түләп, әле, җитмәсә, бер сумка азык-төлек күтәрәп кайтып кергәндә, ирең кырын ятып телевизор караса йә дөньясын онытып компьютерда уйнап утырса, ачуың килми калмас, әмма монысы инде бөтенләй икенче тарих. Башка язма өчен...

Р. С. Язмамда геройларымның фотолары булмау сәер тоелыр. Алар берсе дә моңа риза булмады, хәтта кайберләре исемнәрен үзгәртсә да кушты. Берләре бәхет тынычлыкны ярата диса, икенчеләре баллы тормышларының әче якларын фашизмга итәргә базмады. Якыннары, нинди булса да, ирләре бар бит әле...



**Гүзәл ШАКИРОВА, Казанның
18 нче үзәк клиник хастаханәсе
каршында ачылган инфекцион
госпиталь мөдире**

К

азанга мин Башкорт дәүләт медицина университе-
тын тәмамлап килдем. 2016 елдан 18 нче хаста-
ханәнең амбулатор-поликлиника хезмәтендә терапевт
булып эшлим. Быелның июль аенда хастаханә кар-
шында вакытлыча инфекцион госпиталь ачылды.
Беренче көннән үк мин дә – COVID-19 вирусын
йоктырган авыруларга медицина ярдәме күрсәтүче

бригадада. Күпләр, курыктыңмы, дип сорый. Дәресең
әйтәм, курыкмадым. Дөньяга афәт янаганда табибның куркырга ха-
кы юк дип саныйм. Тик эти-әниемне борчымас өчен, «кызыл зона»да эш-
ләвемне баштарак алардан яшердем. Август аеннан исә мине әлеге инфекцион гос-
питальнең мөдире итеп билгеләделәр. Интенсив терапия палаталарында я-
тучы авыр хәлдәге пациентларны дәвалыйм. Эшем иртәнге обходтан башлана.

Көндезгә унда «кызыл зона»га күтәреләм. Эш сәгатьләребез дүрттә
төгәлләнергә тиеш булса да, соңга кадәр эшләү хәзер инде нормага
керде. Бик авыр атналарда кичке уннарга кадәр дә «кызыл
зона»да калырга туры килә иде. Чынлыкта, тәүлекнең 24 сәга-
тендә дә элемтәдә без. Кайчак хәтта төнлә дә виртуаль конси-
лиум җыярга туры килгән чаклар була. Бу чир бик мәкерле,
пациентның хәле сәгать эчендә авыраерга мөмкин. Карар-
ны тиз һәм бик уйлап кабул итәргә кирәк, бигрәк тә
бактериаль препаратлар белән дәвалауга кагылышлы-
сын. Һәркем өчен борчыласың, үземнең дә этием
бик авыр кичерде бу чирне. Пациентларның савы-
гып өйләренә кайтып китүләре безнең өчен
куаныч. Күптән түгел генә ике егетемне
өйләренә озаттык. Үпкәләренә 80–90 про-
центы зарарланып кәргәннәр иде. Шулай
да җиңел суларга иртәрәк, без, табиб-
лар, сафтагы солдатлар кебек, гел
эзер булырга тиеш. Барыбызга да
сәламәтлек теләм, авырмыйк!

Лилия ханым – ме-
дицинада 1993 ел-
дан. 28 елдан артык
эш дәверендә төрлесең
күрә ул, ләкин быелгысы
кебекне... Ул эшләгән хаста-
ханә июль аенда Covid-19 виру-
сын йоктырган авыруларны дәва-
лаучы госпиталь итеп үзгәртелә. Беренче көннән –
Лилия ханым «кызыл зона»да. Бер смена – алты сә-
гатьлек. Алты көнгә тиң алты сәгать... Өстә – махсус
кием, кулда – икешәр кат перчатка, биттә – маска өстеннән
киелгән респиратор. Кул белән йөзгә ачык калган бер генә
өлешенә дә кагылырга ярамый. Маңгайдан тамып төшкән тир
тамчылары бит очларын ничек кытыклай! Ләкин аларны кул арка-
сы белән генә дә сыпырып ала алмыйсың. Ничек тә түзәргә!

Баштагы көннәрдә бу режимга күнәгүе бик авыр була, билгеле.
«Кызыл зонада»гылар тулысынча изоляциядә – өйгә кайту, туганнар белән
очрашу мөмкин түгел. Аннан чыккач, һәркем иң беренче итеп телефонга
үрелә. Ничә сәгать бие киеп йөргән битлек эзләре тәнгә батып кәргән, перчат-
ка астында бармаклар шешкән, ләкин якыннарыңның тавышын ишеткәч,
авырлыклар онытылгандай була. «Үзеңне сакла!» – дип инәлә ире. «Тырышам, –
дип елмая Лилия. – Сөз дә үзегезне саклагыз!»

**Лилия ГАТАУЛЛИНА, Чаллының 5 нче шәһәр
хастаханәсенең шәфкать туташы**

– Баштарак, кешеләр бу чиргә ышанмады, – ди Лилия Тәлгатовна. –
Ә безнең бүлеккә көнәнә унар-унбишәр авыр хәлдәге авыруларны ките-
рәләр иде. Сулай алмыйлар, тыннары буыла. Үз тыныңны сулатырдай
булып, кулдан килгән ярдәмне күрсәтергә ашыгасың. Андый чакта берәү
дә үзен уйламый, бар көчне кешенең гомерен саклауга саласың. Смена
тәмамланганда һәрберсе белән күңелемнән генә сабуллашып, уника сә-
гәттән соң исән-имин очрашырга насыйп булсын иде дип теләп чыгам.
Иң авыры – икенче юлы кәргәндә инде кемнәңдер булмавы... Хәзер күпкә
җиңелрәк. Тиздән бу авырлыклар узасына ышанам.







COVID «СОКЛАНДЫРДЫЛАР-2020»

Яңа проект » ТАССРның 100 еллыгы уңаеннан

ТАССР
ПРАЗДНОВАНИЕ 100-ЛЕТИЯ
ТАТАРСКОЙ АССР
ТАТАРСТАН АССР ТӨЗЕЛҮНЭ
100 ЕЛЛЫГЫН БҮЙРӘМ ИТҮ
1920-2020

Бүгенге язмабыз белән «ТАССРның 100 еллыгы уңаеннан» проектын төгәллибез. «Азат хатын» тышлыгында чыккан геройларыбыз арасында кемнәр генә юк! Табиблар, төзүчеләр, укытучылар, терлекчеләр, спортчылар, депутатлар... Аларның хезмәт юлы аша республикабыз ирешкән уңышларны күрсәтергә теләдек. Шунысы кызык: күпләр инде башка фамилия алган, районнар алышынган, оешмалар бүтән... Дистә еллар дәвамында никадәр яңалык! Ә ул хатын-кызларың язмышы бүген дә сокланырлык!

ДЕПУТАТ ХАНЫМ





Филсинә ФӘХРИЕВА:

«Икенче срокка сайланудан үзем баш тарттым. Хатын-кызның төп роле әни булу, ир хатыны булу дип саныйм. Быел ноябрь аенда никахыбызга 40 ел тулды. Үткән гомернең бер генә көне дә үкенерлек итеп яшәлмәгән, шуңа куанам».

Узган гасырның 70–90 нчы елларында Казандагы бишенче трамвай маршрутын күпләр хәтерлидер әле. Компрессорлар заводы яныннан жай гына кузгалып китә дә, шәһәрнең берничә районы аша узып, үзәккә алып килеп житкезә. Куйбышев (хәзерге Тукай) мәйданында борылыш ясап алып, килгән юлы буйлап, кирегә теркелди.

Арча районының Комыргужа авылында (хәзер Этнә районында) үскән кызның кечкенәдән бар хыялы – трамвай йөртүче булу. Роза апасына кызыга да соң! Аның караңгы зәңгәр төстәге вагон йөртүчеләр формасын ничә киеп карады: шундый матур, шундый килешә! Ләкин... унынчыны тәмамлап Казанга килгәч, «трамвай йөрттергә яшенә тулмаган», диләр. Ике ел төзелештә эшләп торырга туры килә (плиточница-мозаичница таныклыгы саклана әле). Ниһаять, хыялына ирешә кыз – Казанның 2 нче трамвай депосында вагон йөртүче ул! Әнә бишенче маршрут трамвае тукталыштан кузгалуга йөртүченең йомшак тавышы салонга яңгырый: «Кадерле пассажирлар! Тирә-ягыгызга игътибар белән карагыз әле, яныгызда өлкән яшьтәгеләр, авырлы хатын-кызлар басып бармыймы?» Аның сменасында әллә пассажирлар шундый тәртипле, әллә вагон йөртүченең ягымлылыгы шулай тәэсир итә – ызгыш-талашлар бик очрамый. Алай да кайчак булгалый. Андый чакта микрофоннан кабат мөлаем тавыш яңгырый: «Кадерле пассажирлар! Уң як тәрәзгә күз салыгыз. Бульдозерлар эшләп йөргән үрне күрәсезме? Монда революционер Мулланур Вахитовка һәйкәл куелачак!» Салондагылар тынычлана. Бу вакытта пассажирлар үзләре утырып барган вагонны илнең Югары Советы депутаты йөрткән белсәме?!

1984 елның 4 мартында СССР Верховный Советының 11 нче чакырылышына сайлаулар уза. Татарстаннан сайланган 26 депутат арасында Филсинә Фәхриева исеме дә бар. Әйе, әйе, бишенче маршрут трамваен йөрткән Филсинә ханым үзе! Башта бу яңалыкны бары ире Даниял гына белә. Кызының исем-фамилиясен газетада күргән әтисе Газиз абый исә ышанмый, азмыни илдә адашлар?! 24 яшьлек ханым үзе дә нинди җаваплы вазыйфага алынганын ул вакытта тулысынча аңлап житкерде микән? Апрельдә яңа чакырылыш депутатлары беренче сессиягә җыела. Филсинә Газизовнаны Торак-коммуналь хужалык комиссиясе секретаре итеп билгелиләр. Исәпсез-сансыз шикаятьләрен карап тикшерәсе, авыр тормыш шартларында калучыларны кабул итеп, гозерләрен тыңлыйсы, проблемаларын хәл итү өчен урыннарда юллайсы, хатлар язасы... Утырышлар арасында кунакханәгә – улы янына йөгәрәсе... Ривальләре кырык кына көнлек бит. Ярый әле ире аңлый торган кеше: улларын карап торып өчен, эшен калдырып Мәскәүгә кадәр бара. Аңа чын-чынлап таяна ала Филсинә ханым.

Депутат – дәүләт кешесе. Кая барса да бу хакта исенә төшереп кенә торалар. Кайда күперне ташу агызган, кайда юл юк... Ләкин барысын да ул гына хәл итеп бетерә алса икән!

Филсинә Фәхриева турында ул елларда матбугатта күп языла. «Советская женщина», «Работница», «Азат хатын» журналларының герое ул. 1986 елгы журналыбызның февраль саны тышлыгы аның фотосы белән чыга. Ул фото – шул кадерле көннәрнең бер истәлеге.

Лилия ГӨРӘЕВА




Бергә гомергә » таныш йөзләр

«ИҢ ЯКЫН КЕШЕМ...»

Гөлнур
САФИУЛЛИНА

Алтын туй! Татарстан Дәүләт Советы Рәисе Фәрит МӨХӘММӘТШИН һәм аның жәмәгате Луиза Әкрәмовна гаиләсендә энә шундый матур бәйрәм быел! Инде бергә бик озын юл үтелгән. Шатлыгы да булган, сөөнече дә, борчу-мәшәкәте дә. Сынаулары да... Гомернең бу чорында бәхет инде башка төшенчәләр белән бәяләнә. Ул инде гап-гади шушы сүзләргә дә сыя: «Иң якын кешем...» Алар белән бергәләп тагын бер кат тормыш сәхифәләрен барлыйбыз.



Фотолар: гаилә архивынан

Танышу

Фәрит Хәйруллович: 50 ел! Бер уйласаң, бик күп гомер! Әйе, бу вакыт эчендә әллә никадәр вакыйга булган, күбесе хәтердән дә чыккан. Әмма Луизаны беренче күргән мизгел, безнең ничек танышуыбыз онытылмый! 1968 елның ноябре иде ул. Яңа гына армиядән кайтып төштем, һәм дуслар мине «Восток» ресторанына шуны билгеләп үтәргә чакырдылар. Нәкъ шул көнне Әлмәт яшьләре ресторанда шәһәр комсомол оешмасының Хезмәт Кызыл байрагы ордены белән бүләкләнүен бәйрәм итәләр иде. Безне орден таныштырды дисәк тә була... Күрше өстәлдәге чибәр кызга шунда ук күзем төште. Үз-үзен тотышы жәлеп итте бугай. Әмма бу актив комсомолкага барып сүз дәшәргә, биергә чакырырга нигәдер жөрйәт итмәдем. Үземне кыюсыз дип тә әйтә алмыйм югыйсә... Һәм берничә айдан бер дусларымның туенда очраттым мин аны. Кунаклар арасында ул да бар иде! Дус кызы белән иде Луиза. Мин инде бу юлы мөмкинлекне кулдан ычкындырмадым – без якыннан таныштык. Сөйләшер өчен әллә никадәр уртак тема табылды, тормышка карашлар бер икәнә дә ачыкланды... Туй соң тәмамланды, автобуслар, билгеле, йөрми иде инде. Мин Луизаны бөтен Әлмәт буйлап озата кайттым. Алар иске шәһәрдә тора икән – жәяү шактый атладык, әмма юлның озынлыгын тоймадым...

Луиза Әкрәмовна: Ул көнне ресторанда Фәриткә мин дә игътибар иттем. Яңа гына хәрби хезмәттән кайтуын да аңлады. Минем якка гел күз төшерүен дә сизеп утырдым. Биергә чакырып дип тә көттем. Чакырмады... Ә теге туйдан соң инде очраша башладык. Ике ел йөрдек без. Бер-беребезне яхшырак белер өчен аз вакыт түгел бу. Ул арада әллә ничә тапкыр сүзгә килергә, хәтта, аерылышып, икең ике якка китәргә мөмкин иде. Әмма боларның берсе дә булмады. Фәрит соңрак: «Шул ике ел гомеребезне жәллим – танышуга өйләнешсә калган», – дип тә әйтте.

Фәрит Хәйруллович: Луизаны еш кына өйләренә кадәр озата кайтсам да, бусагаларын атлап кергәнем булмады. Ул чакта андый гадәт юк иде бит әле. Әти-әнисе мине бер елдан соң гына күрде. Менә нәрсә ачыкланды: Луизаның әтисе Әкрәм Хажиевич белән әнисе Оркия Саримовна минем әти белән бер мәктәптә укуганнар икән! Сугыштан соң партия райкомында да бергә эшләгәннәр – бер-берсен яхшы беләләр. Безнең өйләнешүгә ике яктан да каршы килүче булмады. Әтиләр белән автобуска утырып кыз сарарга киттек. Анда инде безне табын әзерләп көтәләр иде... Туй көнен билгеләдек, туйга нинди бүләкләр салачагыбызны сөйләштек: кемгә – күлмәклек, кемгә – шәльяулык... 1970 елның салкын декабрь аенда язылыштык без. Комсомол-яшьләр туге үткәрдек, әллә ни зурдан купмасак та, кешенекеннән ким дә булмады – ул чактагы гадәт буенча ике көн бәйрәм иттек.

Луиза Әкрәмовна: Әйе, әтиләр чордашлар булып чыкты! Бергә эшләгәннәр, яшь чакта бер футбол командасында уйнаганнар. Без өйләнешкәч: «Бер-беребезне белгәнгә таныштыргансыздыр инде балаларыгызны», – дип әйтүчеләр дә булды аларга. Мин кечкенә чакта Фәритнең әти-әнисенең безгә килгәннәре дә булды. Кызлары барын да белә идек. Ә Фәритне бер тапкыр да күрмәдем.

Туй дигәч, искә төште әле. Фата эзлим, тик Әлмәтнең бер кибетендә дә юк. Ә ансыз кәләш буламыни инде?! Шул көннәрдә эштәге бер дус хатыным Мәскәүгә командировкага китте. Бөтен өметем аңарда иде. Алып кайтты бит! Бүгенгеләрнеке кебек егермешәр метрлы түгел, әлбәттә. Әмма аның матурлыгы! «Миңа иң-иңен бирегез, безнең кәләш актриса Одри Хепбернга охшаган дип сорадым сатучыдан», – дип көлдергән иде... Туебызда әни «Киек казлар» жырын җырлады. Бүгенгедәй күз алдымда: өстендә ак күлмәк, үзе ишек яңагына сөялгән... Күзеннән бер яшь бөртеге таммаса да, аның җаны елый иде бугай. Кыз баланы оядан очыру бер анага да җиңел түгел...

Гаилә

Луиза Әкрәмовна: Фәритнең әти-әнисе белән бергә яши башладык. Әмма һәр яшь гаилә кебек, башка чыгышыбыз килә иде. Озакламый андый мөмкинлек туды: безгә «малосемейка»дан бүлмә бирделәр. Бөтен уңайлыклары – бәдрәф тә, салкын су. Кредитка аклы-каралы «Березка» телевизоры алып куйдык. Тагын электр плитәбез бар иде – анысын Фәрит үз куллары белән ясады. Ашарга да шунда пешердек, балалар тугач, аларны коендырып өчен суны да шунда җылыттык.

Фәрит Хәйруллович: Беренче балабыз – Дамир туган көннәр дә кичә генә кебек... Яланаякка резин итек киеп, Луизаның апасына сөенеч алырга чапкан идек. Башкача ничек хәбәр итәсең – телефоннар юк...

Мирзиян бабам килеп, намазлар укып: «Улым, син Дамир булырсың!» – дип, балага үзе исем кушты. Вәсилә әби белән котлап, сабыебызга күлмәк бүләк иттеләр. Хәзер дә истә: шотландка күлмәк. «Базарга кереп алдык», – диделәр...

Без өйләнешкәндә Луиза Миңнебай газ эшкәртү заводында, икътисад бүлегендә эшли иде. Җиңел атлетика белән шөгыльләнәргә – кыска дистанцияләрдә йөгерергә дә өлгерә. Завод кына түгел, шәһәр, район ярышларында катнаша, алдынгы урыннар яулый. Ә мин армиядән соң ук «Әлмәтнефть» идарәсенә урнаштым, контроль-үлчәү приборлары слесаре булып эшли башладым. Кичен газ сәнәгате техникумында укыйм. Ижтимагый эшләрдә катнашам, комсомол тормышында кайныйм... Улыбыз тугач, безнең алга сорау килеп басты: институтта укуны кайсыбыз дәвам итә – улмы, минме? Читтән торып кына укысак та, ике студентның барысына да өлгерә алмаячагы көн кебек ачык иде: эш тә, сессияләр дә, өй дә, яшь бала да... Техникумны тәмамлаганнан соң югары белем алу турында да хыялланган Луиза шул вакыт: «Син укы, сиңа кирәгрәк», – диде... Миңа үсәргә мөмкинлек биргән өчен аңа бүгенгәчә рәхмәтлемен. Һәм әлегә кадәр үземне аның каршында гаепле саныйм...

Комсомол эшенә күчкәч һәм Уфа нефть институтына укырга кергәч, гаиләгә вакытым бөтенләй аз калды. Өй, бөтен көнкүреш мәшәкәтләре, балалар тәрбиясе – һәркайсы Луиза өстендә булды.

Луиза Әкрәмовна: Фәрит хөкүмәт эшенә чумды – өйгә йокларга гына кайта. «Балаларга дәрәс тәрбия бирәмме икән? Алла сакласын, ул-бу хәл чыгып: «Син кара-

Бергә гомергә » таныш йөзләр

магансың, син дәрәс тәрбия бирә белмәгәнсең», дип әйтер көнгә калмабызмы?» – дигән чакларым булды...

Балалар

Луиза Әкрәмовна: Әти-әниләр гаиләсендәге иң төп кагыйдәләргә без үзбездә дә күчәрдәк. Әйтик, балалар кечкенә чакта алар һәр көнгә сәгать тугызда йокларга ятарга тиеш иде. Бу тәртипне «тагын берәз уйныйсы килү» дә, өйдә кунаклар булу да беркайчан үзгәртмәде. Тугызда икән – тугызда... һәр эшнә планлаштыру, вакытның кадәрен белү – шушынан башлана. «Кемнеке дигәндә, аныкы диячәкләр, йөзбездә кызыллык китермәгез!» – дип үстердәк. Шөкер, тәүфыйклы, тәртипле булдылар.

Фәрит Хәйруллович: Дамирның нинди дә булса бер музыка коралында уйнавын бик теләгән идем. Музыка мәктәбенә укырга бирдәк, прокатка баян алдык. Әнисе зур футлярдагы шушы баянны күтәрәп, аны музыка мәктәбенә озатты, каршы алды. Мин дә үз өлешемне керттем: эштән кайткач, икәү ноталар кабатларга утыра идек. Музыка мәктәбенә өченчә классына житкәч, ул безнең янга саннар язылган бер кәгазь тотып килдә дә: «Әти-әни, карагыз әле, мин музыка белән шөгыльләнмәсәм, безнең менә никадәр акчабыз янга калачак», – диде. Әмма Луиза каты торды: «Башлаганбыз икән, тәмамларга кирәк!» – диде. Һәм, ниһаять, ул көн килдә – Дамир безне Әлмәт музыка мәктәбенә чыгарылыш укучылары куйган концертка чакырды. Барысы да бик әйбәт чыгыш ясады. Дамир да. Өчәүләп өйгә кайтып кердәк. «Менә, әни, сиңа музыка мәктәбен тәмамлау турында документ. Булды!» – диде Дамир. Шуннан баянны ялгыш та башка кулына алмады. Тик шунысы кызык: Дамир инде күптән безнең акчаны да, үзенә вакытын да суга салдым дип санамый. Ул гитарада бик әйбәт уйный, җырлый – музыкаль белем алуы, әлбәттә, эссез узмады. Ярый теге чакта кире чигенмәдәк дип уйлыйм.

Безнең Дамирга намуслылык кебек сыйфат бик нык салынган. Әнисе белән мин дә тырыштык, бабасының – минем әтнәнең дә өлеше бар. Бервакыт аның шәһәр комсомол комитетына: «Минә үз теләгем буенча Әфганстанга жиберегез», – дип гариза язын белеп әнисе белән шаккатты. Тугызынчы класста гына укып йөргән чагы әле. Кич белән өйдә бу хакта, әлбәттә, сүз чыкты. Дамир безне «юата»: «Соң мин бит әле иртәгә үк китеп бармыйм. Әмма сугыш туктарга охшамый бит, бөтен ил анда катнаша икән, нигә мин читтә калырга тиеш? Исемлеккә кертә торсыннар», – ди. Бәхеткә, улыбыз армия яшенә житкәнче, әфган сугышы төгәлләнде.

Чыгарылыш кичәсендә Дамирга: «Әлмәтнең 2 нче мәктәбенә иң гадел укучысы» дигән исем бирделәр. Хәтта шулай дип язылган майка бүләк иттеләр. Классташларының әниләре күп вакыт хатыныма шалтыратып: «Ә сезнең Дамир өйгә кайттымы әле?» – дип сорыйлар иде. «Юк, әле урамда», – дигән җавапны ишеткәч, тынычланалар. «Алайса ярый, безнеке класс белән паркка барабыз дигән иде, Дамир анда булгач, тәртиптер», – диләр иде.

«Сез мине артык дәрәс итеп тәрбияләгәнсез. Бүген болай яшәргә авыр – тирә-юньдә нинди тормыш икән

беләсез бит», – дип әйткәли ул кайчак. Әмма... үзгәрергә дә ашыкмый. Минемчә, теләми дә.

Шундый ук сыйфатларны кызыбызда да күрәм. Гадел-сезлек белән килешә алмау, кемдер моңа мохтаж икән, аңа шунда ук ярдәм кулы сузарга ашыгу... Бу яктан Лилиягә җиңелрәк: ул – табибә, үзенә бу теләкләрен көн саен, сәгать саен канәгатьләнәләр ала.

Луиза Әкрәмовна: 1989 елны Фәритне Татарстанның сәүдә министры итеп куйдылар. Ул Казанга күчкәндә, үзә белән Дамирны – ул инде студент иде – Һәм Лилияне дә алды. Бөтенләй күчәргә туры килсә, кызыбызга кат-кат мәктәп алыштырып йөрергә туры килмәсен дип үзбездә шулай хәл иттек. Ә мин Әлмәттә калдым. Әти-әтнәнең сәламәтлелеге инде әллә кем түгел, иске «финский» йорт булса да, аны да ташлап китеп булмый, эшем дә бар. Гаиләбезнең бөтен ир-атларын кайгырту тугызынчы класста укучы кызыбыз өстенә төште. Алар бер ел буе кунакханә номерында яшәделәр. Кухняда – электр плитәсе, Лилия шунда өчәсенә ашарга пешерә. Көн саен кул белән әтнәсенә һәм абыйсының күлмәкләрен юа. Аңа бик авыр булып дип уйлаган идем, ничектер бик тиз ияләште, зарланмады. Лилиябез кияүгә чыккач, Фәрит аның гел янәшәдә булмасына бик озак күнә алмады. Аннан шунысы да бар – Лилия өйдә нәрсәнең кайда ятканын һәрвакыт хәтерли, белә иде, «Кызым, шул әйбер кайда икән?» – дип сорарга гына кирәк...

Аерым торган бу еллар гаиләбез өчен зур сынау булды. Әмма ул безне тагын да бер-беребезгә якынайтты. Ә Лилия белән без, гомумән, дусларга әйләндек. Әгәр Әлмәттә генә яшәп калган булсак, кызым белән араларыбыз бу кадәр якын булып идеме икән дип уйлыйм кайчак. Ярты сүздән аңлашабыз... Мәктәпне ул медаль белән тәмамлады һәм шунда ук Казан дәүләт медицина институтына укырга керде.

Начальникым кайвакыт эш белән Казанга бара иде. «Минә дә алып бармассызмы икән?» – дип сорыйм. Аңлый, хәлемә керә, ризалаша иде. Иртәнгә дүрттә юлга кузгалабыз – паром киче аша чыгып йөргән чаклар бит әле, төнлә генә кире кайтып керәбез. Үземнекеләр янында аз гына булырга өлгерәм... Йөрәгем өзгәләнә иде инде, «алар анда минсез нишлиләр?» дип уйлый идем...

Фәрит Хәйруллович: Ике елдан мине Татарстан министрлар Советы рәисенә урынбасары итеп билгеләделәр. Гаиләбезгә Казанда төпләнергә туры килчәгә көн кебек ачык иде – Луиза башкача Әлмәттә кала алмады. Мин аңа шул вакытта: «Әйдә, меңгә бүленмә инде, өйне генә кара», – дип әйттем. Хатын-кыз өчен өй жылысын саклаудан да зур эш була алмый...

Луиза Әкрәмовна: Эт елында туганмын, әллә шуңамы икән – мин гел сакта. Менә әтиләре өйдә, балалар белән бар да әйбәт икән беләм – бу минем өчен иң рәхәт сәгатьләр. Фәрит газета-журналлар караштырып утыра, әкрән генә телевизор сөйләп тора, өйдә утлар кабынган... Инде китап укысам да була. Бәхет шушы кебек тоела... Балалар үскәндә мине бу яктан борчымаска тырышты: кая киткәннәрен, кайчан кайтачакларын гел язып калдыралар иде. Кесә телефоннары юк иде бит әле. Хәзер,

әлбәттә, һәркайсының үз тормышы, әмма ул безнекенән барыбер аерылмаган.

Мөнәсәбәтләр

Луиза Әкрәмовна: Фәрит чираттагы комадировкасына җыенган саен: «Менә ул китә дә, аннары бу эшемне эшлим, тегесен», – дип, күңелемнән моңарчы кул җитмәгән эшләргә барлап йөрүм. Аның артыннан ишек ябылуга, кинәт күңелгә бушлык тула, ниндидер бер моңсулык биләп ала. Кулдан эш төшә... Сәгаткә карап, минутларны саный башлыйм: менә ул аэропортка барып җиткәндер, һавага күтәрелгәндер, самолет инде җиргә төшәдер... Һәм, ниһаять, ул шалтырата: «Мин килеп җиттем, барысы да әйбәт...» Шуңа мизгелдә генә икенче сулышым ачылгандай була – инде тынычлап нидер эшләсәм дә ярый...

Безнең хакта беркайчан онытмый ул. Вакыты бик тыгыз икәннән белеп торам, әмма шалтыратып алырга җай тапмый калмый: «Нәрсә эшлисең? Хәлләрең ничек? Җыен да урамга чык әле – көн шундый матур», – ди...

Фәрит Хәйруллович: Кайчак миннән журналистлар: «Ә сез хатыныгыз белән киңәшләнәсезме?» – дип сорыйлар. Ниндидер мөһим карар кабул итәргә туры килгән чакларда ничек инде киңәшләнәсез? Ул бит минем эшем өчен үземнән дә ныграк борчыла! Халыкта «әнә белән җеп» дип әйтү бар – бу Луиза белән безгә дә кагыла.

Минем өчен иң кыен әйбер – Луизаны нәрсәгәдер борчылган килеш күрү. Ул – гаиләбезнең рухи терәге. Бик авыр көннәр була, эштән арып, кәефсез килеш кайтып керәм – күзгә берни күренми. Һәм шундый вакытта Луиза бер җылы сүз әйтеп куя, һәм барысы да үзгәрә...

Луиза Әкрәмовна: Күпне кичерергә туры килде, әмма иң авыр чакларда гел бер-беребезгә таяндык. Эти-әниләрдән үрнәк алдык! Фәритнекеләргә искә төшерәм... Зур, тату гаилә иде алар. Кайнатам белән кайнамам кайчак икәү диванга янәшә утырырлар иде, эти шуңа вакыт әнигә: «И-и, Маһинурым, күз нурым!» – дияр иде...

Минекеләр үз йортлары белән яшәделәр. Зур хужалык: бакча, мунча... Газ, су кермәгән! Әмма без һәр шимбә кичкә таба аларга бара идек. Апам үз гаиләсә белән килә – балаларыбыз бергә гөрләшә. Кибет киштәләре буш чак булса да, әни ничектер җаен таба – мичтә безнең өчен зур бәләш пешә... Ә әниң пәрәмәчләре табактан төшәргә дә өлгерми кала...

Безнең оныклар да шундый ук тату гаилә корачагына бик ышанам. Традицияләр юктан бар булмый һәм юкка да чыкмый: без дә менә хәзер шимбә саен балаларны көтәбез. Иртән иртүк пешеренә башлыйсың, тәрәздән күзне алмыйсың... Бер-бер артлы килеп тулалар – өй аларның шат тавышларына күмелә. Рәхәт! Фәрит оныклары өчен менә дигән бабай булып чыкты! Ул аларның һәркайсын үзенчә ярата, һәрберсә белән үзенчә аралаша.

Кем өчендер ул Фәрит Хәйруллович, билгеле сәясәтче, җитәкче, фәннәр докторы... Ә минем өчен – гомер иткән ирем, балаларымның атасы, ышанычлы дуслым. Бөтен жир йөзгә иң кадерле кешем! Кайчакларда: мин бит үз тормышым белән түгел, күбрәк аныкы белән яшим дип уйлап куям. Булсын! Моңың өчен беркайчан үкенмәдем!

Лилия АБАШЕВА, 2 нче республика клиник хастаханәсенең физиотерапия бүлеге мөдире:

– Эти белән әни турында бер-берсеннән аерып алып сөйләп булмый. Эти ниндидер биеклеке күтәрелгән, республика, хәтта халыкара күләмдә хөрмәтле шәхескә әйләнгән икән – бу аларның уртак уңышы. Алар бер-берсенә таяныч кына түгел, берсе икенчесен канатландыручы да.

Этиң гел эштә булуына кечкенәдән ияләште: без торганчы ул китә иде, ул кайтканчы без йокларга ята идек. Әмма әтисез үсәбез дигән хисне тоймадык! Моңысы – әниң тырышлыгы. Нәрсә генә хәл ителсә дә, өйдә иң соңгы сүзгә әти әйтсә белә идек. «Әти әйткәнчә булыр» – бу гаиләбезнең ясылмаган кагыйдәсе иде. Этидән курка идек дия алмыйм, әмма ул әйткәнне берсүзсез үтәдек.

Абый белән без дә әти белән әнигә охшарга, аларны кабатларга тырышабыз. Икесе дә җай чыккан саен әби белән бабайның хәлен белешә иде. Мин дә һәр иртәне эшкә килүгә иң элек әти белән әнигә шалтыратып алам. Көн дәвамында әни белән тагын берничә тапкыр хәбәрләшәбез. Алар кебек үк, җай булуга гаилә белән табигатькә чыгып китәбез. Атна саен төп йортта очрашуларны да гадәт иттек: мунча керәбез, аралашабыз, сыйланабыз... Кайчак әнигә: «Бик арасың, бу атнада килмик әле, ял ит», – дим. Үзем алдан ук белеп торам: килмибез икән, алар, һичшиксез, үзләре безгә сугылачак.

Дамир МӨХӘММӘТШИН, «Татнефть» ААҖнең генераль директоры урынбасары – Казандагы департаменты директоры:

– Берсендә утырдым да, әтиң үзем янында күпме вакыт үткәргәннән санадым. Миңа ул чакта 16 яшьләр тирәсәдер. Нибары өч ел дип исәпләп чыгардым. Ул гел эштә булды... Аның буш чаклары безнең өчен шуңа да бәйрәмгә әверелә иде. Эти, гомумән, өйдә утыра белми. «Нишләп торабыз соң, әйдәгез, йә табигатькә чыгыйк, йә дусларның берәрсен чакырыйк», – дияргә тотына. Дуслар дигәннән, аларның кайберсә белән әти инде кырык елдан артык дус, инде аларның балалары белән дуслыкны без дәвам итәбез.

Атна ахырында әби-бабайларда очрашу гадәтен әти белән әни Казанга да алып килде. Гаиләнең зурлыгын, бөтенлеген, бер-береңнең кадерен тоярга ярдәм итә бу очрашулар, безне барыбызны берләштерә.





Фото: Марина Корнилова. Шәхси архивтан

ЖЫРЧЫ ЛАБОРАНТ

Гөлнур
ХӘСӘНШИНА

– Яшермим, беренче мәлләрдә гел еладым... Өйгә кайтам да: «Башка анда бара алмыйм... Минем эш түгел бу...» – дим... Күз алдына гына китерегез: мин бит моңарчы биек үкчәле туфлиләр, затлы матур күлмәкләр генә киеп йөргән кеше. Ә монда – жәен-кышын өстә калын халат, аякта калын табанлы ботинкалар, чәчләр һәрвакыт жыелган... Химик реактивлар, кислота, селте белән эшлибез – куркынычсызлык чаралары иң беренче урында тора... Тагын – безнеке кебек лабораториягә хас үзенчәлекле ис... Анысына һич ияләшеп булмас төсле иде...

Әйе, тормышның борылышлары гажәп аның.

Кайчан да булса менә шулай бөтенләй башка – капма-каршы өлкәгә кереп китәрмен дип Рәсимә ханым да уйламаган, әлбәттә. Алабуга мәдәният-агарту училищесын тәмамлап, 1986 елда туган ягына – Нурлат районы Күлбай-Мораса авылына эшкә кайта ул. Татар театрына нигез салучы Габдулла Кариевны биргән төбәк бу – мәдәниятне үз итү, театры ярату авыл халкының канында. «Елга өч яңа спектакль куябыз!» – дип тагын кайсы авыл мактана ала?! Шәһәр мәдәният сарайлары да моны булдыра алмый. Ә алар куя! 18 яшьлек Рәсимә беренче эш көненнән үк шушы дулкынга чума... Нәкъ шул елны үзешчән коллективлар арасында Бөтенроссия конкурсы игълан ителә. Алар Сәет Шәкүровның «Синеташлап китә алмыйм» спектаклен сайлыйлар. Эшне... гаиләләргә көйләүдән башлый ул: хатынына роль бирсә, иренә барып ялына, ире уйнаса – хатынына. Аннан, урам-урам йөрөп, спектакль өчен декорацияләргә жыя. Зур сәхнәгә чыкканчы чарланысы да бар бит әле: бөтен тирә-күрше авылларны әйләнәп чыгалар. Ягылмаган клублары салкын булса да, алкышлары жылыта... Спектакль өчен коллективка лауреат исеме бирәләр. Яп-яшь белгеч өчен зур уңыш бу!

Жыр-моңга гашыйк кызны сәхнә тарта, әлбәттә. Зур заллар, меңләгән тамашачы... Әмма аякка язмыш урала. «Китәм» дигән гаризасына кул куймыйлар – бары район мәдәният сараена эшкә күчәләр. Район данын яклап ул катнашкан бәйгә-конкурслар, фестивальләргә саны юк! Алган исем-бүләкләргә дә. Арада – аеруча кадерлеләре бар. «Болгар» радиосын тыңласаң – үзегне ишетерсең» республика жыр радиобәйгесе – шуларның берсе. Жюри рәисе – Хәния Фәрхи үзе! «Туган көнем иде, – дип сөйли ул. – Бөтен гаилә белән табын янында утырабыз. Радио да сөйләп тора. Һәм шунда: «Рәсимә Туктарова. Нурлат районы. Бәйгегезнең лауреаты!» – дигән сүзләргә ишетәм! Иң зур бүләк шушы яңалык булган иде!» Жирле композитор Тәлгат Бадигыйның Гәрәй Рә-

«Татнефть»тә хезмәткәрләр өчен барлык шартлар тудырылган: эшләргә дә, ял итәргә – сәламәтлекләрен ныгытырга да.

хим сүзләренә язган «Мәхәббәтем турында жыр»ны башкара ул әлеге бәйгедә. Нинди генә конкурста катнашса да, тыңлаучыны иң элек бер нәрсә жәлеп итә – моңарчы беркем башкармаган яңа жыр сайлавы.

Инде «Чияләргә» турында. Нурлат халкы өчен бу жыр һәм якташлары Рәсимә – гел янәшә. Ул – аның иң беренче башкаручысы!

– Элек ел саен отчет концертлары була иде. Зур коллективыбыз белән Казанга барып, андагы тамашачы алдында хисап тотарбыз. Мин ул елны үзегезнең жырлар композитор Рамил Мифтаховның Фәүзия апа Мөхәммәтова сүзләренә язылган «Чияләргә» дигән жырны башкардым. Кайтып, бер-ике көн үтмәде: «Сине телефонга Габделфәт Сафин чакыра», – диләр. «Шаяртмагыз инде», – дим вахтер апага. Телефонны алсам, чынлап та – ул! «Рәсимә ханым, жыр-ыргызы ишеткәч, төне буена йокмый алмадым... Бик матур жыр! Башкалар сораганчы дип шалтыратам – бирегез әле миңа «Чияләргә»не!» – ди. Габделфәтне жырның авторы Рамил Мифтахов белән таныштырдым...

«Миңа йөрәк бүген кирәк» (Рамил Мифтахов көе, Роберт Миңнуллин сүзләре), «Кара миләш» (Рамил Мифтахов көе, Фәнис Яруллин сүзләре) жырларының беренче башкаручысы да – Рәсимә Туктарова!

Рәсимә белән жыр янәшә торса да, гаилә белән сәхнә генә гел янәшә була алмый шул... Ун ел элек сукмаклар аны «Нурлатнефть» газ һәм нефть чыгару идарәсенә алып килә – химик анализ лаборанты булып эшли башлый. «Бер ай дигәндә яңа һөнәрәмә тәмам күндәм, – ди ул. – Эшемне яратам! Кызык ул! Лаборантка иң кирәк сыйфат – төгәллек. Бу минем өчен авыр дия алмыйм. Безне кечкенәдән һәр эшкә жиренә җиткереп эшләргә өйрәттеләр...»

Жир астыннан чыгуга нефть (Рәсимә аны беренче тапкыр лаборато-

риягә аяк баскач кына күрә!) туп-туры промышленностька китми бит әле. Ул – әллә никадәр катнашмалардан тора, һәм лаборатория кызларының төп бурычы – әлеге катнашмаларның күләмен ачыклау, жирмаена бәя бирү. Су күпме бу нефтьтә, күкерт, тоз никадәр, аның тыгызлыгы нинди, үзлегә (Нурлат ягында табылган нефть башкалардан нәкъ менә үзлегә белән аерылып тора да)... Идарәгә караган һәр скважинадан суырылган нефть шулай тикшерелә. Лаборантның ялгышырга хакы юк! Эшенә җаваплы караганда, бөтен күңеленә биреп эшләгәндә ялгышларга урын да калмый.

– Без лабораториядә гел хатынкызылар гына. Бер-беребезгә булышып, ярдәм итеп эшлибез. Нефтьтәге хлорорганик кушылмаларны ачыклау кебек катлаулы анализларны иң тәҗрибәле лаборантлар гына башкара. Без барыбыз да шул дәрәжәгә күтәрелергә омтылабыз. Мин дә...

«Татнефть-Добыча» бүлекчәсенә нефтьне комплекслы әзерләү һәм кудыру цехы лаборанты Рәсимә Туктарова монда күптән үз кеше. Лабораториядә аңа инде барысы да якын, үз. Кайчандыр әйтергә тел дә әйләнмәгән вискозиметр кебек приборлардан алып, исенә кадәр. Чәчләргә кадәр сеңгән ул исне үзе инде сизми дә, ире: «Кайтты минем механизаторым», – дигәч кенә искә төшә. Яратып әйтә – Ринат үзе дә бөтен гомере буга «Татнефть»тә хезмәт итә.

Ә жыр... Заманында Салават Фәтхетдинов үткәргән «Чаллы былбыллары» бәйгесендә Салаватның махсус бүлегенә ия булган, «Татар жыр»нда катнашкан вакытлар күптән инде артта. Әмма жыр – һәрвакыт күңелдә! Гармунда, фортепианода, гитарда, думбрада уйнаган жырчы лаборант, идарә данын яклап, сәхнәгә бүген дә күтәрелгәли. Ә эшләгәндә онытылып «Гөлҗамал»ны сузып җибәргән чаклары гел булып тора...



Уйлану » әни булу жиңелме

ЯҢА ЕЛ – МОГЖИЗА КӨТҮ...

1992 елны каршылыйбыз (төгәл беләм, чөнки беренче сыйныфта укыйм). Яңа ел бәйрәменә киеп барырга ак колготки кирәк, ә ул юк. Елыйм, Кыш бабайга ничек шигыр сөйләрмен?! Алланың рәхмәте, әти Яльчикка барып, ак колготки алып кайтты. «Кыш бабай бүләге бу», – ди. И-и, сөенгәннәрем... Хәзерге балаларга Кыш бабай бүләге дип ак колготки алып кайтсаң, шаярту дип кабул итәрләр иде. Ә минем өчен ул мәңге истә калырлык кадерле булды.



Руфия
РӘХМӘТУЛЛИНА



«Кыш бабай белә»

Чирек гасыр узган, ә шуның кадәр аерма. Бүген элеккеге кебек төсле кәгаздән ясалган уенчык, чылбырлар белән өй, фатир бизәүләр бетте. Ә бар иде бит заманалар... Бер көнгә унар метр чылбыр ясыйсың. (Мәктәпкә алып барырга, өйне дә бизәргә кирәк.) Аның әле төсле кәгазе дә бетә. Шулай да чыгу жаен табасың: туры сызыклы дәфтәр битләрен буяу белән төрлө төсләргә буйыйсың. Кипкәч, туры сызыклар буенча дәфтәр битен кисәсең. Еш кына әле аның ябыштырыр өчен жилеме дә булмый. Шуңа да пешкән бәрәңгене тәлинкәдә изеп, крахмалын чыгарасың. Ул катып китсә, кәстрүлдән икенче бәрәңгене аласың. Яңа ел чылбыры менә шулай ясала... Һәм иң рәхәте житә – өйне бизәү. Стеналарга, түшәмнәргә аллы-гөлле чылбырны кнопка белән ябыштырып чыгасың. Соңыннан: «Әх, ничек матур булды!» – дип сокланасың. Эти-әни дә, бу эшене күреп, мактап жибәрсә, бетте инде, башлар түшәмгә тия...

Кечкенә чакта Кыш бабай бизәлгән йортка гына киләдер кебек тоела иде. Янәсе, матуррак бизәгән саен, ул сиңа затлырак бүләк алып килә. Ул көнне тиз генә йоклап киттем юк. Юрган астыннан шыпырт кына карап ятасың: Кыш бабай башта тәрәздән карап алып, аннан моржадан төшеп бүлгән калдырыр кебек. Менә шул мизгелне күреп каласы килә... Балачак үттә, ә Кыш бабайның моржадан төшкәнән тәки тотып булмады. Бары чыршы төбөндә уенчыгын, абый белән икебезгә калдырган ике мандариннын гына ала идек...

Кыш бабайга хат язганны хәтерләмим. Ул чакта аның алып килгән һәр бүләгә затлы, көтеп алынган була иде. Житмәсә, әни дә: «Кыш бабай нинди бүләк бирәсен үзе белә», – дия. Бер елны ул бүләк – эчке киём, икенче елны курчак булырга мөмкин. Кыш бабай үзе белә...

Бүген дә йорт, фатирларны бизибез. Әйе, дәфтәр битен буяп,



**Жәлил хәзрәт ФАЗЛЫЕВ,
Татарстанның баш казые**

– Әлбәттә, минем Яңа ел каршылаганым юк. Оныклар булса да, өйдә чыршы да бизәмибез. Ә менә балалар 31 декабрь көнне берәрсенен өендә жыелып утыралар. Әлбәттә, ул хәмерсез табын була. Әле яшьләр атлар бизәп, Кыш бабай булып киенеп, авылдашларга бүләк тә таратып йөри. Кечкенә балаларга Коръян укуттырып карыйлар. Һәм башларыннан сыйпап, бүләк тапшыралар. Без аннан проблема ясамыйбыз. Туган көн-нәрдә дә шулай жыелалар. 1 Майда табигатькә чыгалар.

Мин оныкларыма Яңа елга бүләк бирәм. Алар аны башта Аллаһы Тәгаләдән дога кылып сорый, без алып кайтабыз. Дини бәйрәмнәрдә дә оныкларны бүләксез калдырмыйм.

Балалар турында сүз чыккач, тагын шуны әйтим: бала күңелендә уңай персонаж булырга тиеш. Кыш бабай шундый бер герой гына бит. Аны зурлап сөйләп, күпертергә кирәкми. Кешеләр әллә нинди зур гөнаһлар эшли, Кыш бабай аның янында чүп кенә ул...

Бер мисал. Бөрбаш бакчасында оныгым белән бер төркемгә егермегә якин бала йөри. Күз алдына китерик – алар үзара: «Сиңа Кыш бабай нәрсә алып килде?» – дип сөйләшә. Барысы да нәрсә алып килгәнән әйтеп чыга. Ә безнең онык: «Безнең эти-әни намаз укый, безгә Кыш бабай килми», – дип әйтә. Шуннан төркемдәге башка балалар ничек уйлый? «Кара, намаз уку начар икән, анда Кыш бабай да килми...» – диячәк бит.

Кайбер очракта өлкәннәр баласын чыршы бәйрәменә жибәрми. Бала елап, шешенеп бетә. Әйе, эти-әни Яңа ел белән баш катырмаса, Аллаһы Тәгалә каршында гөнаһлы булмыйдыр. Тик бит аның икенче ягын да исәпкә алырга кирәк. Баланың иптәшләре исламны куркыныч, караңгы итеп күреп үсә...

кисеп ясалган чылбыр белән түгел. Хәзер кибетләрдә өч, жиде, ун метрлы стенага элә торган тоташ гирлянда, тагын әллә ниләр бар. Биш минут эчендә фатир аллы-гөлле утлар яктысына күмелә. Ул көнне, Яңа ел рәсеме төшерелгән эскәтерне жәеп, гаилә белән кичке ашны ашыйсың. Әле чыршы да бизәлгән булса... Дөрөс, балачактагы кебек тәрәздән карап йөрүче Кыш бабайны көтмисең инде. Хәзер үзебез мөжиза тудыручылар ролендә бит.

Өченче сыйныфта укучы игезәк кызларыбыз узган ел Кыш бабайның чын түгел икәнән кайтып әйттеләр:

– Әни, мәктәпкә бүген Кыш бабай килде. Ну... куштырнаклар эчендә... Бүләкләр бирде. Без инде аңа ышанган булып кыландык, ләкин аның чын түгел икәнән белдек. Унынчы сыйныф малае иде ул, таныдык без аны.

– Димәк, чыны өйгә килер, – дим.

– Беләбез инде, анысын да сез чакыртасыз. Акча түләп. Кыш бабайга бүләкне дә сез алып бирәсез.

– ?!

– Инстаграмнан күрдөк, Яңа ел төнөндә Кыш бабайны чакырту ике тапкыр кыйммәтрәк була икән.





Гелшат АБДУЛЛИНА,
Шиһабетдин Мәрҗани исемендәге
2 нче татар гимназиясенең башлангыч
сыйныфлар буенча директор урынбасары

– Бала могҗизага ышансын дисәң, башта ата-ана үзе шуңа инансын. Әйе, замана белән балалар да үзгәрә. Әле олы кызым үскән чорда, 10, 11 яшькә кадәр чын күңеленнән ышанып, Кыш бабайга хат язды. Кече улыбыз җиденче сыйныфта укый. Аның инде Кыш бабайга икенчерәк мөнәсәбәт булды. Шулай да башлангычта укыганда Яңа елны зур бер дулкынлану белән көтә иде.

Гимназиядә ел саен Яңа ел бүләкләрен Кыш бабай тарата. «Әле генә бизәлгән чанасына утырып, махсус сезгә дип бүләкләр алып килде», – дибез. Беренче, икенче сыйныфлар Кыш бабайга самими күзләр белән карап, шундый сөенәләр инде... Өченче, дүртенче сыйныфлар әлеге көтелгән кунакны бүтәнчәрәк кабул итә: ышаныргамы, юкмы икән дигән сыман. Шулай да тәмле бүләкләр алу алар өчен дә бик күңелле!

Яңа ел балачакның иң күңелле бер бәйрәме булып истә калган. Без Кыш бабайдан бүләк сорап хат язмадык. Шулай да әти ел саен чыршы алып кайтып, аны бергәләп бизәү матур бер гадәт иде. Яңа елны каршы алганда, өй шулай якты, матур булырга тиеш дип уйлый идек. Бүген дә Яңа елны көтеп алам. Ниндидер могҗиза булыр сыман. Безне бит киләчәккә яхшы өмет, хыял яшәтә. Шунсыз бу тормышта мөмкин түгел...

Менә шулай Кыш бабай турындагы якты әкият бер көндә чәлпәрәмә килде. Алар инде бу хакта мәктәптә дә сөйләшкәннәр. Шулай да кызларыбызның күңел түрәндә бер өмет яши – чын Кыш бабай да бар. Ләкин ул бер генә, ә Россия бик зур. Ул бөтен балаларга да килеп җитә алмый. Чын Кыш бабай күбрәк Балалар йортында яшәүче малайлар-кызлар янына бара, чөнки бүләк алырга аларның әти-әниләре юк. Дөрәсрәге, бу мин уйлап чыгарган хикәя. Ләкин кызларга бу хикәя ошый, алар шуңа разый... Шуңа быел да Кыш бабайга хат яздылар.

Һәр чорның үз маймылы

Әйе, бүгенге балалар артык күпне белә. Монда телевизор, интернет йогынтысы да зур. Ләкин яшәү рәвешез, ата-аналар да балаларыбызны хыяллана белү бәхетен-

нән мәхрүм итә кебек. Бүген өстәл тулы ризык, киём-салымны әйткән дә юк. (Гомумән, балаларның яңа киёмгә исләре китми.) Уенчык белән дә шаккатырып булмый. Шул берәр заманча гаджетка сөенсәләр генә. Менә шуңа да Кыш бабай алып килгән конфет-печенье аларга тансык түгел. Декабрь башында гына кибетләргә кайта торган апельсин, мандариннарны да ел әйләнәсе ашыйбыз. Ә бит әле без үскәндә дә бу җимешләр Яңа ел символы иде.

Бүгенге заманның үз символлары шул. Яңа ел җиткәндә социаль челтәрләр яңа ел фотолары белән тула. Заманча сүз белән әйтсәк, бу хәзер – тренд. Бер ел эчендә танышларыбыз ничек үзгәргән, балалары ничек үскән, шуннан беләбез.

Фотосессиягә бигрәк тә гүзәл затлар җитди карый. Алдан бөтен гаилә өчен пардан киёмнәр сатып

алалар (тектерәләр), макияжлар, чәчләрен ясаталар. Казанда яшәүче ике бала әнисе, фотограф Лилиана Вәлитова яшерми – даими рәвештә фотосессия ясаткан әниләрне аңлап бетерми. Бу яктан ул итексез итекче кебек – Яңа елга гаиләсе белән төшкән фотолары юк.

– Мин күбрәк видеолар төшерәм, – диде Лилиана. – Ә фото дип исем китми, аның кирәген күрмим. Фотога төшергәннән соң клиентларыма сылтау гына җибәрәм. Барлык фотографлар да шулай эшли хәзер. Дөрәсен генә әйткәндә, аларның күбесе ул фотонны бастырмый да, электрон форматта гына калдыра. Шул социаль челтәрләргә кую өчен кирәк инде ул.

Лилиана әйтүенчә, Яңа ел фотосессияләре декабрь башында башлана. Залны арендау 1 мең 300 сумнан башлап 2 мең 300 сумга кадәр икән. Шунның өстенә, фотограф сәгатенә 2 мең сумнан 3 мең 500 сумга кадәр ала. Кыскасы, социаль челтәрдә синең гаиләңә карап соклансыннар, матур комментарийлар язсыннар дисәң, ким дигәндә 10–12 мең сум акча кирәк. Тик... Монда могҗиза кайда соң? Шул лайклар саны миллионга җитсен дип көтсәң генә инде...

Бүген балалар да Яңа елны бүтәнчә кабул итә кебек. Тылсым җитми димме... Ә психологлар бертавыштан могҗизага ышанырга кирәк, диләр. Бигрәк тә бу балалар психикасы өчен уңай йогынты ясый икән. Эгоизмны бетерә, якты киләчәккә ышандыра, диләр. Шул исәптән, өлкәннәргә дә. Ә бүген без үз кулыбыз белән могҗиза ясарга тырышабыз. Һәм ул ясалма килеп чыга, моңа хәтта балаларыбыз да ышанмый. Кызганыч ки...





**Алина ЗАГИТОВА, фигуралы шуу
буенча Олимпия чемпионы, Дөнья
чемпионы, Европа чемпионы,
Россиянең иң популяр спортчысы**

А

лина – Алина шул инде! Инде ярышларда катнашудан тукталып торса да, шаккаттыруын, сокландыруын давам итә. «Безнең Алиһә!», «Кабатланмас һәм илаһи!», «Планетаның иң шәп фигуристкасы», «Уңай эмоцияләр бирә торган сылу кыз», «Боз королевасы» дип йөртәләр аны. Японнар өчен Алина – матурлык һәм көчле ихтыяр символы. Кытайлар исә аны «Россиянең карлы лотос чәчәге» дип атаган. Атаклы

тренер Александр Жулин: «Алинәнең бозга чыгуы һәрвакыт бәйрәм! Үз стиле булган искиткеч спортчы ул. Аның чыгышын карауы ук рәхәт, күңелле», – ди.

Ә Алина ел буена һаман уңышлары белән сөендерә безне. Гыйнварда «Спящая красавица» боз мюзиклында баш рольдә катнашып, тамашачыларга Яңа ел бүләге ясады, мәктәпне тәмамлап, дәүләт имтиханнары тапшырды, журналистика факультетына укырга керде, машина йөртү правасы алды, аның 812 меңнән артык язылучысы бар, телевидениенең I каналында популяр шоу «Ледниковый период»ны алып бара, тренировкаларын давам итә... «Матч ТВ» телеканалы күптән түгел Алина Загитованы Россиянең иң популяр спортчысы дип атады. «Фигуралы шууга гашыйклар» фестивалендә Олимпия чемпионының чыгыш ясауын исә

Загитованың бозга триумфаль кайтуы дип билгеләп үттеләр.

Һәм, ниһаять, фигуралы шуу буенча Россиянең Мәскәүдә узган Гран-при этабы. Алина анда «Жизнь» программасын күрсәтте, икенче бүлектә исә «Нотр-Дам де Пари»

мюзиклы музыкасында Гюгоның Эсмеральдасы белән таң калдырды! Җанатарлар күз яшьләре аша елмаеп, аягүрә басып алкышлады! Трибуналардан бозга чәчәкләр һәм мандарин төсендәге

«йөрәкчекләр» яуды. Бу төс – кояш төсе, бәхет, шатлык төсе, якынлашып килүче

Яңа ел төсе! Миллионнар синең Бозга кабат кайтуңны көтә, Алина!

Күзаллау гажәеп көчкә ия: бер минут, һәм ул сине әллә кайларга очырып алып китә! Пабло Пикассоның «Девочка на шаре» картинасын хәтерлисезме? Шар өстендәге кыз, XX йөз башындагы Париж, циркачлар... Шундый шәп картина! Фигуралы шуу буенча чемпион титуллары яулаган Казан кызы Камилә Вәлиева нәкъ менә шул картинадагы кыз образында тамашачыны таң калдыра!..

«Миңа башта картинаны күрсәттеләр, мин – шар өстендәге кыз, җанланып, чынбарлыкка эләгергә тиеш. Программаның икенче өлешендә дөнья инде чынлап та матур икәнән тоя башлыйм. Ләкин ахырдан миңа кабат картинага кайтырга һәм хәрәкәтсез калырга кирәк. Мин менә шулай күрдем программаны», – ди Камилә. Күзгә күренмәс нәфис хәрәкәتلәр, талгын сикерешләр – әйтерсең Камилә әле генә картинадан төшкән; ә гәүдәсә мамык кебек җип-җиңел – әйтерсең ул сөяксез... Музыка әкреләп көчәя, куәтләнә бара, ә фигуристка күз иярмәс тизлектә бөтерелә! Һәм кинәт бар да өзелә: бу галәмдә вакытның коточкыч тизлектә очуын аңлап, Камилә картинада тораташтай басып кала. Рәссам акробат кызының сыгылмалылыгын тасвирлаган. Камилә – нәкъ картина герое! Хәтта кофта белән шортигы да шул ук – шар өстендәге

СПОРТ «СОКЛАНДЫРДЫЛАР-2020»

**Камилә ВӘЛИЕВА, Россия спортчысы, спорт
мастерлыгына кандидат, 2020 елда фигуралы
шуу буенча юниорлар арасында Дөнья чемпионы**

кызыны! Таллинда узган Дөнья чемпионатында Пикассо картинасы буенча куелган программасы белән 227,30 балл җыеп, Камилә дөнья рекорды куя! Вәлиеваны 2022 елда Пекинда узачак Олимпия уеннары фавориты итеп күрәләр хәзер. Аны «икенче Загитова» дип тә йөртәләр, Каролина Костнерга да охшаталар, «принцесса» дип тә атыйлар... Юк, Камилә Вәлиева – бердәнбер, ул – кабатланмас. Өч яшь ярымда ук бозда шуа башлаган бу бөтерчек кызыны әти-әнисе кечкенәдән үк йә фигуралы шуу, йә нәфис гимнастика, йә балет буенча китәргә әзерлиләр. Камилә фигуралы шууны сайлый. Гаиләләре белән Мәскәүгә күчкәнчә, аңа төрле тренерларда шөгыльләнәргә туры килә. Хәзер ул – Этери Тутберидзеның талантлы укучысы.



Фото: @azagitova, @kamilavalieva.team

«ӘЗ БУЛСЫН, ТӘМЛЕ БУЛСЫН...»

Татар халкының бөек җырчылары Илһам Шакиров, Хәйдәр Бигичев варисы ул, бөекләр чылбырын дәвам итүче, диләр аның хакында. Үзенә генә хас мелизмнары белән җырлаганда, иң кирәкле урыннарга басым ясап, күңелләргә бөтереп алып, әллә кайларга алып китеп, сулыш алырга да оныттыра ул. Затлы, зыялы кешеләр өчен аның концертына бару үзенә күрә бер мәртәбә санала. Атналар буе концерт куймый ул, чөнки тормыш шигаре башка. Сәхнәдә үзен тәрбиялелекнең иң югары дәрәҗәсендә, кысаларда тоткан Татарстанның атказанган артисты бәрхет тембрлы Филүс КАҢИРОВ тормышта бөтенләй башка икән. Үзе белән сөйләшик әле.

Филүс, сине «алтын тавыш» иясе, диләр. Үзең бу бәягә ничек карыйсың?

– Бу бәяне композитор Резеда Ахиярова биргән иде, әмма бөтен кеше дә алай уйламыйдыр. Һәр тамашачының үз яраткан җырчысы «алтын тавышлы» булып тоеладыр. Мондый бәя җаваплылык кына өсти.

Белүемчә, син консерваториядә опера җырчысы булам дип укымаганың?

– Авыл баласы бит инде без. Бер авыл баласы да, үскәч опера җырчысы булам дими, чөнки ул аны аңламый, аннан ерак.

Нота да белми идек. Җырны ничек отып алдык, шулай җырладык. Музыка училищесына укырга кергәч, укытучым Галия Мусина: «Казанга барсаң, консерваториягә укырга кер», – ди иде. Ә минем арияләр башкарасы килми. Хыялым: татар эстрадасының танылган җырчысы булу. Менә шуңа таба атладым. Консерваториягә дә халыкчан җырлау бүлегенә укырга кердем. Укытучым Зилә Сөнгатуллина: «Болар сиңа кирәк булачак», – дип, арияләр дә





ничек бар – шулай » **Фикер**

өйрәтте. Дүртенче курста «Евгений Онегин»да Ленскийны җырларга чакырдылар. Экренләп өйрәнә башлагач, ошап китте. Кызыксына башладым. Академия бүлегенә күчтем. Операларда партияләрем барлыкка килде. Аннан дилемма алдына килеп бастым. Ике юлның берсен сайларга кирәк иде. Классиканы да җырлыйсы килә, эстрада – балачак хыялы. Менә шулай икесен дә алып барырга тырышам. Мәслим Магомаев та операда да, эстрадада да җырлаган. Опера тавышны формада тотарга ярдәм итә. Әле менә мюзиклда да җырлыйм.

Әйе, син «Алтын Казан» мюзиклында төп рольләрнең берсе – Битимерне башкарасың...

– Мюзикл бөтенләй икенче дөнья. Аны опера белән эстрада арасында торучы бер жанр дип кабул итәм. Нәкъ минем өчен инде. (Көлә.) Җырлаганда үз йөземне югалтмыйча, икесен бергә кушарга тырышам. Җырлау – бер, әле заманча биоләр биисе бар анда.

Эстрадада киң катлам өчен нинди җырчыларның популяр икәннән күрәп торасың. Җыр сыйфаты, тавыш сыйфаты өчен җан аткан җырчы буларак, күңелең төшенкелеккә бирелмиме?

– Булыштырды. Нишләп бу кешегә ярый, миңа ярамый дигән уйлар еш килә иде. Без бит консерватория тәрбиясе алган җырчылар. «Монысы ярамый, тегесе ярамый», – дип өйрәттеләр. «Ярамый»лар хәтта артык күп дип тә әйтер идек. Әмма кысаларсыз да булмый. Тамашачылар өчен артист өлге булып торырга тиеш. Ә хәзер ул күршегә әйләнеп бара.

Филүс, ник концертларыңны ике генә көн куеп чикләнәсең? Сине тыңларга теләүчеләр ике көндә генә бетмидер дип уйлыйм.

– Миллиардлар бирәбез дисәләр дә, аена 30 концерт эшли алмас идек. Ялкыта. Бер урында тап-танып торырга яратмыйм. Әз булсын, тәмле булсын. Миңа һәрвакыт яңалык кирәк. Шуңа күрә дә әле эстрадада, әле операда, әле мюзиклдамын.

Сине пародия остасы, диләр.

– (Рөстәм Закиров тавышы чыгарып.) Алай дип әйтмәс идек, Чулпан, әмма кеше шулай дип әйтә икән, ышанырга кирәк. Халык сөйли – хак сөйли. (Рөстәм абый кебек йөрәп күрсәтеп алгач, кычкырып көлеп жибәрәбез.) Концертларымда бик сирәк очракта гына кулланам бу сәләтемне. Пародия остасы булган коллегаларым мактый, концертларыңда юмор куллан, диләр. Күп кирәкми! Әйтәм бит, аз булсын, тәмле булсын (Филүс пародияләре QR-код аша кереп, ютубтагы ролигы-быздан карый аласыз. – ред.). Бу – кечкенәдән килгән сәләт. Башта актер буласым килгән иде.

Операга тартылуың менә ни өчен икән...

– Менә... Анысы да бар икән шул. Чынлап та! Уйнау кирәк миңа. Без кечкенә чакта мәҗлесләр өйдә уза идек бит. Әллә кемнәр булып уйнап, килгән кунакларны көлдәрә идек.

Димәк, сәхнәдәге Филүс белән тормыштагы Филүс аерыла?

– Тормышта мин күңелле кеше. Әңгәмәдешемне көлдәрәп, күңелен күтәрәм икән, үземә рәхәт. Әмма бик оялчанмын. Укыганда такта янына чыгып сөйли башласам, кып-кызыл була идек. Укытучы (тавышын үзгәртеп): «Филүс ояла, бу – әйбәт», – дип әйтә иде. Кеше алдашса, кызара. Мин алдасам, алдамасам да кызарам. (Рәхәтләнеп көлә.) Сәхнәгә чыккач та кызарам. Дулкынлану, борчылу микән инде бу...

Нинди хыяллар белән яшисең?

– (Бераз уйланып торгандан соң.) Иң авыр сорау булды бу! Моңа тиклем интервьюларда хыялларны әйтмиләр, ул тормышка ашмый дип котыла идек... (Уйга калып.) Балачак хыялым чыңга ашты инде. Шуннан соң нәрсә?.. Менә монда аптырап калдым, нишләргә? Бәлки, дөньякүләм танылуны максат итеп куяргадыр? Моның өчен нинди юнәлештә эшләргә? Тагын бер югарылык алсам, нәрсәдәндер баш тартырга кирәк булачак. Мин әле моңа әзәр түгел. Уңайлы мохиттән чыгар вакыт җитмәгән. Әмма уйландыра башлады...

Текст: Чулпан ГАЛИӘХМӘТОВА
Фото: Анна АРАХАМИЯ
Видео: Фәнис САДЫЙКОВ

Видеоны карар өчен смартфонның камерасын QR-кодка якынайтыгыз.





ЧЕЛТЕР-ЧЕЛТЕР ТАЛИР ТӘНКӘ



Лилия
ГӨРӘЕВА

Татар кызын күргәнче, башта ишетәсең, дигән борынгылар. Чулпы, хәситә, чәч тезмәлә-рендәге талир тәңкәләре челтер-челтер челтерәп, урамнан татар кызы килүен алдан ук хәбәр иткән шулай. Бүген, әлбәттә, атлаган уңайга тәңкәләр челтерәми, чулпылар такмый-быз, киёмнәребез дә бүтән... Хәситә нәрсә дә, яка чылбыры ни, дип сорасаң, күбебез аптырап ук калыр иде. Югыйсә хәситә, изү, яка чылбыры ише милли бизәнү әйберләре – үзебезгә генә хас үзенчәлекле детальләр дә бит... Онытканбыз шул, хәтерләмибез... Интернеттан хәситә дип эзләсәгез, ул сезне музей битләренә алып керәчәк, тарихын күрсәтәчәк. Ә менә хәзер замана кызлары да киеп йөрердәй хәситә ясаучылар бармы соң? Дөрәсен әйтим, бүгенге героёбызны озак эзләдек. Хәситә ясаучылар бар, ләкин борынгыча итеп, кыйммәтле ташлар белән бизәп ясаучысын гына табуы кыен. Ә безгә нәкъ менә бо-рынгылыкны заманча куллана белгән, аның кыйммәтен аңлаган оста кирәк иде. Оренбург кызы Гөлфия ШӘЙДУЛЛИНА-БИЛАЛОВА без эзләгән кеше булып чыкты. Ул тегүче һәм дизайнер... Әти-әнисе аны үзләре кебек укытучы яисә табиб итеп күрергә теләсә дә, Гөлфия бөтенләй башка өлкәне сайлый. Хәер, очраклылык юк монда.

– Кечкенәдән тегәргә яраттым, – ди ул. – Әтиемнең әнисе Гөлчирә әбием дә матур киенәргә һәвәс иде. Кунакка кайткан саен, яңа күлмәктән каршы ала иде безне.

Тугызынчыны тәмамлагач, Оренбургтагы 18 нче һөнәр училищесына укырга керә. Балачактан Сания әбисенең «Зингер» машинасын текелдәтүләр, әтисенең чалбарларын «яңартып тегүләр» үзенекен итә – героебыз тегүче-кисүче һөнәрен сайлый.

– Училище минем өчен бик зур мәктәп булды. Осталарның бер дигәннәре белем бирде безгә. Дүрт ел дәверендә тегүчелек һөнәренең үземнеке булуына инандым. Әмма безнең гаиләдә бар да югары белемле. Минем үземнең дә югары белем аласым килә иде, – дип, студент елларын да искә төшереп үтә Гөлфия.

Дизайнер дигән сүз сирәк ишетелә әле ул чорларда. Шул сирәк белгечлеккә ия булу теләге Оренбург дәүләт университетының архитектура-төзелеш факультетына алып килә аны. Бу факультетны медакадемия белән чагыштыралар. Анда да уку катлаулы, монда да.

– Икенче курстан соң Европа илләрендә стажировка үтәргә кирәк иде. Жиде илдә булып, андагы халыкларның сәнгать һәм дизайн тарихын өйрәндек. Баштарак, шактый зур чыгымнар тотып, бу илләргә ник баруыбызны аңлап та житкөрмәгәнмендер, – ди ул. – Ләкин бик тә кирәкле тәҗрибә булган ул – дөнья жәүһәрләрен үз күзләрең белән күрү күңел офыкларын киңәйтә, күзаллауны тулыландыра. Дизайнер фантазиясе ачылсын өчен дөньяны өйрәнү мөһим.

Нидерландларның әле дә үзләренең милли аяк киеме саналган агач кәвешләрен саклавын, аларны көнкүрештә куллануларын хәйран калып сөйли. «Минем халкымның да борынгы, үзенә генә хас киёмнәре булган бит, ник без аларны шулай саклый һәм башкаларга күрсәтә белмибез?» – дигән беренче уй әнә шул чакта тугандыр, бәлки. Кашемир яулыкларын татарча таратып бәйләгән Сания һәм Гөлчирә әбекәйләре күз алдына килә.

...Университетта күңелле ыгы-зыгы – студентлар фәнни конференциягә әзерләнә. «Ә нигә әле сиңа үз милләтең белән бәйлә тема сайламаска, – ди укытучысы өченче курс студенткасы Гөлфиягә. – Сиңа костюмнар темасы якынрак бит...» Өч ел дәвам иттерелеп, соңыннан

Борынгы киёмнәрдә бер генә очраклы деталь дә юк. Барысы да энергияне саклауга хезмәт итә.

диплом эшенә дә әйләнәчәк татар милли костюмы темасына әнә шулай кереп китә ул. Бу теманың үзен никадәр мавыктырасын ул вакытта әле күз алдына да китерми.


– Оренбург зур шәһәр түгел, андагы күргәзмә, музейларны йөрәп чыгып, үземә материал тупладым, – дип искә төшерә Гөлфия.

Аның өчен бар да яңа. Әйттик, гасыр тузаннарын сәңдергән менә бу борынгы түбәтәй ничек тегелгән? Эчкә ягында ниләр бар? Һәммәсен җентекләбрәк беләсе һәм өйрәнәсе килә аның. Соңыннан Казандагы дәүләт милли музеега тәҗрибә тупларга килгәч, хыялына ирешәчәк әле ул – борынгы жөйләрне күрәчәк, экспонатларны ничек реставрацияләүләрен күзәтәчәк. «Ник мин боларны элгрәк белмәдем икән?» – дип гажәпләнәчәк.

Казаннан рухи яктан да, матди яктан да баеп кайта булачак дизайнер. Монда үзе өчен бәһасе булмаган китапларга юлыга. Арада иң кыйммәтлесе – халкыбызның борынгы сәнгате белән бәйлә һөнәрчелеккә багышланганы.

Диплом яктар көн якынлаша. Берничә шәһәрдән яхшы тукумалар кайтарта. Житәкчесенең фикерен тыңлап, төрле чылбырлар сатып ала. Ләкин ничек кенә тырышса да, чылбырлар жанына ятмый. Татар милли бизәкләре башкачарак булырга тиеш кебек... Казаннан алып кайткан китапларын кулына ала. Шулчак әйтерсең күңел күзләре ачылып итә! Беренче хәситәсе, яка чылбыры һәм чулпылары диплом коллекциясе белән бергә туа. Татар халкын таныта торган иң билгеле өч зур эшләнмәне башкарып чыга Гөлфия.

– Вакыт бик аз калган иде. Костюмнарны да үзем тегәсе, җитмәсә, бизәкләрен кулдан чигәргә кирәк... Өлгермисең, диде укытучым. Тиз арада әниемне һәм чигә белгән туганымны эшкә җәлеп иттем. Оренбургтагы зәркән кибетенә көн дә эшкә барган кебек бара идем, – дип көлә яшь дизайнер. – Кулыма берәр муенсаны алам



Күзең төшкән кызга күңелеңне белдерү өчен бирелә торган көмеш тәңкәне талир тәңкә дип атаганнар.

да, тәсбих тарткан кебек, мәржәннәрен санийм. Кибет-челәр аптырагандыр инде. Ә миңа хәситәм, чулпыларым өчен ничә таш кирәген исәпләргә кирәк. Коллекциям өчен тукумаларның затлыларын сайладым, димәк, аксессуарлар да чын ташлардан ясалган булырга тиеш.

Коллекция гажәеп уңыш казана. Европа стилиндәге эшлекле костюмнар татарча милли бизәкләр белән бөтенләй көтелмәгәнчә ачыла. Соңыннан әлеге коллекцияне күргәч: «Классик костюмны милли бизәкләргә өйләндерә алгансың», – ди мода белгече Александр Васильев.

Беренче хәситәсе әле дә кадерләп сакланучы ядкарь.

– Хәзер шул эшләремә карыйм да, елмаеп куям.

Тәжрибә эшли-эшли, өйрәнә-өйрәнә килә шул, – ди ул. – Дөрөсөн әйтим, хәситәне мин башта озак кына аңлый алмадым. Ничек киелә ул, нинди очракларда? Әбиемнән дә сораштым, ул да ишетеп кенә белә булып чыкты. Хәситәне элек бай тормышлы хатын-кызлар кигән, аннан әнисеннән кызына мирас булып калган.

Ә безгә исә хәситәне ясау процессы кызык. Нинди материаллар кулланыла, аларны кайлардан таба оста?

– Ярашлы материаллар табу – иң катлаулысы, – ди Гөлфия үзе дә. – Кая гына барсам да, мин гел үземә кирәкле ташлар, сәйләннәр эзли, каптырма-фурнитуралар караштырам. Беренче эшләнмәләремнең кимчелеге дә фурнитураның сыйфатлысын таба алмавымда иде. Алар бик чыдам булырга, вакытлар узгач та төсен үзгәртмәскә тиеш.

Аның эш өстәле салават күпере балкышын хәтерләтә. Бу сәйләннәр хәситә булып тезелгәнче, башта жентекле сайлау уза әле: зурлыгына карап, төсенә, рәвешенә карап...

– Эш өстәлемне кешегә күрсәтергә дә оялам. Анда ниләр генә юк, – ди дизайнер. – Башта мин барысын да таратып салып, палитра сайлыйм. Атна буе да шулай таралган килеш торырга мөмкин ул. Өйдәгеләр белә инде, андагы бер генә нәрсәне дә урыныннан күчерергә ярамый.

Элеккеге хәситәләр тукума жирлеккә беркетелгән брошкалардан, тәңкәләрдән тезелгән. Анда арзанлы материаллар юк – алтын-көмеш һәм асылташлар. Бу хакта озак уйландым. Алтын-көмешләр куллансам, ул эшләнмәләр бик зур бәягә чыгар иде. Шуңа да ярым кыйммәтле ташларга тукталдым. Вакыт узса да, алар төсен югалтмый, тоныкланмый. Ташлар энергияне дә саклай. Хәситәнең төп асылы да шунда – хатын-кызның энергиясен саклауда булган бит. Гажәеп әйбер ул. Аның формасы да гадәти генә түгел – иңбашында таррак, ә урта өлеше чак кына киңәеп китә. Хатын-кызның иң мөһим органнарын, чакраларын яман күзләрдән саклау өчен шулай уйланылгандыр, минемчә. Аны сул як жилкәгә

кияләр. Моңысы да кызык. Сәбәбен сорашканым булды. «Уң як жилкәдәгә фәрештә яхшы гамәлләрне яза, аңа комачауламас өчендер», – дип шаярттылар.

Уйласаң, борынгыларның киemenдәгә бер деталь дә очраклы түгел. Татар хатын-кызлары ике кулына да көмеш беләзек кигән. Христианнарда исә жиң очлары чигүле. Болар да энергияне саклау өчен. Чәч тезмәсен алытк. Толымны каплап, умыртка буйлап сузылып төшә ул. Татарлар гына түгел, башка халыклар да кулланган аны. Чәчләр бит бик көчле антенна дип исәпләнелә. Алар чит энергияне кабул итеп, тәнгә сәндәрә. Борынгылар энергияне саклауга зур әһәмият биргән.

...Гөлфия хәзер Казанда яшәп иҗат итә. Әле университетта укыганда ук укытучылары аның киләчәген Казан белән бәйли. Шулай килеп чыга да. 2015 елда Казанда халыкара мөселман хатын-кызларының киём күргәзмәсе уза. Оренбургтан килгән яшь дизайнерның коллекциясе катнашучыларның игътибарын шунда ук җәлеп итә.

Киёмдә мөселманлыкны, заманчалыкны һәм миллилекне ничек яраштырырга? Гөлфия бу хакта озак уйлана. Татар халкының үзенчәлекле бизәкләре бары музейларда гына яшәвен күрү күңелен төшерә аның. Әйе, ул үзе дә милли детальләр кулланып, үзенчәлекле киёмнәр тегә. Ләкин киём туза, онытыла. Ә Гөлфиянең тузмый да, онытылмый да торган әйберләр иҗат итәсе килә.

Дөньяда бертөсле ике кеше булмаган кебек, оста кулында яралган бизәкләр дә бер-берсен кабатламый.

– Бик теләсәм дә, аларның копияләрен башкача ясыя алмыйм, – ди ул. – Гомумән, заказ бирүче миңа тулысынча ышанган очракта гына эшләрем уңышлы чыга. Заказлар катлаулырак булган саен, үземә дә кызыктырак. Әлегә мин ташлар, сәйлән белән эшлим. Ташлар телен өйрәнәм. Ләкин күңелемне торган саен металл күбрәк җәлеп итә. Пәрәвездәй нечкә генә чыбыклар белән эшләве үтә дә катлаулы. Махсус жиһазлар булуын таләп итә ул. Бәлки, тора-бара ул техниканы да кулланармын. Камиллеккә чикләр юк, диләр бит...

Аның хәситәләре хәзер дөньяның төрле почмагында – Казакъстанда, Австралия һәм Америкада, Германия һәм Австриядә...

– Аларның хужалары барысы да татар ханымнары. Минемчә, чит илдә, милләттәшләреңнән аерым яшәгән дә үз янында халкыңның кечкенә генә бер кисәкчеген булдырасы килү табигыйдер, – ди оста. – Әле кайчан гына милли бизәкләргә игътибар юк иде, хәзер кызыксыналар. Табиб булып эшләүче бер ханым хәситә ясап бирүемне үтенде. «Патшабикәләр кебек киенәсем килә юбилеемда. Аннары мин аны кызыма ядкарь итеп калдырачакмын», – ди.

Музейга куелган борынгы хәситәләргә карап еш кына уйлана идем. Кайсы оста ясады икән боларны, хужалары кемнәр булган? Гажәп бит, оста инде күптән бу жирдән киткәндер, ә аның иҗаты әле дә яши, сокландыра... Үземнең хәситәләремә дә шундый озын гомер теләм. Буыннарда-буыннарда тапшырылуы мирас булсын алар.

Фотолар: Гөлфия ШӘЙДУЛЛИНА-БИЛАЛОВА архивынан

ХӘСИТӘ

ТАССРның 100 еллыгын бәйрәм итү кысаларында Казанда «Алтын хәситә» Халыкара милли киём бәйгесе зур уңыш белән үтте. Ул тамашачыларга татар мәдәниятен, шулай ук Татарстан Республикасында яшәүче халыкларның мәдәнияте үрнәкләрен тәкъдим итте.

Әлеге конкурстан соң татар милли киёменең бер бизәгә булган хәситә белән кызыксыну бермә-бер артты! Ул кабатланмас, бөтенләй гадәти булмаган борынгы бизәнү әйбере ислам динен кабул иткәнгә кадәр үк булган.

Нәрсә соң ул хәситә? Сәнгать белгече Светлана Суслованың Идел-Урал татарлары костюмнарына багышланган монографиясендә хәситә турында әллә ни күп әйтелмәгән, шулай да кызыклы мәгълүмат табарга була.

«Тукума бәйләвеч – татар хатын-кызларының бик үзенчәлекле күкрәк бизәгә. Аңа төрле тәңкәләр, асылмалар, кабырчык-каурийлар, йомры сәдәфләр, ювелир эшләнмәләр тегелеп, берничә катлам тукумага тарттырып куела. Аларны хәситәнең бөтен буена рәт-рәт итеп тизгәннәр. Озынлыгы 30–40 см, киңлеге 5–12 см булган тукума бәйләвечне күлмәк өстеннән сул беләк аша үткәреп, уң култык астына кигәннәр.

Мариларда, мәсәлән, бәйләвечләр архаик йола киёмнәрендә очрый, һәм ул күкрәк бизәгә булып хезмәт итә. Төньяк удмуртларның кайбер төркемнәрендә йола бизәгә буларак та билгеле...»

Кешенең жаны тәннән уң култык асты аша чыгып китә дигән инануларны да исәпкә алсак, хәситәнең нинди зур максатка хезмәт итүен аңларбыз. Димәк, Идел буе халыкларында мәжүсилек чорында ук хужасының жан сакчысы булган ул.

Күптән түгел мин Санкт-Петербургта Россия этнография музейе профессоры Татьяна Григорьевна Емельяненко белән очраштым. Ул – гомумтөрки мирасны өйрәнү барышында туган төрле сорауларыбызга җавап бирә, киңәшләре белән ярдәм итә торган күренекле галимә.

Этнография музейендә Казан ханлыгы чорына караган нинди дә булса табылдыкка юлыгуны өмет итмәсәң дә, бәхетле очраклар килеп чыгу ихтималы да бар икән. Минем белән шундыйрак хәл килеп чыкты. Петербургка хәситәгә бәйле тарихи белешмәләр тупларга өметләнеп барган идем. Һәм ул өметләр тулысынча акланды.

Татьяна Григорьевна минем каршында Л. И. Альбауманың «Живопись Афрасиаба» дигән китабын ачып куя. Анда Афрасиаб шәһәрчегендәге стена рәсеме сюжетының репродукциясе (10 нчы рәсем; *Көньяк стена, 3 нче деталь, реконструкция. Жайдаклар*).

Тарихи белешмә: 1965 елда Урта Азия халыкларының материал мәдәни тарихын тикшергәндә зур вакыйга булды – Сәмәркандта безнең эраның VII гасырына караган Афрасиаб шәһәрчегенең стена язучылары сакланган сарай комплексы ачылды. Ә ун ел узгач, 1975 елда аларны ачу, консервацияләү, реставрацияләү һәм аларның сюжетларын өйрәнүгә караган фундаменталь монографияләр бастырылды. Бу китаплар хәзер раритетка әйләнде. Ул рәсемле язучыларның төп нөсхәләре Сәмәркандтагы Афрасиаб музейендә саклана.

Шулай итеп, репродукциядә ни күрәбез, дисебез? Чаганиян дәүләте илчәсе балдахин астында филгә утырган принцессаны янәшәсендәгә хезмәтчәсе, ат өстендәгә сарай хатын-кызлары озатуында Согди дәүләте хакименә алып бара.

«Алдагы беренче хатынның сурәте барыннан да яхшырак сакланган. Ул, аякларын бер якка салыңдырып, көрән атта иярдә утырган... Маңгаена төшкән кара чәчләре божраланып тора, чәчләрендә бизәнү әйберләре. Үзе озын итәкләк җиңел ефәк күлмәктән: аның өске өлеше тизгә кадәр кызыл төстә, ә түбәнге өлеше – күпсанлы сырлар белән йомшак кара итекләренә кадәр җиткәнә – сары. Уң җилкәсә һәм күкрәгә аша киң тасма булып сул кул астыннан билгә кадәр тукума бәйләвеч (хәситә!) төшкән. Йөгән тоткан кулның арткы ягында согди язучы аермачык шәйләнә «байбикәнең якыны...»


VII–VIII гасырларда Согди дәүләте затлы киёмле хатын-кызлар – төркиләренң илчәләрен кабул итә шулай. Безнең милли хәситә аерым бер бизәк булып күзгә ташлана.

Петербургка соңгы баруымда мине әнә шундый табыш көтә иде. Татар хәситәсе XVIII гасыр белән генә чикләнмәгән, димәк: тамырлары бик еракта, тирәндә аның...

Аңлашылганча, нинди дә булса нәтиҗәләр ясар өчен исбат итә торган дәлиллә чыганаclarга – документларга, дивар сурәтләренә һәм шуларның реконструкцияләренә таянырга кирәк шул.



Рәмзия
КАШАПОВА



Вакыйга » «Алтын Казан» мюзиклы

МИН ЫШАНАМ СИҢА, КАЗАН!

МӘДӘНИ ТОРМЫШ



Фото: Рамил Гали

Опера театрында – «Алтын Казан»! Мюзикл премьерасы! «Үзгәреш жиле» фестивалендә тамашачыны ике сәгатьлек шоу көтә! Джаз, оркестр, импровизацияләр!.. Гаҗәеп декорацияләр, төсләр балкышы, биюләр... Ул динамика, ул эйфория!.. Яшь композитор Эльмир Низамов һәм либретто авторы шагыйрь Ренат Харисның иҗади тандемы соклангыч әкияти әсәр тудырган! Беренче тапкыр шундый масштабтагы тамаша! Бу уңайдан М. Жәлил исемендәге Татар дәүләт опера һәм балет академия театры җитәкчелегенә мюзиклны сәхнәгә кую өчен Россия, Германия мэтрларын да җәлеп иткән. Куючы-режиссер Михаил Панджавидзе, сәнгать җитәкчесе Вадим Эйлинкриг, рәссам-сценограф Гарри Гуммель, дирижер Станислав Курбацкий, биюләрне куючы Сергей Мандрик...

Вакыйгалар хәзерге заманны да, ерак үткәнне дә колачлый: сюжеттагы безнең көннәр Казанга нигез салыну легендалары белән үрелеп бара. Баш геройлар гына түгел, хор артистлары да бии анда! Эльмира Кәлимуллина, Филүс Каһиров, Алинә Шәрипҗанова, Артур Исламов, Айдар Сөләйманов, Айдар Нургаянов, Ирек Фәттахов кебек затлы җырчылар катнашу үзе үк күп нәрсә сөйли...

Мюзикл нигезенә Казан барлыкка килү турында шундый риваять салынган. Алтын казан бар икән, ләкин ул гади генә түгел, хикмәтле казан ди. Үләннәр белән дөвалаучы Сихәтбану аның серен ача: бары чиста куллы, яхшы күңелле, әхлаклы кешеләр кулында гына ул кайнап чыга ала! Һәм шул урында шәһәр төзәргә җыеналар... Тик менә хан кулында ул... кайнамый ди. Чөнки аның кулы канга баткан. Финалда казанны аждаһа еланы урлап кача һәм Казансу төбенә яшерә. Сер, маҗаралар тулы мюзиклда шундый күренеш белән дә очрашасың: бүгенге заманның яшь кешеләре ниндидер тылсым көче тәэсирендә ерак үткәннәргә күчә. Урланган казанны эзли торгач, алар тагын бүгенге көнгә кайтып төшә. Ул казан чынлап та булганмы соң, дип аптырап та калалар, бер-берсеннән сорашалар. Үзләре үк җавабын да таба: әлбәттә, булган! Аны кире кайтарырга кирәк! Финалда: «Мин ышанам сиңа, Казан!» – дип җырлыйлар. Ә хәзер мюзиклда Аксылу ролен башкарган җырчы, Татарстанның атказанган артисты, Беренче каналның «Голос» проекты финалында җиңүче Эльмира Кәлимуллина белән сөйләшәбез, «Алтын Казан» премьерасы авторларының фикерләрен тәкъдим итәбез.

«Алтын Казан» мюзиклы синең өчен нәрсә ул, Эльмира?

– Соклануымны яшерә алмыйм, миндә хисләр өермәсе!.. Артист буларак, минем өчен бу зур уңыш! Талантымны, нәрсәгә сәләтле булуымны күрсәтә алу, камилләшү мөмкинлегә. Искитмәле команда белән эшләү тәҗрибәсе – режиссерлар, музыкантлар, хореографлар, костюмерлар, биючеләр, минем коллега-дусларым... Сүз дә юк, команда белән эшләр гөрләп бара. Һәркем үз урынында, проектка катнашы булган һәр кеше аны ярата, ул һәркайсыбызга кадерле. Һәркемнең күзләре яна, барыбыз да дулкынланабыз. Берәү дә битараф түгел. Аларның һәркайсы проектка энергия өсти, һәм әсәрнең кабатланмас формасы барлыкка килә. Һәм әлбәттә, Эльмир Низамовның гажәеп музыкасына эшләү – чиксез зур бәхет. Миңа калса, «Алтын Казан» – зур форматтагы иң якты музыкаль әсәрләрнең берсе. Һәм ул, һичшиксез, Опера театры сәхнәсендә яңгырарга тиеш иде. Әлегә зур эшнең инде финалына якынлашабыз. Мин күп әйберләргә өйрәнәм, көндә репетициягә ашкынып барам. Авыр, катлаулы мизгелләр дә була, һәр эшнең үз нечкәлекләре бар, әлбәттә. Әмма һәр мизгелнең төмен тоеп калырга тырышам.

Мюзикл турында башкаларга, тамашаны күрмәгән кешеләргә ниләр сөйләр идең?

– Беренчедән, бу гажәеп әсәр дияр идем – затлы музыка, мавыктыргыч эчтәлекле матур әкият. Спектакльне карамыйча, аны тыңлап кына утырсаң да, ул сине искитмәле әкият дөньясына алып кереп китчәк. Ул әкияттә гади кешеләр, тик мөгҗизага да урын бар, ә мөгҗизаны кешеләр үзләре тудыра. Мин әлегә әсәрне татар музыка сәнгате өчен, алай гына да түгел, гомумән, музыка дөньясы өчен зур вакыйга дип саныйм. Мондый дәрәҗәдәге әсәрләр музыка өлкәсендә иң югары бүләкләргә лаек. Яшь композитор халык шагыйре белән бергәләп шундый әсәр тудырды. Ә без аны халыкка җиткерәбез: «Алтын Казан» мюзиклы аша татар моңының иң матур үрнәкләрен тәкъдим итәбез, тамашачыда зәвык тәрбиялибез. «Алтын Казан» – ул оркестр белән театр сәхнәсендә уйналучы, зур команда катнашындагы тулы канлы беренче мюзикл. Әлбәттә, музыкаль спектакльләр шактый, тик мондый мюзикл бездә әле беренче тапкыр.

Эльмир Низамов белән ижади дуслыгыгыз кайчан, ничек башланды?

– Мин Эльмир белән якыннан 2011 елда консерваториядә таныштым. Ул композиторлар факультетын тәмамлый иде. Ә «Алтын Казан» – аның диплом эше булды. Шул вакыттан башлап, музыка безне бәйләде. Бергә эшли башладык. Шундый талантлы, амбицияле дустым булуы белән горурланам. Аңа һәрвакыт таянырга була.

**Ренат ХАРИС,
Татарстанның
халык шагыйре**



Бөек шәһәрләр үзләренең барлыкка килүләре турында риваятьләр тудыралар. Мондый бәхет безнең Казан каласы өлешенә дә тигән. Ә риваятьләр тора-бара повестьларга, романнарда, шигырьләргә, поэмаларга, музыка, театр, сынлы сәнгать әсәрләренә әвереләләр.

Мин һәрвакыт Казан турында зур, монументаль әсәр язучысы турында хыялландым. Мирсәет Яруллин белән бергә язган «Кеше» ораториясе зур уңыш казанганнан соң, 1976 елда миңа композитор Бату Мөлеков та оратория язарга тәкъдим итте. Мин аңа Казан риваятен тәкъдим иттем, ул аны хуплады. «Казан» (1977) ораториясенең икенче кисәге «Легенда» дип атала, һәм анда бер чибәр кызның елгага алтын казанын төшереп җибәрүе, аны берничә ел эзләү дәверендә елга ярында агач йортлар төзелүе, аннары таш биналар калкуы, шулай итеп безнең Казаныбыз барлыкка килүе бәян ителә.

2009 елда Казан консерваториясе студенты Эльмир Низамов һәм аның профессоры яшь композиторның диплом эше итеп опера язарга уйлауларын сөйләделәр. Мин яңадан Казан турсындагы әлегә риваятьне искә төшердем һәм, аны Сазаган (аждаһа) риваяте белән берләштереп, либретто яздым. 2011 елда Эльмир Низамов «Алтын Казан» дигән опера белән шәп итеп консерваторияне тәмамлады. Опера иҗат итеп консерватория тәмамлау – дөнья музыка сәнгате тарихында сирәк очрый торган хәл. Бу әсәр, асылда мөкәммәл булса да, зур сәхнәләр өчен түгел иде әле. Ләкин аның күп арияләре әле дә күренекле җырчыларыбыз репертуарын бизәп тора.

Муса Җәлил исемендәге опера һәм балет театры директоры Рәүфәл Мөхәммәтҗанов безгә шушы әсәр нигезендә тулы күләмле мюзикл куярга тәкъдим иткәч, мин либреттоны шактый үзгәрттем. Әсәрнең нигезен, асылын саклаган хәлдә, явыз Сазаганны (Зилантны) шәфкәтле, көчле, гакыйль – Казанны яклаучы-саклаучы, аның гербына лаеклы затка әверелдердем. Моңа карап, әсәрнең әхлакый, эстетик, философ мәгънәләре дә үзгәрде. «Алтын Казан» либреттосын язганда мин кешенең мөгҗизага тиң мөмкинлекләре, якты өметсез, туган җирнең тылсымы, ата-бабаларыбыздан килгән традицияләрнең изгелеге һәм, әлбәттә, мәхәббәтнең бөек көченә ышаныч турында уйландым.

Мин сөекле Казанымның музыкаль визит карточкасы турында уйладым.



**Михаил
ПАНДЖАВИДЗЕ,
куючы-режиссер**

Муса Жәлил исемендәге опера һәм балет театры белән 15 еллап хезмәттәшлек итәм инде. Мин ул чакта әле Мәскәүдә, Зур театрда эшли идем. Мине Казанга чакырып алдылар. «Принцесса Турандот», «Мадам Баттерфляй», «Шагыйрь мәхәббәте», «Жәлил» опералары куелды. Һәм шуннан бирле Казанга карата аерым бер жылылык яши миндә... Театр, Казан, артистлар – барысын да яраттым! Мин биредәге иҗатташ дусларыма рәхмәтле. Алар минем өчен барысын да эшләде.

«Алтын Казан»ны куярга мине шагыйрь Ренат Харис чакырды. Без аның белән бергә «Шагыйрь мәхәббәте»н сәхнәгә куйган идек инде... Миңа кызык тоелды. Яшь композитор Эльмир Низамовны да белә идем инде. Шуңа күрә бу тәкъдимне шатланып кабул иттем. Эш барышында яңа идеяләр, яңа фикерләр туа торды. Ә «Алтын Казан»ны опера-балет театры сәхнәсендә уйнау тәкъдимен инде театр җитәкчеләгенә мин җиткердем. Төрле яклап уйлап, тикшереп карагандан соң бу теләк уңай хәл ителде.

Эльмир Низамов бик тә үзенчәлекле мюзикл тудырган. Ул аны рок-опера дип атаса да, жанры башка аның – чып-чын классик бродвей мюзиклы! Эндрю Уэбберның «Призрак Оперы» мюзиклын хәтерләтә хәтта! Чып-чын гүзәллек үрнәге! «Алтын Казан» мюзиклын куяр өчен дә бөтен иҗат процессын заманча технологияләр белән баетырга кирәк. Хор, оркестр, бию театры, декорацияләр... «Алтын Казан»да уйнаган артистлар – чын профессионаллар! Искиткеч талантлы труппа! Алардан көчле энергетика, иҗат дәрте ташып тора.

Постановканы әзерләгәндә иң кыены пандемия ситуациясе булды дисәм дә, ялгышмам. Ул бөтен нәрсәгә комачаулады! Ә калганнары күңелле мәшәкатьләр генә иде. Алны-ялны белмичә, яратып, тәм табып эшләдек без. Татар мюзиклын куючы режиссер буларак, мин үземне татар сәнгатенә күпмедер дәрәжәдә өлеш керткән кеше дип исәплим. Хәзер инде үзем турында: «Мин Татарстан Республикасыныкы да», – дип әйтәсем килә.

Ә премьерә уңышлы узар, тәэсирләр онытылмаслык булып дип өметләнәм. Спектакльгә бәхетле сәхнә язмышы телим. Ул яшьләр арасында популяр булып, Казан тамашачысы яратып кабул итәр аны.

Тормышта да үзеңне Аксылу итеп хис итәргә туры киләме сиңа, Эльмира?

– Безнең һәркайсыбызда берәз гына Аксылу яши. Чөнки Аксылу образы ул, беренче чиратта, эзләнүчән, тормышны тоеп яшәүче гадел кыз. Үз-үзен эзләү юлында безнең һәркайсыбыз язмыш сынауларын үтә. Аксылу да шундый. Мюзикл дәвамында аның ничек үзгәрүен күрәбез, эчке кичерешләрен күзәтәбез. Кешенең көнкүреш теләкләре, үз-үзен саклау инстинктыннан кала, җирдә бөек мәхәббәт хисе бар, мәхәббәт хакына үзеңне корбан итү бар. Тормыш ул – спираль сыман цикл: аны кайсы ноктадан башласаң, шул ноктага кире әйләнеп кайтасың, һәм бу даими кабатлана. Миңа калса, Аксылуда назлылык һәм кырыслык та, йомшаклык һәм ныклык та – табигатьнең барлык чагылышлары да бар. Ул – минем өчен бик кызыклы җыелма образ.

Сиңа, мөгаен, узара Аксылу дип дәшәләрдер әле. Гомумән, сез сәхнә артында ничек аралашасыз?

– Режиссер миңа гел Аксылу гына дип дәшә, чөнки безнең труппада Эльвира, Эльмира сыман охшаш исемнәр күп. Шуңа мин репетицияләрдә һәрвакыт Аксылу. Аксылу – хәзер минем икенче исемем.

Репетицияләр турында да сөйлә әле! Нәрсә ошый, нәрсә ошамый?

– Эш башланган гына вакытта миңа репетициядә кайсы вакытта чыгарга тиешлегемне белмәү бик авыр иде. Мин иреkkә күнеkkән кеше. Тик театрның үз кануннары бар: әгәр 10 нан 15.00 сәгатъкә кадәр репетицияләр икән, сәхнәгә чыгасыңмы-юкмы, син барыбер шунда утырырга тиеш. Башта минем өчен бу шактый кыен булды. Килгәнмен икән, мин 100 процентка эшләргә тиеш дип саный идем. Аннары инде репетиция вакытында үзем сәхнәдә булмасам да, читтән карап торсам да, барыбер процесста катнашуымны аңлый башладым. Син шул атмосферада, эш барышында күп әйберләргә аңлайсың, нәтижеләр ясыйсың. Мин – иң бәхетле артист. Чөнки монда гажәеп музыка, хыялдагы эш. Шушы мизгелләргә озаkкаpак сузасы килә.

Премьерада нинди киёмнәрдә буласың?

– Бөтен серләргә дә ачып бетерәсем килми. Шуны гына әйтәм: спектакльдә вакыт икегә бүленә – бүгенге заман һәм тарихи чорга. Шуның белән бәйле костюм образлары гадәти көндәлек киёмнәрдән җәнлек тиресеннән тегелгәннәренә кадәр алышына.

Элегрәк син Сихәтбануны уйнаган идең, хәзер – Аксылу. Кайсы күңелеңә якынарак? Кайсы рольдә тулыраак ачыласың? Ни өчен?

– Аксылу минем өчен бик кызыклы һәм якын, мюзикл барышында әлегә персонаж шактый үзгәрешләр кичерә. Аны уйнаганда төрле алымнар кулланыр-

га була, ижади яктан ачылырга мөмкинлекләр зур. Бүгенге көндә, минем яштың нәкъ менә Аксылуны уйнау ошый. Тик күпмедер вакыттан соң бик рәхәтләнеп Сихәтбануны да уйнарга идем. Һәр рольнең үз вакыты бар. Ә хәзергә Аксылу роленнән ләззәтләнеп каласым килә.

– Мюзиклны әзерләгәндә нинди кызык яки кызганыч хәлләргә калырга туры килде?

Эчке кухняны ача аласыңмы?

– 2014 елдагы Эльмира Кәлимуллина белән хәзерге артист Эльмира Кәлимуллина – икесе ике кеше. Хәзер мин ролеми бөтен жанымны биреп эшлим. Бәлки, сорауларым, үзем килешмәгән урыннардагы шикләнүләрем белән ижат төркемен дә, режиссерны да аптыратып бетергәнмендер. Кызып киткән вакытлар да булды. Миңа да кызып җавап кайтардылар. Тик бу эш процессы, тере организм. Эш барышында бар нәрсә белән дә килешсәң, бик сәер булыр иде. Төрле хәлләр килеп чыкты, тик ахыр чиктә бар да җайланды. Миннән бик күп физик көч таләп ителә – чөнки миндә хореографик яктан актив роль. Башкаларның хәрәкәтләр ул кадәр күп түгел, ә Аксылуның һәр чыгышы саен – хореография. Ике сәгать дәвамында мин гел хәрәкәттә. Кайвакыт өйгә тәмам хәлдән таеп кайтам, аяк авыртудан, башның аруыннан елаган чаклар да булды. Тик никадәр генә авыр булмасын, мин бик канәгать, әлегә мөмкинчә катнашуым белән горурланам!

Мюзиклда тагын кемнәр катнаша?

– Битимерне Филүс Каһиров уйный, Ханзадә – Артур Исламов, Нукәр – Айдар Сөләйманов, Сихәтбану – Алинә Шәрипҗанова, Тарих – Айдар Нургаянов һәм Ирек Фәттахов. 2014 елда алар беренче составта да катнаштылар. Искиткеч талантлы музыкантлар, артистлар. Алар белән эшләве рәхәт, җиңел. Бу – хыялдагы команда.

Элекке куелыш белән хәзергесе нык аерыламы?

– Әлбәттә, аерыла. Беренче куелыш бер сәгать тә ун минут барса, хәзер ике сәгать тә унбиш минутка сузыла. Тагын бер бүлек өстәлдә. Вакыйгалар туыланды. Матур музыка артты. Әлбәттә, «Алтын Казан»ның масштабы сокландыра. 2014 елда ул алмаз булса, хәзер бриллиантка әверелде.

Мюзиклда нинди җырлар яңгырый?

Концертларда да башкарасыңмы аларны?

– Һәр персонажның үз җырлары, арияләре бар, алар бик матур. Мин үз репертуарымда әлегә мюзиклдан еш кына өч җырны башкарам: «Аксылу» җыры, Сихәтбану ариясе – «Рәхмәт сиңа» җыры һәм иң танылган җыр – «Мин ышанам сиңа, серле Казан». Минемчә, ул Казанның яшерен гимны. Аны тамашачылар да шулай кабул итә.

Эльмира ЗАКИРОВА



**Эльмир
НИЗАМОВ,
композитор**

Музыкаль театр жанрлары – опера, балет, мюзикл – барлык чорларда да композиторларны һәрчак үзенә җәлеп итте: сәнгать синтезы театрда шундый магик көчкә ия инде ул, аның каршында туктап калу мөмкин түгел. Әле дә хәтеремдә: 2006 елда Казанга укырга килгәч, беренче тапкыр опера-балет театрына бардым, һәм опера мине тәмам сихерләде. Консерваторияне, һичшиксез, опера белән тәмамлау хыялы белән яна башладым.

Сюжет эзләү ярышы гына озакка сузылды. Шагыйрь Ренат Харис белән нәкъ менә туган көнемдә – 2009 елның 24 декабрендә күрешүем символик мәгънәгә ия булды. Казан шәһәренең барлыкка килүе турындагы риваятькә нигезләнеп, Ренат Харис тылсымлы Казан турында кызыклы бер тарих сөйләде, аны диплом темасы итеп тәкъдим итте. 2010 ел дәвамында «Алтын Казан» турында диплом эше яздым, ә 2011 елның язында спектакльне консерваториянең опера студиясе куелышында тамашачыга тәкъдим иттек.

2014 елның 30 августында, Республика көне уңаеннан, спектакль Казан гаилә үзәге мәйданында open-air форматында яңа, кыскартылган версиядә киң катлау тамашачыга тәкъдим ителде. Абрыйлы, тәҗрибәле, таләпчән режиссер Михаил Панджavidзе белән эшләү спектакльгә яңа сулыш өрде, аның яңа перспективалары ачылды. Җырлар да, биюләр дә, опера да, театр да, шоу да бар анда. Мюзикл – бөтенесен үзенә җыя торган универсаль жанр ул. Ул рок-опера да, этно-мюзикл да була ала, классиканы да үзенә кертә. Анда минем рок кына түгел, төрле музыкаль стильләр, жанрлар, юнәлешләр ишетелә. Ә финалда яңгыраган «Мин ышанам сиңа, Казан!» җырын «Алтын Казан»ның визит карточкасы дияргә дә була. Спектакль белән Муса Җәлил исемендәге опера һәм балет театры җитәкчелегә дә кызыксынды. Узган ел мин спектакльнең яңа редакциясен эшли башладым – ул бишенче «Үзгәреш җиле» фестивален кысаларында махсус театрда уйналыр өчен яңартылды. Яңа җырлар, арияләр барлыкка килде, икенче акт язылды. Минем өчен ул чынлыкта премьерә инде.

«Алтын Казан» – минем өчен бик тә үзенчәлекле спектакль: туган телебездә бара, безнең тарихыбызга, риваятькә нигезләнган. Минем татар телендә мондый әсәр күргәнем юк иде әле! Бу ижатым миңа музыкаль театр дөньясын ачты, мине опера һәм мюзикл жанрына гашыйк итте. Бу спектакль – Казан шәһәренә яратуымны аңлату ул. Мин бу шәһәрдә тумасам да, композитор буларак танылдым, шөһес буларак формалаштым. Казан ул шундый шәһәр – безнең мюзикл сюжетындагы кебек, халык энергиясеннән кайнап, ургып тора! Анда һәрчак мөмкинчәләр урын бар! Бик күп талантлы кешеләр тырышлыгы белән ижат ителгән мюзикл тамашачы күңеленә барып җитәр, сәхнәдә озак яшәр дип өметләнәм мин.



« Видеокотлау



Өйгә кергән кышның айлы киче... Жидегән йолдыз тигән түбәбезгә...
Шундый хозур, шундый зәңгәр бу кич!..
Күз алдында – кышкы матур сурәт, рәссам картинасы! Шагыйрәләр
Лена Шагыйрьжан, Нурия Измайлова, Фирүзә Жамалетдинова безне
кышкы әкият дөньясына алып кереп китә шулай...

АК БИШЕКТӘ ЖИҢҖАН...

Лена ШАГЫЙРЬЖАН
Кышкы кунак

Шундый матур тышта ай яктысы –
фонарьларың торсын бер кырда.
Их, шундый кичтә, тының
кысыла-кысыла,
гыйшык хаты иде укырга!..

Өй түрөндә туңып басып калган,
яфракларын сагынып, өрәңге.
Өйдә – жылы, өйдә – әти-әни,
мичтә – тәгәрәткән бәрәңге.

Ә мин – кунак,
иске бер бишмәтне
жиңел генә иңгә салдым да,
«Айга карап керим әле» диеп,
чыгып бастым ишегалдына...

Жидегән йолдыз тигән түбәбезгә,
шундый якты булып күренә.
Түбәм күккә тигәнмени, мин дә,
кайткан саен, шуңа үреләм...

Адымнарымнымы саний-саний,
шыгыр-шыгыр килә айлы кар.
Ап-ак карга язсаң бетмәс микән
эчтәге бар борчу-кайгылар?!

Айны әйтәм, әллә тагын да ул
моңайганмы шунда, без киткәч?
...Ә каргышлар калсын әле карда,
агып китәр эреп, яз житкәч.

Ай яктыларында качып кына
хатлар укый идек унбиштә...

Ишегалдым, күпме истәлекләр
ишелеп искә төште бу кичтә...

Шундый матур тышта, –
рәхмәт кышка!
Өйдә – жылы. Өйдә – балачак.
Ә йолдызлар баш очында мәңге
безгә һәйкәл булып яначак.

Тәрәздәге пейзаж
Тәрәз кысасында түгәрәк Ай,
Гүя затлы нәфис картинадай.
Өйгә кергән кышның айлы киче,
Катып калдым күреп, ләззәт кичеп...

Әкияти тылсым алды урап,
Күргәзмәгә килгән кебек торам:
Чын сәнгать ич –
килгән бөтен яктан,
Буяулары ничек тигез яткан!..

Сокланудан күз дә алмыйм Айдан,
Бу сурәткә калып төмам хәйран.
Күрсәң икән син дә, туганаем,
Тас кадәрле булып тулган Аең...

Тәрәз өлгесенә сыеп кына,
Йолдызларын янга жыеп кына,
Елмаеп тик карап тора миңа
Аяз күктән, гүя оеп кына...

Ясап куйган мәллә даһи рәссам?
Сүзең житмәс, шигырь итеп язсаң...
Жир йөзенә Нур-Йөз баккан бугай,
Бер Ходайның жисми дэвамыдай...

Ай күрдем лә, шөкер, аман белән,
Кальбем тулсын, Раббым,
иман белән...
Ай нурында юдым йөзләремне,
Ай күк балкып торсын диеп гелән...

Яңа ел дип котлау
Күптән инде шигырь язган да юк,
Яңа ел дип котлап...
Ялтыравык уенчык сүзләренә
Яудырадырыек потлап-потлап...
Яңа гасыр – тәүге дистәсенә
Атлап керү менә...
Чыршыларның ылыслары тулы
Энә, энә генә...
Очларыннан яшел моң кадала
Кемнәр йөрәгенә?..
Ах, уйласам, улыпплар китәм –
Уйламаган көн юк...
Ай, жәмәгать, гомер үтә икән –
Кемнәр бар да, кем юк...
Тәбрик итәм инде, Яңа ел дип,
Котлы була күрсен.
Адәм балалары жылы сүзләр белән
Юатсын бер-берсен!..
Менә шундый котлау юллыым сезгә,
Шул бит ил йоласы.
Яңа елда килә бит ул һәрчак
Яхшылык кыласы...
Чын күңелемнән котлыым,
Яңа ел дип,

Ипле була күрсен!
Һәрбер йортка, һәркем күкрәгенә,
Өметләнеп көткәнә күрә,
Бәхет килеп керсен.

Нурия ИЗМАЙЛОВА *Зәңгәр кар киче*

Шундый хозур, шундый зәңгәр
бу кич!
Мин дә зәңгәр микән бу мәлдә?
Ак карлар да, жиргә төшкәч, түзми –
Әверелеп китә зәңгәргә.

Азмы миндә моңсу, ямьсез төсләр! –
Бер көнемдә генә мең төс бар.
Бар да чума йомшак зәңгәрлеккә –
Бар дөньямын күмә керсез кар.

Зәңгәр таулар булганмындыр инде –
Әкиятләр чынга ашканнар! –
Зәңгәр кошлар оча күзләремнән,
Зәңгәр гөлләр чыккан ак кардан...
Күңел тәрәзәм зәңгәр генә бугай –
Бүтәннәрен кошлар ватканнар.

Бер кичне

Мәржән-мәржән тезелеп,
Бизи карлар жирне.
Абау, күзем чагыла! –
Сукур калам инде.
Карның сафлыгыннан,
И киңәя һава!
Агарган саен, жир
Иркенәя бара.
Кар йомшарткан назлап,
Ефәк иткән жилне.
Абау, бигрәк жиңел! –
Очып китәм инде!
Ак бишәктә жиһан –
Гүя яңа туган...
Мин дә әле менә
Туып киләм сыман.
Дөнья белән бергә
Ап-аклана жаным,
Һәм киңәя йөрәк,
Жир киңәйгән саен.
Ах, йөрәгем! Ярылыр... –
Буп-буш киңлек анда!
Буш итмәгез жанны!
Күп кирәкми жанга:
Салыгыз ак эзләр –
Күңелем – иркен урам,
Елмайсачы берәү –
Хәзер гашыйк булам!
Ефәк жилдәй нәфис,
Кардай йомшак күңел.
Жырлагызчы бер жыр –
Түгелеп елар идем.
Теләгез ак теләк!
Эндәшегез көлеп! –
Туып кына киләм –
Шатланыгыз күреп!..

Жем-жем балкыр идем,
Бәхетле жир кебек.
Күңелем балкышына
Жир таң калыр иде.
«Тиндәш таптым!» – диеп
И шатланыр иде!

* * *

Жилләр кая куса, шунда куна,
Кайда буш урын бар, шунда тула –
Илләре юк юлчы карларның.

Рәхәтләнешеп бер сөйләшмиләр,
Киңәшмиләр, теләк теләшмиләр –
Телләре юк мескен карларның.

Зыңлап көлми алар зәңгәр кичтә,
Үксеп еламыйлар, төннәр килсә –
Өн генәсе юк шул карларның.

Сузып жырлар иде, сагыш басса,
Кубыз уйнар иде, һич булмаса –
Көйгенәсе юк шул карларның.

Юктыр инде шаулы шатлыклары,
Юктыр инде моңлы зарлары –
Күңелләре юк шул карларның...

Рәхмәт, әнкәй! –
минне коткаргансың –
Синен кызың булып калганмын.
Нишләр идем, бер бөртеге булсам
Жансыз, телсез, илсез карларның?!

Фирузә ЖАМАЛЕТДИНОВА *Тышта буран*

Тышта буран.
Жиргә ятып
Елый тәрәз төбемдә.
Тышта буран. Вәгдәләрең
Югалгандыр бу төндә.

Тышта буран. Адашырсың,
Чыкма берүк юлларга.
...Көртләр ерып барырмын мин
Беркөн синле елларга.

Беркөн синле мизгелләрең
Эзләп буран эченнән,
Өшесәм дә әйтә алмам:
«Мин кышларны кичермәм!»

Жаным гүя бөтерелгән
Гади кар бөртегендә.
...Ап-ак буран хәтеремнең
Елый капка төбендә.

* * *

Бөртектә карлар сеңде карашыма,
Быел кышлар суык.
...Яшәгән мәл иде энҗе кар күк
Өр-яңадан туып.
Саф сөюнең яктылыгын сөйләп
Яуды карлар, яуды.
Жаным тулы ялкын очкын чәчеп
Янды, янды, янды.
Ак карларның йөрәгенә басып
Атладык та үттек.
...Быел кыш та
шул сукмакка килдем,
Моңсу һәрбер бөртектә.
Мин аларның ап-ак күңеленә
Кагылырга куркам.
Хәтта сине элеккечә итеп
Сагынырга куркам.

* * *

Ярсый-ярсый узып китте,
Тормады буран көтеп.
Уралган үз дөньясына,
Нәкъ минем төсле итеп.
Аклыкка күмелгән дөнья,
Ап-ак мин барыр урам.
...Минем хәлне аңлый алмый
Минем хәлдәге буран.

Вәгдә

Энҗе карлар, дидең, энҗе карлар,
Бүләк итим әле үзең!
Ак кышларда бик килешер алар
Кара пәлтә, алсу йөзең.

Сибелешеп төште ак энҗеләр,
Арабыздан буран йөреде.
Күкрәгемә алып кадыйм диеп
Үрелдең дә... карлар эреде...

Сөю сулышы

Боз пәрдә элөп куйгансың
Син минем тәрәзәм.
Сөйгәнеңне күрмә, имеш,
Аңа кул да изәм...

Күрәсем килә дөньяның
Бүген үк эчен-тышын.
Сөю сулышым пәрдәңне
Эретте бит, и кышым!

* * *

Декабрьдә жаным язга чыкты,
Кар өшерлек салкын ич тышта!
Шул карларга баскан көе дөрлим,
Әллә нәрсә булды бу кышта...





Бездә бүген – дебют! Гөлнур Сафиуллинаның дебюты! Ниһаять!..

Аның хикәяләр яза башлавын бик көткән идек без.

Хәер, Гөлнурның журналист язмалары ук чын хикәя итеп кабул ителә: йә елмаеп, йә күз яшьләрен тыярга тырышып укыйсың...

Ә геройлары үзенә охшаган: тыйнак, акыллы, сизгер күңелле, серле... Кечкенә генә бер сүзе, карашы, хәрәкәте белән

дөньяларны үзгәртә, гап-гади тормышны ямьгә төрә белгән...

Менә шулай! Хикәяләрендә – фәлсәфә, хисләр, сизгер хатын-кыз йөрәге, тагын әллә ниләр – кыскасы, өр-яңа халәт!



Гөлнур САФИУЛЛИНА

ГОМЕРНЕН ИКЕ ЯРЫ

(хикәя)

– Бигрәк матурлар! Кемнән?

Чәчәкләрне китергән курьер егет, аларны миңа сузды да, ашыгып китәргә дә борылды. «Анда язылган», – дигән сүзләргә дә миңа инде арты белән борылгач кына әйтте. Хатын-кызның йөзенә кунган сөенчкә ничек шулай битараф калырга мөмкин икән? Мин үзем гел бәхетне башкаларга да йога дип уйлыйм. Бөтен кешегә дә йокмый бугай. Әнә бит бер кылы да селкенмәде.

Хәер, аңа юкка бәйләнәм бугай. Сәбәп үземдәдер. Бу чәчәкләр мине берничек тә дөньяның иң бәхетле кешесе итмәве читтән яхшырак та күренәдер. Беләм бит мин кулымдагы ак розаларның кемнән икәнен, сорап тормасам да, бик яхшы беләм.

– Берәү, икәү, өчәү... Унбер!

Әйе, унбер. Санамасам да була иде. Нәкъ былтыргы кебек. Өченче елгы кебек. Аннан алдагы елгы кебек... Ә нәрсә язды икән бу юлы? «Үзебезнең урында көтәм. Иртәгә көндезгә сәгать бердә». Кыска-кыска шушы ике жөмләсә дә үзгәрмәдеме икән? Юктыр... Ялгышмадым дисәм, быел: «Бик көтәм!» – дип тә өстәгән. Елмаеп куйдым. Сабырлыгы бетеп барган кеше әйткәнгә охшаган монысы. «Мин сине көтүдән беркайчан туктамаячакмын! Моңа өметләнмә!» – дигән иде бит берәүләр! Көтүнең нәрсә икәнен белми иде шул әле ул чакта Рәис...

Кабинетымның ишеген инде бикләп чыккан идем – кире кереп йөресе килмәде. Розалар – искиткеч нәзберек гөлләр, ишек-тәрәзәсә ябык бүлмәдә дүшәмбегә кадәр алар, һичшиксез, сулачак. Башка елларда гел эшемдә калдыра идем, быел менә минем белән өйгә кайтсыннар әле...

...Дус кызларына адым саен: «Миңа кара чәчлеләр генә ошый», – дип сөйләп торып, үзе көннәрдән бер көнне сары чәчле егеткә гашыйк булып куйган кеше тагын бармы икән? Сизми дә калдым шул... Яңа ел алды иде. Башлангыч классларның Яңа ел бәйрәменә мине Кар кызы итеп билгеләделәр. «Булдыра алмыйм, гомер кеше алдында җырлаганым, биегәнәм юк, миннән нинди Кар кызы чыксын?!» – дип карадым, ишетергә дә теләмәделәр. «Сүзләре күп түгел, ятларга өлгерәсең. Кечкенәләргә житәкләп, чыршы тирәсеннән генә әйләнә алырсың әле», – дип авызымны да ачырмадылар. Соңыннан гына белдем: «Лилияне Кар кызы итеп куйсагыз гына, Кыш бабай булырга ризалашам», – дип Рәис әйткән икән. Кар кызына караганда, Кыш бабайны табу авыррак шул...

Искә дә төшерәсем килми ул чыршы бәйрәмен. Берничә куплет шигырь белән генә бала-чагага тамаша ясап буламыни?! Аларны түгәрәккә җыеп, чыршы тирәсеннән җырлый-җырлый әйләндерү өчен дә талант кирәк икән шул. Ә миндә ул юк! Ярый әле укытучылар үзләре булышты. Югыйсә Кыш бабайның барлыгына әле чынлап торып ышанган бәләкәчләргә ташлап, залдан

чыгып китәр дәрәжәгә җиткән идем. Бәйрәмнәренен ямен җибәрдем, дип, соңыннан еладым да еладым. Күз яшемне тыеп кына булмый. Кыш бабай костюмын салырга өлгергән Рәис бер минутка да янымнан китмәде. Нәрсәгә елаганымны аңламаса да, ул барыбер үзен гаепле саный иде бугай...

Мәктәптән ул көнне без бергә чыктык. Рәис бертуктамый сөйләде дә сөйләде. Минем кәефемне күтәрергә тырышкандыр инде. Капка төбенә кайтып җиткәнче инде елмая гына түгел, көлә үк башлаган идем. Безгә бер йорт кала, яныбыздан аның ике классташ кызы узып китте.

– Менә тотылдың! Иртәгә бөтенесенә дә, Рәис Лилияне озатты, дип сөйләчәкләр инде, – дим көлеп.

Ул шундый җитдиләнде.

– Сөйләсеннәр! Ә мин сөйләүләрен телим! Мин бит, чынлап та, сине озатып кайттым. Шулай түгелмени?

Янәшә атлап барган җирдән ул каршыма чыгып басты һәм жавап көтеп миңа карады.

– Белмим... Озаттың бугай...

Гомергә истә калды ул көн: мин беренче һәм соңгы тапкыр Кар кызы булдым һәм... аны очраттым. Гомерлек мәхәббәтемне... Беренче мәхәббәтләрен гомерлек дип уйламаган кешене белмим әле мин.

Мәктәптә күзләр гел бер-беребезне эзләсә дә, тәнәфесләрдә туктап сөйләшеп тормыйбыз. Кая ул?! Минем әни укытучы – аның күзенә чалынсак, шимбә көнне дә урамга чыгармаячак. Бик кырыс ул безнең. «Институт тәмамлап, диплом алмыйча кияүгә чыгу турында уйламагыз да», – дип, сеңлем белән икебезгә тукуп кына тора. Мине ул V курста укыганда тапкан. Бик елак булганмын. «Йокы, ял күрмәдем... Имтиханнарны ничек тапшырганны, дипломны ничек яклаганны үзем генә беләм. Акыллы кеше башта укып бетерә, аннары гына кияүгә чыга, бала таба», – ди ул. «Әни, безгә ул хакта уйларга иртә бит әле», – диюбезне ишетми дә.

Рәиснең дә вакыты тыгыз: чыгарылыш имтиханнарына әзерләнә. Хыяллары зурдан – укырга Ленинградка ук китәргә җыена. «Космосны өйрәнчәкмен», – ди. Икебез генә калган саен: «Анда бит югары уку йортлары күп. Сайла берәрсен. Бер шәһәрдә укырбыз», – ди. «Сине шулай озак күрмичә түзә алмаячакмын бит», – дип тә өсти. Аннан аерылу турында үзем уйларга да куркам.

– Әйдә, бер-беребезгә хат яза башлыйбыз! – диде ул миңа бер шимбә кичендә клубтан кайтканда.

– Һәм аны почта аша җибәрәбезме?

– Юк, мәктәптә бирешәбез!

– Кайдан уйлап таптың инде моны? – дим көлеп.

– Сиңа сөйлесе сүзләрем шундый күп була минем.

Күрешкәч кенә барысын да сөйләп бетерә алмыйм. Искә төшкән саен язып барачакмын. Син дә шулай ит...

Хатлар безнең зур серебез иде. Мин алар хакында хәтта иң якин дус кызыма да белгертмәдем. Җай табып, кулыма Рәис тоттырып киткән хатны мәктәптә укып булмый: күңелеңне җылытып ничә дәрес буга ул сумкаңда йөри. Тизрәк өйгә кайтуны, ялгызың гына калуны көтәсең... Хатларыңда ул миңа бөтенләй яңа яклары белән ачылды. Мин дә аңа шулай бугай.

Чыгарылыш кичәсенен икенче көнендә үк Рәис Ленинградка китеп барды.

Бәйрәмнең яртысыннан качып, яныма килде. Таңны да классташлары белән түгел, минем белән каршылады.

Ул кичне күз яшьләремне берничек тә тыя алмадым.

Син бер дә борчылма, – дип юатты ул мине. –

Без бит аерылмыйбыз, уйларда гел бергә булачакбыз...

Сагынган саен, утыр да миңа хат яз. Адресымны белү белән хәбәр итәрмен, барысын бергә салырсың...

Аннан беренче хат килгәнче узган бер ай кадәр озын айның аңа кадәр дә булганы булмады, аннан соң да...

Мин бер караганда: «Керәлмичә кире борылып кайтса ярар иде», – дип телим. Аннан Рәиснең моны ничек авыр кичерәчәген күз алдыма китерәм дә: «Имтиханнарын уңышлы тапшырсын иде!» – дип теләргә керешәм. Керсен иде шул институтка – ул бит аның иң зур хыялы! Ә мин... мин сагынуга түзәрмен!

Түзәрмен дидем дә... Сагинуның шундый авыр икәннән күз алдыма да китермәгәнмен икән. Күземне ачуга иң беренче итеп аны уйлыйм. Йокыга киткәндә дә уемда ул була. Тавышын сагынам, көлүләрен, елмаеп миңа карап торуын, кочагына бөтереп алуын, чәчемә кагылуын...

Аз гына вакытым булдымы, аңа хат язарга утырам. Кайсын бер утыруда язып куям, кайсысын, бүленеп-бүленеп, өчәр көн язам. Минем аңа бөтен нәрсәне дә сөйлисем килә! Кечкенә генә яңалыктан да зур вакыйга ясыим. Язарга яратам икән мин...

Аның беренче хаты килгән көнне үк, инде ябыштырып ук куйган конвертларыма адресны гына яздым да, барысын берьюлы почта әржәсенә салып кайттым.

Кышкы каникулга кайтканчы, хат саен аларны алгач ничек сөенүе турында язды ул миңа. Хат саен бер тапкыр булса да шуны искә төшерде. Хәер, каникулга кайткан та, исәнләшүгә, тагын шул хатларга күчте.

– Син ул хатлар белән мине ничек шатландырганыңны, бәхетле иткәнеңне үзең дә белмисең! Безнекеләр әле һаман да сөйли аны... Күз алдыңа китерәсеңме, ул көнне хатлар шактый килгән иде. Берәм-берәм тарата башладылар. Бөтенесенә диярлек килгән. Минем генә исемне атамадылар. Шундый кәефем төште инде... Сине үлеп сагынган идем... «Бүген дә хаты килмәде», – дип уйлыйм. Старостаның кулында бер кочак конверт калганына игътибар да итмим. «Бетте, башка юк», – диде бит. «Ничек бетсен, ә болары хат түгелмени? Алары кемгә?» – дип сорады кайсыдыр. «Болары... Болары барысы да Рәискә! – диде ул. – Бөтенесе дә бер кул белән язылган. Кызлар кулына охшаган... Бигрәк ярата бугай!» Хатларны берәм-берәм миңа бирә башлады. Ул бирә, башкалар санап тора: «Бер! Ике! Өч!.. Унбер!!!» Синең турында бөтен группадашларым белә хәзер! Ярату менә ничек була, диләр. Фотосын күрсәт дип аптыратып бетерделәр...

Шул кайтуында: «Унбер саны – безнең талисманыбыз була, яме, – диде ул. – Безне гомер буга озатачак ул... Тугебыз да айның унберенче көнендә булыр».

– Ә унбере ул айда атна уртасына туры килсә нишләребез? – дип сүзне шаяртуга бормакчы булам. Әйтерсәң, иртәгә никахлашырга җыена кайберәүләр.



– Килсен! Барыбер шул көнне ясыйбыз! – дип, үз сүзендә нык тора ул.

– Ярый соң алайса, – дип килешәм аның белән.

– Бәлки, син әле безнең кызыбызны да унбере көнне табарсың... Аннан улыбызны... Шулай туры китереп буламы икән?

Оялып, йөземне аның күкрәгенә яшерәм.

Укырга мин ул теләгәнчә Ленинградка ук китә алмадым, Казанга гына кердем. Әнидән узып булмады...

Сагыну тулы еллар уза торды. Бөтен нәрсәгә дә ияләшеп була, юк, сагынуга күнәп булмый икән. Каникулга ул кайтыр көннәр житкәндә сагыну бигрәк тә көчәя – сулап булмый башлый. Минем үземә шулай тоела иде. Рәис кайтып мине кочаклап алгач кына сулый башлыйм кебек... Ә аннан, китәр вакыты житкәч, ул янымда килеш үк сагынырга керешәм үзен... Әле аңа кагылып, әле жылысын тоеп булганда ук.

Өченче курста укып йөргән чагым. Яңа ел бәйрәменә кайткач, авырып киттем. Температурам төшми дә төшми. Район больницасына күренергә дип кенә барган идем, мине салып ук куйдылар.

– Үпкәндә кара тап бар, Лилия!..

Бу хәбәрне миңа Рәиснең әнисе житкерде. Поликлиникада педиатр булып эшләсә дә, һәр көнне кереп, хәлемне белеп чыга иде ул. Безнең Рәис белән аралашуыбызны күптән белә, мине якын да итә кебек иде.

– Сиңа бик озак дәваланырга туры киләчәк... Бүген аерым палатага күчерерләр.

Кәефе юк икәнлегә йөзенә чыккан, шуңа күрә мин аңа артык сораулар бирмәдем. Дөрәсрәге, берне дә бирмәдем. Үземә нинди диагноз куйганның әле аңларга өлгермәгән дә идем бугай.

Палатадан чыгып киткәндә генә, борылып, тагын бер яңалыгын житкерде:

– Жомга көнне Рәис кайта... Телеграммасы килде.

Жомга көнне күземне ачуга аны көтә башладым.

Төш вакыты да житте, көн кичкә дә авышты, караңгы да төште. Ул һаман юк! Нидер булган да кайта алмаган, кайтса, түзмәс, яныма йөгереп килер иде, дим.

Шәфкать туташы градусниклар таратып чыккач кына, күрше палатада ятучы бер апа, ишекне ачып:

– Лилия, синең янга бер егет килгән анда, – диде.

Ул! Кайткан! Исән-сау!

Очтым гына!

Соңыннан күпме генә искә төшерергә теләсәм дә, хәтерли алмадым: аның кочагына барып сыендыммы, ә ул мине кочаклап алдымы, юкмы, белмим. Күрәсәң, юктыр... Көчле куллары белән сагынып кочагына кысуын онытмас идем бит. Кочакласа да, димәк, каты кысмаган.

Градусник куйган килеш чабып чыкканмын икән – ул идәнгә төшеп ватылды.

Без әле бер сүз дә алышырга өлгермәгән идек. Идән юучы юан гына апа, мине ачулана-ачулана, аның ватыкларын жыйды.

Аның: «Табибка әйтәм!» – диюенә әллә ни исем китмәде, мине башка борчу биләп алган иде инде: Рәискә нидер булган! Ул үзгәргән! Башта бу үзгәрешнең нидә

икәнән аңламый тордым. Тышкы кыяфәте дисәм... Юк, ул гел шундый – төз буйлы, чибәр, чәчләре һәрвакыттагыча кыска итеп алынган. Күзләре... Сәбәп күзләрдә икән бит! Ул миңа туры карамый! Гел читкә карап сөйли!

Палатага кергәч, мендәремә капланып еладым.

Нәрсәгә икәнән белмәсәм дә, еладым да еладым.

Каникулы тәмамланганчы ул яныма тагын ике тапкыр гына килде. Һәм... бер тапкыр да мине үпмәде! Читтән карап торганда, без инде ят кешеләр кебек күренгәнбездер: баскан килеш кенә, 1–1,5 метр ара калдырып, сөйләшеп торабыз... Ул үзе куйган шул чикне узып, миңа якынаймады. Минем дә аны бозарга йөрәгем житмәде...

Рәис килеп киткән саен күзләрем кызаруга игътибар иткән күрше палатадагы теге апа беркөн яныма утырды:

– Нигә елыйсың син, Лилия? – ди. – Егетң өченме?

– Аның башка кешесе бар бугай... – дим. Күзләремә шундук мөлдерәп яшь тулды.

– Юк аның беркеме дә... Сиңа куйган диагноз аркасында бу. Үпкә чире дип уйлыйлар бит. Безнең палатадагылар әнисенең бер врач белән сөйләшкәнән ишетеп калган. «Рәис бик тыңларга теләми теләвен, әмма улымны аның белән йөртмәячәкмен. Нәселдән нәселгә күчә торган чир бит», – дигән. Казанга китеп тикшеренеп кара әле син. Мондагыларның аппаратлары да дөрәс күрсәтми, диләр. Юктыр мондый авырту синдә, кайдан килсен ди ул шундый япъ-яшь, янып торган кызга?

Йөрәгемә әйтерсең мең энә кададылар...

Киткәч, ул миңа бер тапкыр гына хат язды.

Шундый салкын иде ул...

Жавап бирмәдем.

Казан табибларына күренүемне, аларның миндә бернинди чир тапмавын, «Районныкылар булмаган нәрсәне бар дип күргән», – дип әйтүләре турында бер язарга да уйлаган идем, аннан тукталдым.

Аңардан башка хатлар килмәде.

Яратуымны онытырга, сагынуларымны ниләр беләндер басарга кирәк иде. Мин ул чакта яшәмәдем дә бугай: шулай кирәк булганга гына лекцияләргә йөрдем, имтиханнар тапшырдым, ялларда авылга кайттым. Язга, аннан жәйгә ничек барып житкәнне дә белмәдем. Көзгә кергәнне дә. Уртақ танышлар Рәиснең жәйге каникулга авылга кайтмавын әйттеләр. Яшермим, күңелем белән бик көттем аны. Әмма аның белән очраклы очрашу да тагын яңа газаплар өстәячәк иде, шуңа күрә кайтмавына, бер яктан, сөендем дә.

Якшәмбе көн иде.

Әле йокыдан да тормыйча, әниң чәйгә чакырганын көтеп иркәләнеп ятам. Ишетелә бит – коймак пешерергә йөри ул анда. Менә исе дә чыкты... Гадәттә, авылга шимбә көн лекцияләрдән соң кайтам да, икенче көнне кичкә таба гына китәм.

Ул арада ишек ачылды – кемдер керде.

– Өйдәләрме соң? Лилия дә кайткан кебек иде, әле китмәдеме?

Тавышыннан таныдым – классташым Гөлназның әнисе Әминә апа. Бездән берничә йорт аша гына торалар.



Рәсем: Наталья Васильева

– Уз, әйдә, уз, Әминә, – ди әни. – Лилия тормаган әле, йоклый бугай. Яшьләрнекен беләсең, бик ашыкмыйлар. Мактап йөрисең – коймак пешереп ятам. Чәй эчәрбез...

– Эчеп тормыйм, рәхмәт... Ашыгам... Кичә Рәиснең әнисен очраттым, сөйләшеп тордык. «Рәиснең туена барып кайттык. Бик матур туй булды. Кодалар Ленинградның үзеннән», – ди.

– Шулаймыни?! Әйбәт булган, бик әйбәт!..

Монысы әни тавышы.

Рәис?! Рәис ди бит... Минем Рәис турында сөйли бит Әминә апа! Лилия киткәнче дип, шушы хәбәрне әйтергә ашыгып кергән иртә таңнан...

Алар тагын нидер хакында сөйләштеләр – мин инде калганын ишетмәдем.

Тукта, бүген нинди көн әле? Әйе, якшәмбе. Кичә октябрьнең унысы иде. Бүген, димәк, унбере. Унбере?!

И-и, Рәис, өздәң үзәкләремне...

...Ул мине тагын биш елдан соң эзләп тапты. Ышанасызмы-юкмы, августның унбере иде.

– Бүген ничәсе икән беләсеңме? – дип сорадым аннан күрешүгә.

– Беләм, – дип моңсу гына елмайды ул. – Мин моны махсус туры китермәдем, очраклы бу...

Күбрәк ул сөйләде.

– Сине күрер өчен генә кайттым бу юлы... Көн дә димим, әмма шундый еш искә төшәсең... Төшләремдә күрәм. Белсәң иде, шундый сагынган чакларым бар... Барысын ташлап, жәяү кайтып китәрдәй булам. Мин аның белән бала хакына гына яшим... Ул моны белә. Синең хакта да белә... Бүген иртән дә шалтыратты: «Лилия белән күрешергә кайтып киттең инде, очраштыгызмы әле?» – ди... Бәхетсез ата-ана янында бала бәхетле булып

үсми. Аерылышуыбыз хәерлегә генә булыр... Барысы да синнән тора, Лилия! Кичерсәң, без бит бергә була алабыз... Кичер мин жүләрне...

Хатирәләренң шушы өлешенә житкәч, мин гел тынычсызлана башлайм.

...Кулымдагы чәчәкләрне кысыбрак тоттым бугай – розаның энәсе кадалды. Үземнең тукталышка да житәм икән инде – узып китмим тагын. Күршемдә утырган япъ-яшь егет кем беләндер телефоннан сөйләшә.

– Әйе, әйе, шул кыз белән очрашуга барам! Исеңә төшердеңме кем икән? Чибәр кыз, әйеме. Шундый ягымлы ул... Акыллыга да охшаган. Күз алдыңа китерәсеңме, бүген безнең беренче свидание! Ниһаять, ризалашты... Кафега акчам, әйе, житә... Чәчәк кенә алып булмады менә. Бу атнада ипотекага түлөгән идем...

Ул жәлт кенә кулымдагы чәчәкләргә карап алды.

Матурлар шул!

– Киләсе тукталышта төшмисезме?

Телефоннан сөйләшүдән аерылмыйча гына, ул мине чыгу юлына уздырды.

Трамвай тукталышка килеп туктады, ишекләре тавышсыз гына ачыла башлады.

– Мә, энем, бу чәчәкләр сиңа!

Ишеклә, ачылган кебек үк, тавышсыз гына ябылды.

Трамвай тәрәзәсеннән миңа аптырап карап торган егеткә елмаеп кул болгыйм. Ул әле нәрсә булганын аңларга да өлгөрмәгән бугай.

Горький паркы түрәндәге аулак эскәмия янында Рәис мине юкка көтә. Без инде күптән гомернең ике яры кебек, ә елга ярлары – очрашмый. Менә хәзер кайтып, өй ишеген ачып керчәкмен һәм мине анда ирем, кызым каршы алачак...



Чулпан
ГАЛИӘХМӘТОВА

Г. Кариев исемендәге Казан Татар дәүләт яшь тамашачы театры – бүген үз өен, үз тамашачысын тапкан театр. Ә артта – моннан 33 ел элек оешып киткән театр студиясе, аннан дәүләт театры статусы алу, артистларның төрле авыл-районнарда уйнап йөрүләре, күченүләре... Үткән белән хәзергене тоташтырып торучы артистлар бар Кариевта. Шуларның берсе – Татарстанның халык артисты Халидә СӨНГАТУЛЛИНА. Ул – театрның чишмә башында ук торган шәхес. Халык театрынан чыккан халык артисты дип атый ул үзен. Иҗатка урау юллар аша, зур тормыш багажы белән, дөньяның әчесен-төчесен татып килә. Шуңа да сәхнәдә уйнамый, ә яши. Ялкынланып янып яши! Сәхнәдә нинди булса, тормышта да шундый. Халидә ападагы энергиягә сокланып туймассың. Әле ул – җанын ярып бирердәй ана, әле – дәртле чегән кызы, әле – үзе әйтмешли, «Халидә пикчерс»... Әледән-әле бармак шартлата-шартлата сөйләүләре үзе бер театрға тиң...

АСЫЛТАШ ЮГАЛМЫЙ УЛ

Халидә апа, сез – халык театрынан чыккан профессиональ артист. Сездәй асылташлар бик сирәк...

– Әйе, артист булам дип үсмәдем. Нинди сәхнә турында хыялланду?! Яшәү өчен тырмаштык. Бик авырлык белән – юклыкта үстек. Этинең бер аягы юк иде, эни авыр операция ясатты. Сигез бала арасында мин – төпчеге. Төпчек булсам да, иркә бала түгел идем. Әле дә хәтерлим, күп балалы гаилә булгач, безгә дәүләт акча бирә иде, әмма ул акча миңа аяк киеменә дә житмәде. Мәктәпкә барыр вакыт житте, ә аягыма кияргә юк. Беренче укытучым Майбәдәр апа аяк киеме алырга акча бирде. *(Елый.)* Ул мине үз өендә укырга да өйрәтте. Балалары булмаганга микән, бик якын итә иде. Менә шулай әйбер кадере, икмәк, шикәр кадере белеп үстек. Жырлап-биеп яшәмәдек. Эни саратский гармунда уйный иде уйнавын. 90 яшенә кадәр кулынан төшермәде. Кечкенә чакта жырлый идем, әмма актриса булып өчен каядыр укырга керү башыма да килмәде. Сигезенче класстан соң, Зәйтүнә апама ияреп, Иваново шәһәренә чыгып киттем. Туку заводында эшкә урнаштым. Станокларга буюм житмәсә дә, үжәт идем. Ул заманда – стахановчылар чоры: Голубевалар кебек буласым килде. Планны арттырып үтәсәм, остазларымнан да кәттәрәк бит мин, дип, эчемнән горурлана идем. Әле сәнгать түгәрәкләренә йөрергә дә, телеграфистлыкка укырга да өлгердем. Анда биш ел эшләгәннән соң, Уфага кайтып, моторлар төзи торган заводта токарь булып эшләдем. Сызымнан карап деталь ясарга да өйрәндем. Төмәнгә барып, самолет детальләре дә ясадым. Аннан Нефтекамск шәһәрендә вязальщица булып урнаштым. Элек тулай тораclarда жыр-биюләр өчен «Красный уголок» дигән бүлмә бар иде. Шунда үткән вечерларда биегәнемне күреп калганнардыр инде, парткомга чакыртып бию түгәрәкләре алып баруны йөкләделәр. Аннан халык театрына чакырдылар. Эштән соң репетицияләргә йөри идем. Жиңел булды дип әйтмим. Ташлыйм дип йөргән чакларым да булды. Режиссер Марс Нуретдинов чакыра килгәч, шифоньерга кереп качтым хәтта. Аннан тартып алып, репетициягә алып китте. Минә беренче тапкыр сәхнәгә чыгарган кеше ул инде! Беренче зур ролям – «Шәмсекамәр»дә – Шәмсекамәр. Гастрольләр белән Уфага баргач, яныма бик матур бер ханым килеп: «Сеңлем, сиңа укырга кирәк», – диде. Уйнавымны бик яраттылар. Уфада беренче тапкыр бер кочак канәфер чәчәкләре бүләк иттеләр. Иң затлы

чәчәк санала иде ул. Йөрәгемнең дөп-дөп тибүен әле дә хәтерлим. Актриса булып китәргә энә шулар да этәргеч биргәндер, мөгаен.

Читтән торып сәнгать институтына укырга керер өчен, Казанга имтиханнар тапшырырга киттем. Беренче имтиханны бирдем, икенчесенә... Йоклап калганмын. Югыйсә будильниклар алып килгән идем. Төн кунарга кергән фатирда күселәр чабышты. Ә минем иң курыкканым – күсе. Сумкамны кочаклап, будильнигымын кулыма тотып, төн бую куркып утырдым. Иртәнгә, күрәсәң, йоклап киткәнмен. Керә алмаганыма бик гарьләндем. Аннан тагын бер кат бәхетемне сынап карарга булдым. Актерлык факультетына көндөзгә уку бүлегенә имтиханнар тапшырдым һәм кердем. Группадашларым миннән 5-6 яшькә кечерәк иде. Мин инде әти-эни жылкәсендә утыра торган кеше түгел. Эш кирәк. Ул чорда театр студиясе оешып килә иде. Житәкчесе Фәрит абый Хәбибуллинга шалтыраттым. Ул эшкә алды. Мин килгәч, Фәрит абый: «Менә Сәхибжамал килде», – дигән иде. «Гафу итегез, мин завод-фабрикаларда эшләп йөрим. Сәхибжамалның кем икәннән белмим», – дидем. Беренче татар актрисасы турында сүз бара икән. Шулай да эшләү дәверендә мәшһүр актрисаның яшь чагын уйнарга туры килде.

Димәк, сез – театрның нигез ташларының берсе?

– 1989 елда мин килгәндә театрда Фәрит абый, Нуриәхмәт абый Сафин һәм Зәйтүн Яркәев бар иде. Нури абый «Сандугачлар килгән безгә» спектаклен сәхнәләштерә иде. Шул спектакльдә бер яшь кыз ролен бирделәр. Мин сәхнәгә: «Сенсация-сенсация», – дип килеп кердем. *(Көлә.)* Бик авыр вакытлар иде ул. Декорацияләргә үзегез ташыйбыз, үзегез юабыз. Каравай бистәсендә ниндидер бер подвалда репетицияләр уздырабыз. Китәсем килгән чаклар булды, әмма Фәрит абыйның миңа булган жылы мөнәсәбәте тотып калды. Ул вакытта татар театрларына да караш башка иде. Казанда бердәнбер татар мәктәбе эшли. Әмма Фәрит абый безне татар телен яратырга өйрәтте. Ялгыш кына башкорт диалекты белән сөйләсәм дә, ачулана иде.

Халык театрында эшләү тагын нәрсәләр бирде сезгә?

– Халык театрларына кимсетеп караучылар да бар. Ә мин аны бик яратам. Анда ихлас уйныйлар. Аларның профессиональ белемнәре юк, шуңа үзләре булып яшиләр. Уку да кирәк, әлбәттә! Әмма чарлаган



■ М. Кәрим.
«Озын-озак
балачак»,
Олы инәй.



■ Р. Батулла.
«Кичер мине,
әнкәй»,
Минзифа.



■ М. Фәйзи.
«Галиябану»,
Галимәбану.



■ Р. Корбан.
«Бүре
һәм Кәжә»,
Кәжә.

вакытта калыпларга да кертәләр шул. Артык шомарта-лар димме соң... Ә халык театрында эшләүчеләр мон-нан азат. Алар ничек бар, шулай – табигый уйный. Хәзер, гомумән, сәхнәгә табигыйлек кайта. Әле менә «Озын-озак балачак» (Мостай Кәрим) репетицияләре вакытында да режиссер Илсур Казакбаев: «Сез сәхнәдә уйнамагыз, булган багажыгызны гына ачып салы-гыз», – дигән бик шәп киңәш бирде. Ә ул багаж миндә житәрлек.

Авыр булды, дисез. Нишләп башка театрларга күчмисең, дип сораучылар да булгандыр...

– Ник күчим? һәр театрның үз актрисалары бар. Үземнең театр туган йорт кебек. Аны нинди генә булса да яратасың, ул нинди булса да, якин. Кечкенә чакта умарта белән мәш килергә ярата идем. Умартада ана корт бар. Мин үземне шуңа тиңлим. Театрга да килделәр-киттеләр, ә мин ана корт булып кала бир-дем. Нури абый белән икәү без.

Яшьләр театры гел күченеп йөрде. Әле яңа гына үз оясын ныклап корды. Үз йорты булмау актер өчен бик авырдыр?

– Әлбәттә. Мәртәбәле исемнәрем булса да, артык нык популяр актриса түгел мин. Моңа да шул күченүләр гаепле. Үз тамашачыбыз булды дигәндә генә, тагын күченәбез. Башта труппа Каравай бистәсендәге ПТУ подвалында яшәде. Аннан соң Островский урамына күчендек: мичле бер кечкенә бүлмәдә бухгалтер да, кадрлар бүлегә дә утырды, шунда ук репетицияләр дә үтә иде. Соңыннан Киров районында төпләндек, элекке Курчак театрында бер пропискасыз яшәп алдык. Ниһаять, менә шушында күченеп, рәхәтләнеп яши башладык.

Уйнаган алтмыштан артык ролегез арасынан күңелегезгә аеруча кереп калганның бармы?

– Яшь чакта Хәй Вахитның «Беренче мәхәббәт»ен-дәгә Рәхиләне яратып уйнадым, Шекспирның «Король Лир»ындагы Гонерилья дә якин. 50 яшем уңаеннан «Кичер мине, әнкәй» (Батулла) спектаклендәгә Минзифа ролен визит карточкам дип саныйм. «Көзөбезнең язы» (Рушан Шәриф) бик кадерле...

Ни өчен?

– Ул спектакльне күп еллар элек беренче тапкыр температурам 40 белән уйнап чыктым. Авырсам да, сәхнәдә очып йөрдем. Нури абый: «Күптән менә шулай уйныйсым килгән иде», — диде. Шул бер тапкырдан соң озак уйнамадым. Биш-алты ел элек Нури абый спектакльне киредән сәхнәгә күтәргәгә тәкъдим итте. Ул вакытта курчак театрында идек. Репетицияләр өчен безгә сәхнә булмады, хужалык бүлмәсендә өйрәнеп, сәхнәгә алып чыктык. Шуңа да кадерледер ул. Тамашачылар да бик ярата бу спектакльне. Актерларга рольләренң монысын уйныйм, монысын уйнамыйм, дип әйтергә ярамый, диләр. Үземне ачып булмастай рольләрдән әкрән генә баш тартканым булды. Аны кабул итә алмыйм икән, сәхнәдә дә уйный алмаячак-мын. Ул яшәү түгел, кылану булачак. Ролем аша ха-лыкка әйтер сүзем юк икән, нигә сәхнәгә чыгарга?!

Уйныйсы килеп тә уйный алмаган рольләрегез булдымы соң?

– Әле дә бар. (Көлә.) Яшерен-батырын түгел, театры-бызның визит спектакле булган «Кәжүл читек»тә әби ролен бик уйныйсым килгән иде. Ничә тапкыр караганмындыр ул спектакльне...

Галиябану, Мәйсәрә рольләре турында хыялланмадыгызмы?

– Театрга килгәндә ул рольләрне уйнарга карт идем инде. (Көлә.) 25 яшьлек Галиябану буламы инде, йә? Әмма минем үз Галиябануым бар. «Беренче мәхәббәттә»ге Рәхилә ул.

Сез убырлыларны бик күп уйнагансыз...

– Тискәре рольне уйнар өчен эчтә рух ныклыгы булу кирәк. Аны үзеңә кертү күп көч сорый. Чәчелеп китсәң икән, рольне юкка чыгарасың. «Король Лир»дагы Гонерилья ролен өйрәнгәндә тирә-яктагылар белән салкын, басынкы гына сөйләшеп җәфаландым. Рольдән чыга алмый да интегәсәң шулай. «Кызлар-йолдызлар»да миңа командир ролен бирделәр. Шуның кадәр нык кереп киткәнмен, өйгә кайткач, ирем белән дә кискен итеп приказ бирү тонында сөйләшәм икән. Берзаман ирем: «Отставить», – дип кычкырып җибәрде. (Көлә.) Ярый әтисе аңлый инде. «Премьерага әзерләнәбез, синең ярдәмең кирәк», – дим үзенә спектакль чыгарган саен.

Өйдә аңлаулары олы бәхет инде ул, Халидә апа.

– Ринат миңа танышкач ук рефератлар әзерләргә ярдәм итә иде, хәзергә кадәр аның ярдәмен тоеп яшим. Гастрольләрдән кайтып кермәгән чаклар бар иде. Беркайчан да дөгъва белдермәде. Кызыбыз Чулпанны ул карады. Мине гастрольдән өчпочмаклар пешереп, плакатлар ясап каршы алалар иде. Ул минем әтием дә, ирем дә, сөяркәм дә.

Гадәттә, артист баласы сәхнәгә тартыла, чөнки ул шул мохиттә үсә. Татарстанда династияле актерлар гаиләсе күп. Кызыгызның да артист буласы килмәдеме?

– Чулпанның сәхнәгә чыкканы булды. Әмма һөнәр сайлар вакыты җиткәч: «Ишек төбәндә балаларымның әниләрен көтеп утыруларын теләмим», – диде. Кызымны бик аңлыйм. Бөрвәкыт зур гастрольгә чыгып китәргә җыенабыз. Чулпан миңа: «Әни, мине пәси баласы кебек калдырасың да чыгып китәсәң», – диде. Гастроль буена еладым. (Күзләренә яшь тула.) Балалар

бакчаларында спектакльләр уйнап йөрисең, ә үз балаңның күңеле буш кала. Менә шундый авыр чаклар да булды. Артист тормышы җиңел түгел инде ул...

Халидә апа, сез утыз елдан артык сәхнәдә. Элек спектакльләр бик самими, гади итеп куела иде дип әйтими соң... Режиссер аны халыкка якынайтып бетерә иде, хәзер, күрәсез, башка төрле трендлар өстенлек итә. Тамашачы үзе уйлап, үзе аңлап бетерсен, диләр. Куелышлар да кабул итәргә авыррак. Символлар белән күп эшлиләр. Мондый яңалыкны ничек кабул итәсез?

– Мин яңалык яклы. Билгеле, традицияләр дә булырга тиеш. Аклы-каралы фотоларны хәзер дә яратып карыйбыз бит. Ә үзгәрешләр театр тормышында гына түгел, яшәешнең бар почмагында. Яшьләр хәзер бик алдынгы карашлы, эрудицияле. Без генә ул кечкенә чакта берни күрмәдек. Яшь тамашачыларыбыз безгә интернеттан карап, белеп, укып киләләр. Аларны яңалык белән генә кызыктырып була. Шуңа традицияләргә ябышып яту дәрәс булмас, алга карап яшәргә кирәк. Шуңа ук вакытта репертуарда төрле әсәрләр булсын инде ул. Ә үзем театрда булган төрле лабораторияләрдә катнашырга яратам. Аңламаган чакларым да бар, әмма барыбер яратам. Сәхнәдә ямьсез күренешләренә кабул итә алмыйм. Сәнгатьтә иң элек матурлык булырга тиеш. Сәнгать бит ул шуңа да! «Каләб»ләргә мәкиббәнмен. Алар татарның интеллигенциясе булырга тиеш.

Сездә яшьләр бик күп. Бүген театрны алар тартып бара дисәң дә була. Көнләшмисезме?

– Әле ничек кенә көнләшәм. (Көлә.) Бик яратам үзләрен. Аларда башка энергетика. Артларыннан калмыйм, иярәм, чөнки алар белән рәхәт. Хәзерге буын ихлас, эчкерсез ул. Бергә эшләргә генә язсын. Театрдан артистлар китүен бик авыр кичерәм... (Бармак шартлатып.) «Кәжүл читек»тә нигә уйныйсым килә дип уйлыйсың соң? Балаларым – яшь артистларым уйный бит анда! Алар – бөтенләй башка дөнья!

Халидә апа, әңгәмәбезнең башында беренче татар актрисасы Сәхибҗамал Гыйззәтуллина-Волжскаяны искә алдык. Аның яшь чагын уйнадым, дидегез. Белүемчә, театр премьерәга әзерләнә. Айгөл Әхмәтҗалиева әсәре буенча сәхнәләштереләчәк «Яратып туя алмадым» драмасы. Сез анда кабат Сәхибҗамалны уйныйсыз.

– Әйе, Чулпан, миңа кабат Сәхибҗамалны уйнау бәхете тиде. Бик куркып кына алындым бу рольгә. Ул бит җыелма образ түгел, шәхес! Бөек татар актрисасының соңгы көннәрен – фажигасен уйнайчакмын. Ул ялгызы кала, гомеренең ахырын интернатта үткәрә. Әмма шунда да, авыруларны җыеп, спектакль куярга тели. «Тәнемдә жаным булганда уйналмаган ролеми уйнарга сәхнә бирегез. Халыкка әйтер сүзем бар», – ди ул. Йөрәгем генә түзсә бу рольне уйнап чыгарга. Режиссерыбыз Ринат Әюпов: «Сәхибҗамалга охшагансыз», – ди. Бардыр уртак сыйфатлар да... Әле мин дә уйнап туймадым. Уйныйсы рольләрем, тамашачыга әйтәсе сүзләрем бар...





Кадерле
«Сөембикә»
редакциясе!

Безнең Иске Байсар – Казан–Уфа юлында, Сөн буенда, нәкъ Башкортстан чигендә урнашкан борынгы, бик бай тарихлы авыл.

Түбән очта сакланып калган кайбер биналар, кибетләр, сәүдәгәр йортлары революциягә кадәр үк салынган булган инде. Үзенчәлекле архитектуралы Мөсәллия мәчете, заманча мәдәният йорты, өч катлы мәктәп, кафе, кибет, төзек йортлар янәшәсендә алар узган гасырлар ядкаре булып утыра, авылның олы юл өстендәге эре сәүдә үзәге булуын искәртә.

Тарих укытучысы буларак, шуңа игътибар иткәнем бар: безнең мәктәп балаларында туган авыл, күренекле якташлар, аларның күркәм эшләре белән горурлану көчле. Моңа, әлбәттә, жирлек, мәктәп тарафыннан оештырылган төрле чаралар, очрашулар, бәйрәм-йолалар да йогынты ясый. «Байсарда базар көне», «Сөн буенда кичке уенда», «Урамыбыз бәйрәме», «Карга боткасы» – шундыйлардан. Мәктәпкә килеп керүгә үк музей каршы ала. Ә дистәләгән альбомнарда язылган мәктәп тарихы калын-калын томнар кебек.

Күренекле авылдашларыбыз диюгә, укучыларыбыз иң элек «Ташкын» хужалыгы житәкчесе, Россия һәм Татарстан күләмендә танылган белгеч, РФның атказанган авыл хужалыгы хезмәткәре Рәүхәт абый Салихжанов исемен телгә алалар. Тарихи романнар авторы, Г. Тукай премиясе лауреаты Вахит абый Имамов та – безнеке. Бер очрашуга кайткач, ерак тарихка кереп китеп, XVII гасырда ук нигез салынган авылыбыз, Карабәк шәжәрәләре турында сөйләп, балаларда үткәннәр белән кызыксынуны тагын да көчәйтте. Авыл турындагы әсәр дигәннән, күренекле эстон язучысы Лилли Прометның «Ирләрсез авыл» романы Байсар, Чишмәбаш, аның кешеләре турында инде! Бөек Ватан сугышы елларында Байсарга эвакуация белән килгән эстон кызы безнең мәктәптә немец теле укыта, татар халкының гореф-гадәтләрен өйрәнә. Еллар узгач, ул күренекле язучы булып китә, һәм татар авылындагы тормышы да ижа-

тында чагыла. Авылыбыз турындагы роман сигез телдә китап булып чыга.

Танылган якташларыбызны фәндә дә, әдәбиятта да, сәнгатьтә дә, спортта да күрергә була. Танылган баянчы Фәнис Гыйльметдинов, социология фәннәре докторы Айсылу Нәгыймова, Россия хатын-кызлар хоккей командасы уенчысы Лиана Ганиева – шундыйлардан.

Байсар авылы егете, күренекле дәүләт эшлеклесе Шәйгәрдән Шәймәрдановны аерым зурлап искә аласы килә. Ул 1890 елда ярлы крестьян гаиләсендә туган. Волость башкарма комитеты рәисе, волость хәрби комиссары булган, ак чехларга, Колчак армиясенә, сәнәкчеләргә каршы сугышларда катнашкан. Шәймәрдановны 1925–27 елларда Татарстан Үзәк Башкарма комитеты Президиумы рәисе, соңрак ТАССР Халык комиссарлары Советы рәисе итеп куялар. Ул эшче һәм крестьяннар арасыннан милли кадрлар әзерләүгә зур игътибар бирә. Эш кәгазьләрен татар телендә тутыруны гамәлгә кертә. Аның инициативасы белән татар телен гамәлгә кертү үзәге каршында курслар оештырыла, ТАССР Конституциясе языла... 1928–30 елларда ул Мәскәүдә ВКП(б) Үзәк Комитетының җаваплы инструкторы, РСФСР Финанс халык комиссариатының коллегия әгъзасы итеп билгеләнә. Ул – сәяси репрессия корбаны. 1939 елда кулга алына, 1940 елда иң югары жәзага хөкем ителә. Кызганыч, үзе үлгәннән соң гына исеме реабилитацияләнә.

Идарә каршына куелган Шәйгәрдән Шәймәрданов сыны көн саен авылдашларын сәламләп кебек. Нәкъ җырдагы кебек инде: «Күңелләргә якын син, Байсар! / Үз авылын бүген күрсен иде / Шәймәрданов – батыр комиссар!» Быел сентябрь аенда аның тууына 130 ел тулу вакыйгасын билгеләп үттек, митингка җыелып, һәйкәленә чәчәкләр салдык, истәлекләр яңарттык. 1967 елларда композитор Сара Садыйкова белән шагыйрь Мостафа Ногман авылыбызга килеп, «Шәймәрданов комиссар» дигән җырны язып киткән булган. Ул җыр да яңгырады.

Авылыбыз үзе тарих дәресләре бирә безгә. Мәдәният йортында озак еллар эшләгән Әнвәр абый Вәлиев күрше Яңа Байсарның иске клубында Туган як музее ачкан иде. Меңнән артык экспонат тупланган анда! Борынгы киёмнәр, көнкүреш әйберләре, һөнәрчелек үрнәкләре, авыл күренешләре, кулъязмалар, китаплар... Ниләр генә юк! Балалар, экскурсиягә барып, туган як тарихы буенча дөнья кадәр мәгълүмат туплый. Ә Байсар үзәгендә моңарчы ашханә булып торган зур тәрәзәле яшел йорт – XIX гасыр истәлегә – үзе үк тарихи бина. Әнвәр абый оештырган музей тагын да баеп, тулыланып, озакламый шунда күчәр дип өметләнәбез.

Луиза ХӘЙРИЕВА.
Актаныш районы.

Интернетта таралган әлеге сүзләр яшә аралаш көләргә мәңбүр итә: «Бу елның азагында Жир шарына чит планета кешеләре килеп төшсә, аптыраучы булмас».

Пессимистик кәефне тартып китергән күңелсез хәлләр кабатланып торса да, узып баручы елда башкаларны шаулаткан башка вакыйгалар булуын да истән чыгарырга ярамыйдыр. Әлбәттә, коронавирустың популярлыгы һәм актуальлегә белән бер генә чара да тинчләшә алмас. Урамга чыгу өчен «смс» аша рөхсәт алулар һәм кесәдә телефон белән бергә маска, перчатканы да йөртергә гадәтләнүләр ул вакыт өчен авыр бер сынау буларак истә калгандыр. Ләкин шундый катлаулы вакытта Казаныбызга жан өргән кайбер вакыйгалар зур игътибарга лаек дип уйлыйм.

Без, студентлар, уку йортының ишекләрен ачу, укучының күзләренә карап дәрес тыңлау белән беррәттән, гадәти чараларның да ничек кадерле булуын аңладык. Шуңа күрә ирек тәмен яңадан татыгач та мөмкин булган барлык чараларда катнашырга ашыктык.

Татарстан Республикасының яңартылган Милли китапханәсә күпләрне жәлеп иткәндер, чөнки экскурсия билетлары күз ачып йомганчы юкка чыга, бары тик иң җитезләргә генә

эләгә. Ул кунакларны төсле утлар белән янып торган хәрефләр каршы ала. Шуларның биек күрү өчен генә дә китапханәдә булу кирәк!

Г. Камал исемендәге театрының өч премьерасы арасынан иң зур шаушу тудырганы «Сүнгән йолдызлар» булды. Фәрит Бикчәнтәев куйган әлеге спектакль бик күп каршылыклы фикерләрнең бәрелешенә сәбәп булды, матбугатны, тәнкыйтьчеләрне җанландырып җибәрде һәм шуның белән игътибар казанып, үзенең тамашачысын тапты.

Гүзәл Яхинаның «Зөләйха күзләрен ача» әсәре буенча төшерелгән сериал тагын да кискенрәк уй-фикерләр өчен азык булды. Дәреслекне эзләп янган укучы-тамашачылар рәтенә безне, ягъни татар филологиясе студентларын да тезгән бу вакыйга бар халыкны тетрәндерде кебек.

Икеләнүләргә урын калдырмаган һәм бер караштан ук күпләрне бар кешене гашыйк иткән «Урам» экстрим-парки Россиядә иң зур мәйдан дип табылды. Парк ачылганнан соң, инстаграмны матур һәм оригиналь фотолар белән «тутырырга» теләгән яшьләр ташкыны шунда агылды. Бу аңлашыла да: фотоаппаратка үзгә генә түгел, киләчәктә Олимпия уеннарында җиңәргә дип максат куйган сәләтле велосипедчы һәм скейтбордчыларны да төшерергә була бит.

Без – тарихи елның шаһитлары. Минемчә, 2020 елның төп вакыйгасы алда санап үтелгәннәрдән шактый ерак тора. Иң мөһиме: бу ел бәхет критерийларын үзгәртте. Әгәр иртән уянып, үзгә генә яхшы хис итәсәң икән, син чиксез бәхетле кеше. Чиксез! Әлеге елның төп ачышы шулдыр.

Алинә ХӘБИБУЛЛИНА.
Казан шәһәре.

Бүген кайбер матбугат чараларында (газета, радио) кыз урлауны романтик күренеш, горел-гадәт итеп күрсәтә башладылар. Мондый алым киләчәктә яшьләрне ялгыш юлга, җинаять кылырга этәрмәсме?

Хатын-кызны көчләп җинаять кылган өчен хөкемгә тартып булган-

лыгын да яшьләр исләреннән чыгармасыннар иде. Монның өчен хокук сагында торучыларга мөрәҗәгать итү генә кирәк. Ләкин күп очракта урланган кыз шок хәлендә була, кайвакыт аңа көчле басым ясала, куркытырга да мөмкиннәр. Шуңа күрә ул каядыр барып гариза язарлык хәлдә булмаса мөмкин. Кыз урлану турында сүз чыкса, бу турыда авылдашлары хокук саклаучыларга хәбәр салырга тиештер бәлки?! Урланган кыз үзе «мин риза» дигән очракта да, урлаучы һәм аның дуслары әйбәтләп тикшерелергә тиештер?! Ә бәлки кыз урлауны закон нигезендә үк тыяргадыр?! Безнең заманда бит инде урлап түгел, иркәләп, килешеп, сөйләшеп тә никах укытырга, гаилә корырга мөмкин. Шәхес иркә дигән әйбер дә бар бит әле... Урланган кызны үстергән әти-әни мәнфәгәте, аларның фикере турында да онытмаса кирәк дип уйлыйм.

Кыз урлауны күңелле, романтик гадәт итеп кенә күрсәтергә ярамый. Электән килгән гадәт булса да, аның кеше хокукына бәйлә якладын да, зур җаваплылык икәннән дә истән чыгарырга ярамый дип уйлыйм мин. Яшьләр моңа җиңел карамасын иде!

Исемемне күрсәтмим,
йә урланган кыз дип уйларлар.
Казан шәһәре.

РЕДАКЦИЯДӘН: менә шундый кызыклы фикер язылган хат алдык без укучыбыздан. Ә сез кыз урлау гадәте турында ни уйлайсыз? Кыз урлау гадәте яшәгән яклар бармы әле? Хатларыгызны, фикерләрәгезне көтәбез!

Хөрмәтле укучыларыбыз!
Сездән хатлар көтә калабыз.
Безнең адр ес: Казан,
Декабристлар урамы, 2.
e-mail: ssuim@yandex.ru

Илгә ябырылган олы кайгы – миллионнарча корбаннар биргән сугыш афәте без – балалар өчен дә зур сынау, балачагыбызны урлаган, бик күпләребезне ятим иткән кара көннәр булып йөрәккә уелып калган. Безнең чор баласы авыр физик хезмәт белән иза чигүләрдән тыш, сәяси яктан кыерсытылу газапларын да башыннан уздырды шул. Искә төшереп, күз алдына китерсәң, җаннар телгәләнә. Ләкин без барысына түздек...

ИРТӘ ОЛЫГАЙДЫК...

Мин үскәндә авыл урамнарында бала-чага тавышы үзенә бер ямь биреп, тынычландырып тора иде. Безнең Түбән очның һәр йортыннан өчәр-дүртәр бала чыгып, төрле уеннар уйныйбыз: йөгереп тә ярышабыз, «сызыкташ» та сикерәбез; малайлар, тал агачыннан «кәшәкә» ясап, шарсыман йомры ташны куышалар; «чүрәки-калак» (авылча теннис) осталары да күп.

Ә минем укытучы буласым килә!

Күрше әбидә яшәп укытучы Оркыя (Түбән Кенә кызы), Гайшә апа (Носы авылы кызы) кебек!.. Әле хәрәф белмәсәм дә, капка төбенә «Югары уңышка» газетасын тотып чыгам да, иптәшләремне тезеп утыртып, «газета укыйм», янәсе! Чынлыкта, үзем ишетеп белгән, әби сөйләгән әкиятне гәзетадан карап сөйлим. Укытучы апалар кебек булырга тырышам!

Бер көнне шулай әни эшкә киткәнчә чәчемне үреп китте. Күршедәге укытучы апага кереп, шул ике толымымны кистердем. Минем куануыма шатланып, Гайшә апа үзенә кәкре тарагын башыма кадап куйды да киселгән ике толымны кулыма тоттырып озатты. Миңа 6 яшь, ул елларда 8 яшьтә укырга бара идек. Бәхеткә, әби мине аңлады: учактагы утын ялкынына теге ике толымны «бисмилласын» әйтеп урнаштырды. Мин инде, валлаһи, «укытучы» идем! Тик әни бу тәвәкәллегебезне авыр кичерде... Әнидән сорый белмәгәнмен... Әти, өйдә тынычлык сакчысы буларак: «Кызым, синең чәч тиз үсә ул, үзәң тарап, үзәң үрерсәң», – дип тынычландырды.

Абышкада кара болыт – хәвефле...

Инде гасырга якын вакыт үткән... Ләкин Абышка елгасы турысында урман өстендәге шомлы кара болыт күз алдыннан китми һаман. 1941 елның июньнең бер көнендә без, икенче классны тәмамлап өченчегә күчкән укучылар, урманга печәнгә барасы идек. Әмма бригадир абый урманга

жибәрмәде: «Колхоз идарәсе янына барып басыгыз», – диде. Теге кара болыт куркыта, ахрысы. «Абышка болыты халык теленә кергән, хәвефле санала дип сөйләләр», – дип үзара сөйләшә-сөйләшә идарә йорты янына киттек. Ниндидер шомлы тынлык. Халык жыела башлаган. Колактан-колакка сүзләр йөри, елаучы апалар да бар, каяндыр «сугыш» сүзе дә ишетелә...

Ул елларда радио һәм телефон идарә йортында махсус бүлмәдә генә. Халык арта бара, ә без – кызлар, «сугышмадык», дип елаша башладык. Район үзәге Балтачтан атка атланып килгән абыйны күргәч, курку тагын да көчәйде. Әти-әниләр килеп житеп, әниләргә тотынып елаулар артты. Без балалар күңелендә һич онытылмый торган хәвеф... Әле дә (бүген 90 нчы яшемдә) һич онытылмый торган хәл, әле дә күз алдында, хәтта кайда кем белән басып торуым да хәтердә. Районнан килгән вәкилне тыңлап аңламасақта, тыңлап белергә тырыштык. Инде иртә таңда сугышка китәсе тугыз ир-егетнең фамилиясе әйтелгәч, сабырлыклар күз яшьләре белән юылды. Дөнъяда ничек яшәргә икәнән, өйгә кайткач ни эшләргә кирәген белмичә, әниләргә житәкләнеп, елый-елый таралыштык. Сугыш хәбәрен зурларның ничек кабул иткәне ул чакта без балаларга бөтенләй аңлашылмый иде. Әмма өлкәннәр сүзсез генә аңлаша торган еллар иде ул, чөнки нидер әйтү, сорап белергә тырышу гаепләнә. Ул чорның шөхес культы хакимлек иткән куркыныч еллар булуы күпләргә ахырдан гына билгеле булды.



Бер башак та жирдә калмасын!

...Без – сугыш елы балалары әниләр, әби-бабайлар белән жәй бую эштә кайнаштык. Яшелчәчелектә, иген һәм бәрәңге басуында башланган эшебез урып-жыюга килеп тоташа. Әниләр уракка иртә таңнан алып бара. Чөнки «Бер башак та жирдә калмасын!» дип эшлибез. Печән жыю, борчак чабу эшләрендә мәрхәмәтле бабайлар йомшак сүзләре, тормышның бай тәҗрибәсе белән күптөрле эшкә өйрәттеләр. Әтиләр белән фронтка атлар да китте. Бабайлар ат сбруен сыер-үгезгә көйләп, аларны бөтен төр авыр эшкә кулланырга өйрәттеләр.

Уку елы 1 сентябрьдә түгел, октябрьдә – бәрәңге алгач кына башлана. Алай да күп кенә укучыны өйләреннән эзләп табасы... Олы кызым Нурия: «Әтине яздыңмы?» – дип сорауга, жавап таба алмыйча, читкә карап яшь түктем. Ирем Бакыйның әтисе – гражданнар сугышы ветераны – 1941 елның октябрендә Ватан сугышына китә. Өйдә 72 яшьлек авыру бабай белән әби, биш бала кала. Жәмәгәте Ләмигага: «Сиңа газизләремне ышанып калдырам», – дип саубуллаша... Тик газизләренң әнисен дә Чуашия жиренә окоп казырга жибәрәләр... Укулар башлангач, Карадуган жидееллык мәктәбе укытучысы Андреева Сания апа укучысын – бу гаиләнең төп тоткасы булган Бакыйны эзләп килә... Ә монда укучы бала белән бабай мунча сүтеп утын әзерлиләр – ягарга утын беткән. Зыятдин бабай: «Бүгенгә генә калсын. Ике көнлек утын булгач, иртәгә барыр», – дип, укытучыны озата. Шулай итеп, әнисе кайтканчы Бакый мәктәпкә ике көнгә бер генә бара. Әмма үтә тырыш яхшы укучы була Нуриянең әтисе – минем ирем Бакый.

Илдә авыллар күп, күп булуы да яхшы икән. Яшәү ямен-тәмен аңлатучы илаһи көч бүлгәе ул – авыл! Сугыш илбасарларыннан саклау урыны да булды ул! Эвакуацияләнеп, күпме кеше килде авылга. Безнең сулъяк

1418 көн барган сугышның һәр көнен, төнөн үткәрү бер газап иде.

күршедә биш кешелек «Мәскәү әби» гаиләсе өч ел яшәде Кенәбашта. Каршы як урамда 19 кешелек дүрт гаилә Эстониядән күчеп килгән иде. Район үзәк больницасына яралы солдатлар урнашты.

Мин – әтиле!

Бүген миңа бик ямансу... Класс-ташларым арасында 25 укучыдан мин генә исән...

Әтием 1941 елның сентябрендә фронтка китеп (Мәскәү өчен барган сугышта сапёр була ул), бот төбеннән сул аягын югалтып, бер аяк, ике таяк белән кайтты. Бу 1943 елның көзе иде. Авылда бер тере сугыш ветераны иде әти. Без – биш бала, әби һәм әни – әти белән яшибез. Әти балта остасы. Авылда булдыра алганча төзү эшендә йөри. Классташларым арасында бер мин – әтиле, күз яшьләрен тыеп булмый.

Әти кайткач куандык. Әмма аңа бик авыр иде. Өйдә ашарга юк. Юлда кесәсендә кайткан ике сынык ипиен, күчтәнәч дип, безгә бирде, берәр кабып суырып йоттык. Ипи тәмле шул! Тана сыер әле бозауламаган, сөт тә юк, әтине балта эшенә чакырып эшләтүчеләр көнгә бер ашатып жибәргәли. Күршедә яшәүче урманчы абзый әтигә: «Син шешенә башлагансың, менә шушы онны сөткә болгатып ашатсыннар әле», – дип, бер төенчек он бирә. Шулай очын-очка ялгап исәнлекне саклады. Урманда жәй башында жиләк пешә башлады, тана бозаулады – сөтебез бар. Ашлык өлгерә башлагач, әти ашлык тарту тегермәнненә урнашты. Шөкер, исән калдык шикелле...

Сугыш еллары авылы турында мин язучы Мөхәммәт Мәһдиевнең «Кеше китә – жыры кала» дигән әсәрен укырга киңәш итәр идем. «Мәйсүфә карчыкның башы шулай» дигән бүлгәе... икеләндерә, барысы да чынбарлыкмы дип

ышанмый торасың. Ничек кенә әле!

1940 елны туган укучым Закиров Мөхтәр инде тугызынчы класста укыганда яза:

*Сугыш вакыты белән тыныч чорның
Уртасына туры килгәнгә,
Тормыш безнең чукуп чыныктырды
Үзе таләп иткән кимәлгә.*

*Сугыштан соң булган замананың
Варисы да идек, колы да,
Кирәгеннән артык кечкенә дә
Кирәгеннән артык олы да...*

Сугыш ятимнәренә башына төшкән авыр тормышны язып аңлата алмамдыр. Барлык халык куанып бәйрәм иткән Жинү көннәре дә аларга күңел жәрәхәте булып кына килде. Араларында әтиләрен күреп белмәгәннәре дә, бер мәртәбә әти дип әйтә алмаганнары да бар иде. Әмма ул ятимнәренң ничек яшәве белән ил кызыксынмады, хәтта белергә дә теләмәде... Инде ул ятимнәренң толлык әчесен йота-йота балаларын кеше итү өчен көн дими, төн дими тырышкан әниләре дә дөнья куйды... Урыннары оҗмахта булсын иде.

Иртәгә укырга килегез, балалар!..

Мин – укытучы булырга хыялланган, өстәвенә, авылда туган колхозчы кызы. Уйлым да сокланам: шундый авыр чорда да укытучыларыбыз олы жанлы, мәрхәмәтле булган. Язу өчен ручканы каз каурыеннан хәстәрлибез, салам яккан мич корымыннан әбиләр язу карасын ясап бирә, дәфтәребез юк, иске китапларның юл арасына язабыз. Дәрәсләкләрне укытучылар каян таба, шулардан файдаланабыз. Расписание буенча татар теле, рус теле, немец теле дәрәсләре керә. Мин укыган Түбән Кенә жидееллык мәктәбенә немец телен укытырга яңа гына институт тәмамлаган Каюма исемле шәһәр кызы килде. Үзе шундый матур, ягымлы... Бик әйбәт укытты. Мин Каюма апа өйрәткәннәр буенча укыдым да,

Көтеп алган Жңңү көне ятимнәр күңеленә күз яшыле көн булып кереп калды.



■ Мәктәптә укыган елларым. 1946 ел.

иптәшләремә булыштым. Еллар үтә... Жиденче класста сугыштан кайткан абыйлар да укытырга керә. Тәртип хәрбиләрчә, әле сугыш беткәч тә «Военное дело» дәресе дүрт уку елы буе барды. Авыл халкы мәктәп хәлен аңлады, укытучыларга рәхмәтле булды. Әниләр: «Укытучыңа әйтәм әле», – дисәләр, көл була идек. Акчасын белмим, укытучыларга ел буена 3 литр керосин, мичкә ягу өчен 5 куб. метр утын бирәләр иде. Мине материал ягы алай ук кызыксындырмый, укучылар алдында белемле, алдынгы, киң карашлы директорыбыз Низамиев Нәби абый кебек мәрхәмәтле өлкән кеше булып күренәсем килә иде. Шөкер, минем укытучыларым, сугыш елларында да, сугыштан соңгы авыр елларда да илаһи көч булып каршымыда балкып, гел үзләренә тартып тордылар, рәхмәт аларга.

Бүген мин лаеклы ялда. 41 еллык хезмәт стажым бар. Башта – жидееллык, соңгы елларда урта мәктәптә укыттым. Уйланам да – сокланам! Мин мәктәпләрне изге урын дип саныйм. Төрле гаиләләрдә үскән балаларга зур бер гаилә тәрбиясе бирә торган мәктәп булмаса?.. Күз алдына китерүе дә кыен.

Мәктәп үз юлында, изге максатында эшләде. Ә бит укучы балаларның хәле бик авыр иде. Мичтә пешкән бәрәңге ашап, 4 километр жәяү укырга килгән Кенәбаш һәм Хәсәншәех балаларының дәрестән соң авылларына кайтырлык хәле дә калмый. Мәктәп директоры Низамиев Нәби абый ничек жаен тапкандыр, шушы ике авылга кайтасы балаларга ашау оештырды – кайнар шулпа пешереп ашаттылар. Аңа үзезездә үсә торган файдалы үләннәр туралган, он тугланган, тозы да бар, Нәби абый безне тезеп

бастырды да шулпа салынган савытлар өләшеп чыкты. Ә без баскан килеш кенә савыттан шулпаны эчеп, рәхмәт әйттек. «Балалар, исән-сау кайтыгыз, иртәгә дә укырга килегез, кайнар аш булыр...» – дип озатып калды Нәби абый.

...Укытучы булырга теләгән балачак хыялымны гел ачык ишекләр каршы алды. Мин жиденче класста укыганда мәктәптә үзешчән театр эшчәнлеген башланды! Безгә халык әкиятләрен сәхнәләштерергә куштылар. Өстәвенә, якташыбыз, җырчы Жәһәһирә Сәләхова, Рәшит Ваһаповлар төркеме, фронтта сугышчыларга концертлар куеп йөргәннән соң, Түбән Кенәгә ялга кайткан. Директорыбыз Нәби абый, балаларны куандырып, безгә бәйрәм ясады: артистлар белән киңәшеп, укучыларга бушлай концерт күрсәтте. Шулкадәр зур куаныч булды, сәхнә бүгенгәчә күз алдында... Электр юк, дүрт дәрес укыгач, көн яктысында без Рәшит Ваһапов, Жәһәһирә Сәләхова, Гани Вәлиев концертын карадык, мәңге онытылмый торган бәйрәм булды!

Жидееллык белем алгач, тизрәк укытучы булу өчен Арча педагогика училищесына укырга киттем. Тик мин ашыксам да, дөнья үзенчә, училищедә уку сугыш елларында өчъеллык иде, 1946 елдан дүртъеллыкка әйләнде. Үкенмим! Училище миннән әзерлекле укытучы ясады. Андагы укытучылар чын педагогик һәм фәнни белем бирде безгә. Сугыш аркасында ятим калган балалар белән эшләү нечкәлекләренә өйрәтте алар, укыту – изге гамәл икәнен аңлаттылар. Мин язмышыма рәхмәтле!

Мәдинә ЗЫЯТДИНОВА,
СССРның Халык мәгарифе
отличнигы, ветеран укытучы.

Балтач районы,
Карадуган авылы.






Әтибездә Маһияров Миңлегаян Фәтхел-баян улы 1925 елда Башкортстанның Яңабирде авылында туа. Рәжәп урта мәктәбенең унынчы классында укып йөргән жиреннән – 1943 елның декабрендә Бөек Ватан сугышына алына. Ул елдан анык кебек унсигезе дә тулмаган күп егетләр

фронтка жиберелә. Әти сугышчан юлын 2 нче Украина фронты составындагы 5 нче танк гвардия бригадасында санинструктор булып башлый. Киев, Буг, Прут, Яссы өчен барган сугышларда ике тапкыр яралана. 20 нче гвардия танк бригадасының 5 нче моторизацияләнгән десант бригадасы составында Корсун-Шевченко юнәлешендә авыр сугышта танкистлар белән бергә илледән артык кешегә медицина ярдәме күрсәтеп, яу кырыннан алып чыга. Үзе дә каты яралана. Шушы батырлыгы өчен әтинең Кызыл Йолдыз ордены белән бүләкләнүе турында архив документлары бар. Россия Федерациясе Оборона министрлыгы Үзәк архивынан килгән документлар арасында бер хат безне аеруча тетрәндерде. Маршал Малиновский үзе кул куйган бу котлау хатында әтибездә тизрәк савыгуын теләгән. Шундый югары житәкченең гади солдатка хат язуы үзе бер вакыйга бит.

Бөек Жигуга яулап кайтканнан соң старшина Маһияров мәктәптә балаларга аң-белем бирү эшенә алына. Кушнаренко педучилищесын тәмамлап, математика, тарих, физика фәннәрен, татар, рус, немец телләрен укыта. Мәктәп директоры да булып эшли. Уфа пединститутында биология фәне буенча югары белем ала. Ул минем беренче укытучым да... Әти бик бала жанлы, белемгә омтылучан кеше иде. Аның бу сәләте безгә, сиез баласына да күчкән. Безнең арада да галим, хәрби, экономист, инженерлар бар.

Зилә МАҺИЯРОВА.
Казан шәһәре.

Бөек Жигуга миллионлаган гап-гади кешеләрнең каһарманлыгы бәрәбәрәнә ирешә алдык. Алар арасында безнең татар егетләре, татар кызлары да байтак. Минем бабам, синеке, аныкы... Сугыш афәте кагылмаган, сугыш ишек шақымаган капка, гаилә калды микән? Жигуга таңы безгә шуңа да кадерле... Инде бу хакта бүгенге яшьләрбезгә дә аңлатасы, төшендерәсе, күңелләрендә горурлык хисләре уятасы килә. Бу проект – шул хакта. Мондый ядкарлар, бәлки, сезнең гаиләләрдә дә сакланадыр. Юк икән, аларны шушы сайттан табып алырга мөмкин: <https://pamyat-naroda.ru>. Бабаларыгызга орден-медальлар ни өчен бирелде икән? Балалар, оныклар белән бергә утырып эзләп карагыз әле. Әлеге тарихи документларны үз күзләр белән күргәч, Жигуга сүзенә алар инде берничек тә битараф калалмас... Табышларыгызны безнең белән дә уртаклашыгыз. Хатларыгызны көтәбез.





«СИН – ГОМЕР АГЫШЛАРЫМ»



Раилә
ХӘЯЛИЕВА

Шагыйрь Нажар Нәжминен 1980 елда Уфада башкорт телендә нәшер ителгән «Тарафтар» китабын кулыма алам. Вакыт жиле кунып, битләренә саргылт төс иңгән, чит-читләре шактый таушалырга өлгергән (димәк, укучы күп булган!) бу китапта шагыйрьнең шигырьләре, поэмалары... Ә мине аеруча сөендергәнә – жырға әйләнеп киткән шигырьләре булды. «Өфе юкәләре», «Сиңа тагын мин бер киләм әле», «Юкка түгел, юкка түгелдер» һәм, ниһаять, «Син – гомер агышларым»...

Йотлыгып шигырьне укырга керешәм. Бу китап кулыма килеп кергәнче «Син – гомер агышларым» шигыренең ничек жырға әйләнү тарихы турында шактый мәгълүмат туплап өлгергән идем инде. Кем белән генә аралашсам да, һәркемнең бу жыр белән бәйлә тарихы, мәхәббәте, истәлекләре күп булып чыкты. Туганда ук гади генә жыр булып тумагандыр ул. Аның асылында серле дә, бүгенге көн өчен инде чак кына сәер тоелган шагыйрь мәхәббәте тарихы салынганлыгын соңрак аңладым.

Кышкы романс

*Акты ярсып, акты ташып кар сулары,
Шулдыр инде язның шашып ярсулары.
Акты безнең кар өстендә калган эзләр,
Акты елап, икәү бергә салган эзләр...*

Кушымта:

*Син — гомер агышларым,
Син — минем сагышларым,
Син — минем шатлык илем,
Югалту-табышларым.
Син — гомер агышларым.*

*Язлар килә, язлар китә, сулар ага.
Агым сулар кебек, айлар, еллар ага.
Суларның да, айларның да, елларның да
Агышыннан эзләр кала, эзләр кала.*

Кушымта.

*Менә инде тагын җиргә карлар ява,
Бөтен нәрсә калган төсле кар астында.
Ага сулар, айлар ага, еллар ага,
Сине күрәм айлар, еллар карашында.*

Кушымта.

«Син – гомер агышларым» җырын безнең буын «Кышкы романс» дип белә. Җыр беренче тапкыр җитмешенче елларда М. Гафури исемендәге Башкорт академия драма театры сәхнәсендә яңгырый. Көр тавышы, бер карашы белән тамашачыны үзенә гашыйк иткән яшь җырчы Фидан Гафаров башкара аны. «Ул вакытта композитор Рим Хәсәнов белән театрда бергә эшли идек. Наҗар аганың «Син – гомер агышларым» шигыренә көй минем тавышка атап язылды. Җырны беренче тапкыр сәхнәдән башкарганымны хәтерлим. Тамашачы бу җырны күтәрәп алды, алкышларга күмде, залда аңлатып бетерә алмаслык бер халәт, тетрәнү узды. Аңа чаклы мондый стильдәге җырлар юк иде бит әле! Халык өчен генә түгел, җырның авторлары өчен дә зур тетрәнү бар иде бу җырда. Күпмедер вакыттан соң җырны оркестрга җырлап, радиода яздырырга булдык. Репетициягә җыелдык. Әле дә күз алдында, җырның беренче куплетын гына җырлап бетергәндә карыйм, безгә режиссерлык итеп торган Рим Хәсәнов нык тәэсирләнгән, күзләрендә яшь.... Репетицияне туктатып, Рим янына җыелыштык. Үз тарихы бар аның, ди.

Эмма ул безгә билгесез булып калды. Менә шулай йөрәкләргә үтеп кереп, күңелләргә кузгата торган тирән эчтәлекле җыр булды ул. Беренче тапкыр башкарганнан бирле бер генә концертым да бу җырдан башка узмый. Репертуарга кертмәсәм, халык сорап булса да җырлата. Ул инде классик ретро җырга әйләнде, – дип искә төшерә Фидан Гафаров. – Бу – үлемсез җыр. Кайчак бу җырны яшь башкаручыларның җырларга тырышканын ишетәм дә, күңелсез булып китә. Бәгырьләргә өзеп, мәгънәсен аңлап башкара алмый торган җырларга тотынырга кирәкме икән?! Үлемсез җырларны бозып җырлауга каршы мин».

Җыр халык арасында бик тиз тарала башлый. Озакламый Казанга да килеп җитә. Тукай клубында узучы «Әдәби жомга» кичәсендә беренчеләрдән булып студент кыз Флюра Низамова башкарганын хәтерләүчеләр дә бар. Ә менә журналыбызның әдәби мөхәррире Эльмира апа Закирова болай искә төшерә: «1975 елда без студент чакта радиодан еш кына Фидан Гафаров башкаруында «Кышкы романс» җыры яңгырый башлады. Матур җыр! Һәркем сүзләрен эләктереп, отып калырга тырыша. Бауман урамындагы Матбугат йорты каршында пластинкалар ясап сата торган кечкенә генә «Звукозапись» кибете бар иде. Шунда, чират торып, «Кышкы романс» җырын яздырып алдык. Бәхеткә, безнең бүлмәдә проигрыватель бар. Бөтен тулай торакка яңгырарлык итеп Фидан Гафаровның «Кышкы романс»ын куябыз...»

Җыр популярлык казанып, китапларга кертелә башлагач, бер уңайсыз хәл килеп чыкканы ачыклана. Имештер, җырның кайбер сүзләре Мостай Кәрим шигыре белән тәңгәл килә икән. Бу урында Наҗар Нәжминен Казанга, шагыйрь Рәдиф Гаташка язган хатына күз салыйк:

«Син – гомер агышларым» дигән җыр, җыр китабына керә калса (популяр җырлар китабы чыга иде бит! – Р. Г.) хәбәр ит әле, төзәтәсе урыннарым бар дигән идем. Чыннан да, бу җырга Мостайның (Мостай Кәрим турында сүз бара – Р. Г.) бер юлы кереп киткән. Ул юлны хәтерләмисеңдер дә. Ә җырның логикасы үзеннән-үзе шул фикерне китереп чыгара. Менә ул юл:

*Язлар килә, язлар китә, сулар ага,
Көннәр ага, айлар ага, еллар ага
Суларның да, айларның да, елларның да
Агышыннан эзләр кала, эзләр кала.*

Икенче юл аның «Ярлар кала» дигән шигырендәге юлларга туры килә. Мин аны «Агымсулар кебек айлар, еллар ага» дип төзәттем. Ә җырчылар беренче вариант белән пленкага яздырган да вәссәлам! Төзәтерлек җай юк. Казан китабына (җырлар китабына) керсә, төзәтермен дигән идем. Бу үзгә генә язылган сүз. Әгәр дә китап чыга торган булса, мыгыңа урап куй әле шуны. Юлларның шулай туры килүе миңа бик уңайсыз, әлбәттә.

Ярый, хуш. Сәлам белән, Наҗар абың.
14 август, 1977 ел.

Ихлас, эчкерсез кеше буларак, мондый хәл килеп чыгуына шагыйрь шактый борчыла, әлбәттә. Янәдән «Тарафтар» китабына күз салам. Монда шагыйрь телә-



ЯЗМЫШ » бер жыр тарихы

гәнчә «Агымсулар кебек айлар, еллар ага» дип бирелгән. Әмма жырчылар аны барыбер беренче вариантта истә калдырган булса кирәк, бүген яңгыраган жырларда икенче юл төзәтелмәгән.

Серле жыр бу. Хәтта артык серле сыман... Язылу тарихы да, шигырь язуга этәргән мәхәббәт тарихы, хәтта әлеге язманы әзерләү тарихы да мең төрле сер чишүгә тиң булды. Инде жырның көе язылу тарихына күчик.

...Бервакыт Наҗар Нәжми «Күршеләрдә кунак» спектакленең премьерасыннан соң театр труппасын Актерлар йортына кичке ашка чакыра. Шунда Рим Хәсәновтан яңа жыр язуды сорый шагыйрь. Композиторның куен кесәсендә кышның гүзәллегенә сокланып язылган бер көе бар икән инде үзе. «Ул вакытта мин солдат идем, – дип искә төшерә композитор. – Шәһәргә «увольнительный» белән чыккан вакыт. Хәрби частта төнгә карагыч алышынгач, клубка киттем. Жиргә төшкән кар бөртекләренә карый-карый пианинода уйнап жибәрдем. «Кышкы романс» шулай туды. Нәкъ шушы көйне Наҗар Нәжмигә жырлап күрсәттем. Шагыйрь икенче көнгә очрашу билгеләде, музыканы бик ошатудың әйтте. Әзер көйгә жыр текстын язганга теләгә барлыгын белгертте. Берничә көннән Наҗар Нәжминен шигырен укыгач, тәнемнән ток узгандай булды. Бу гениаль шигырь иде! Аның белән Актерлар йортына киттек, һәм мин үзбездә яңа гына язылган «Син – гомер агышларым» жырны ун тапкырлап жырлаганмындыр. Шагыйрь дә миңа кушылып жырлады, аның бик канәгать булуы сизелеп тора иде. Соңыннан Наҗар Нәжми, язып тутырылган өч дәфтәр күрсәтеп, мине янә шаккаттырды. Болар безнең яңа жырның каралама вариантлары иде!»

Ә жырның сүзләре кемгә багышланган соң? Автор кемне «югалту, табышларым» дип атый?! Инде менә шул серле мәхәббәт тарихын ачыкларга кирәк иде. Кем белән киңәшчегә, жеп очын кайдан табарга? Әлбәттә, Наҗар ага белән аралашып, күрешеп йөргән язучыларда сакланарга мөмкин бу сер. Марсель Галиев белән элемтәгә чыгабыз. Марсель абый бу тарихны шактый көрсенеп искә төшерә. Әлеге тарих аның «Рух» китабына язылган истәлекләрендә дә урын алган икән: «Наҗар ага тезе өстендә сабый кебек утырган тальян күреген сыйпап куйды, үзен уза алырдай жырчы булмаудан канәгать елмаеп, тагын бер кат халәтенә кайтып төште. «Их, егетләр, белмисез!.. – дип, башын чөеп, үз күңеленә үрелеп караган сыман, бер сулышлык ара хисләнеп алды да әйтмичә түзә алмады, – Казаннан ерак та түгел... Минем яшьлек мәхәббәтем яши бит. Утыз биш ел инде хат язышып торабыз. Күп кенә шигырьләрем аңа багышлап язылган. «Син – гомер агышларым», «Синә барам» кебек жырлар тууга да ул «гаепле». Мин аның үзен бер мәртәбә дә күргәнем юк. А-а-а, хатларын укып карасагыз икән... Һәр сүзеннән гөл тама...

Ни әйтик соң өлкән шагыйребезгә, мәхәббәт – кеше күңеленә иң серле мәгарәсе, аның ишеге төбөндә

чит-ятларны үрелдерми торган, күзгә күренмәгән ярсу жәлләдлар сакта тора шул... Шагыйрь йөрәгә картаймый, диләр. Мәхәббәт – бәлки, аның кырыс еллар аша олыгайганчы саклап килгән матур ялганыдыр, бәлки, ул аның беркайчан да янына барып житәсе килмәгән илһамлы күңел учагыдыр. Моны аңлар өчен, бер гасыр яшәргә ашкынган ир йөрәгенә кан тибешен шигырь юлларыннан тыңлый белергә кирәктер...»

Наҗар абый чын хат остасы булган, озын, матур хатлар язганга яраткан ул. Димәк, жыр сүзләре дә – моңарчы беркайчан да күрешмәгән, бары тик хатларына язган асыл сүзләр аша үзенә гашыйк иткән серле гүзәл затка багышлана! Ул аның гомерлек хыялы, күңелә белән тудырган, аны мәңгелек жырлар иҗат итәргә канатландырган, хатлары белән үзенә гыйшык итеп торган эпистоляр образ булып йөрәгендә сакланган.

«Кышкы романс» – Наҗар Нәжми, Рим Хәсәнов һәм Фидан Гафаров «өчлегенә» иң популяр жыр. Әнә бит быел 73 яшендә Рим Хәсәнов «Кышкы романс»ны әле кабат кларнетта уйнарга өйрәнгән. Композитор күңелендә кадерле урын алып тора торган аерым көй, аерым тарих бу, күрәсез.

Бу жыр Айдар Галимов, Зәйнәб Фәрхетдинова белән Зөфәр Билалов, Рөстәм Асаев кебек жырчыларның репертуарында хәзер. Хәтерлисезме икән, шактый еллар элек республика житәкчеләре, министрлар популяр жырчылар белән бергә жырлап, үзенчәлекле концерт күрсәткән иде тамашачыларга. Дәүләт эшлеклесе Зилә Вәлиева «Кышкы романс» жырны башкарды. «Безнең яшьлектә ул жырны жырламаган, белмәгән кеше юк иде. Бу жырны яздырган пластинкалар һәр өйдә булгандыр ул вакытта. Минем өчен бу жырның тарихы күренекле композитор Рим Хәсәнов исем белән бәйле. Аның әле иҗат юлында күтәрелеп кенә килгән вакыты иде. Яшь, талантлы яшьләр ул чакта Уфада чыгып килүче «Ленинец» газетасы редакциясендә жыела. Ижади яшьләр шау-шу килә иде монда! Рим дә яңа жыр иҗат итсә, беренче булып редакциягә килеп керә, музыкасын уйнап күрсәтә. Бик талантлы, нечкә күңелле кеше ул. Киләчәктә шлагер буласы жырларын беренче булып без ишетә идек! Янып йөргән яшьлек елларыбызның күңелгә уелып калган жыр ул безнең «Кышкы романс». Ул концертта нәкъ шул жырны сайлавыбыз да юкка гына түгел. Эшлекле сәфәрләрдән ашыгып кайтып, әзерләнүләр, «Казан егетләре» белән чыгыш ясаулар инде үзләре бер тарих булып калды», – дип искә төшерә ул көннәргә Зилә ханым.

Инде ничәнчә көн бүлмәдә «Кышкы романс» яңгырый. Урамда кар ява. Бу жырда кайнар сөю сагышы белән бергә кар исе, пар эзләренә ап-ак жирне таптап, шаярып биюләре, аннан, тиздән аерыласын сизеп, бер-берсен сөеп кочулары, вәгъдә бирми генә пар эзләренә ике якка аерылуы һәм яңадан йөгереп килеп бер-берсенә сыенулары сизелә сыман. Кыш көне язылган шигырьдер бу. 1974 елның битне чәметә торган салкын кышы булгандыр ул...



«Әлеге видеода Фидан Гафаров «Кышкы романс» жырны башкара. 1975 нче еллар. Видео «Башкортостан» ГТРК архивынан алынды.



Гөлүсə БАТТАЛОВА,
шагыйрə, Г. Тукай исемендəгə
Этнə Татар дəүлəт драма
театрының директор
урынбасары

Б

ылтырның язында «Безнең җыр» проекты старт алды. Оештыручылар мине əлеге проектка чакыргач, үземне сандугач, былбыллар арасына килеп элəккəн бер ала карга кебек хис иттем. Моңа кадəр җыр сүзлəре авторы булу ғына түгел, хəтта минем шигырьлəргə көй язып була дип тə уйламый идем. Проектка килгəндə борчылдым да, дулкынландым да. Җирəбə белəн төрлə командаларга бүленеп эшлəдек.

Һəр командада бер җырчы, шагыйрə һəм композитор. Беренче этапта «Көтмə син» җыры туды, ə икенче этапта Эльза Заяри, Милəүшə Хəйретдинова белəн иҗат иттек. Милəүшəнəң «Синсез яшəргə» шигыремə язган көен ишеткəч, аһ иттем, дөнъякүлəм танылган фильмның саундтрегы кебек кабул иттем аны. Эльзага да бик ошады ул. Җырчы, композиторларның текстка шул дəрəжəдə игътибарлы булуы, сүз тəмен белүлəре сокландырды да, гəҗəплəндерде дə. Гомумəн, «Безнең җыр» проекты идея өчен яшəүчə, татар җыр сəнгате алга китсəн өчен тырышучы энтузиастларны җыйды дип аңладым. Əлеге проект безгə – шагыйрьлəр, композиторлар, җырчыларга бергə аралашу, бер иҗади казанда кайнау мөмкинлеге дə бирде.

Аллага шөкер, 2020 ел бик уңышлы булды. Г. Тукай исемендəгə Этнə Татар дəүлəт драма театрында минем пьеса буенча «Җомга базары» музыкаль манзара спектакле сəхнəлəштерелде (режиссёры – Рамил Фазлыев).

Бу əсəремне ТАССРның – 100, Этнə районы оешуының 30 еллыгына багышланган иде. Мин моны драматургиягə кереп китү димим, ə беренче талпынышым дип кенə билгелəп узасым килə.

Татарстан китап нəшрияты тəрҗемə дөнъясына тартып кертте: Якут шагыйрьлəрен, Есенинны тəрҗемə иттем. «Тарих илəде, татар илəнде» шигъри циклым туды.

Килəчəктə дə иҗат тормышында кайнап яшəргə язсын!

Концертларда тыйнак кына баш иеп, пианино артына чыгып утыручы яшь композитор Милəүшə Хəйруллина турында: «Ул безнең татар музыкасына, мэдəни мирасыбызга космик биеклектəн карый ала торган иҗат əһелə. Аның интерпретациясəндə татар моңы галəм күлəменə чыга», – дилəр. Быел «Безнең җыр» проектында катнашып Милəүшə зур уңышларга иреште.

– Быел зур сəхнəлəрдə яңгыраган җырларымның күбесə Гөлүсə Баттал белəн бергəлəп иҗат ителде, – ди Милəүшə. – Аның белəн «Безнең җыр» лабораториясəндə танышкан идек. «Синсез яшəргə» дип аталган беренче җырыбыз махсус Эльза Заярига атап язылды. Җырны иҗат иткəндə Эльзаны башкаручы буларак драматик амплуада күрдем. Ягъни шул шигърь юллары миндə аерым хислəр уятты, иҗади эзлəнүлəргə этəргəн илһам импульсы бирде.

Күптəн индə Казаным турында бер матур җыр язарга хыяллана идем. Бу хакта Гөлүсəгə дə əйттем. Шулай итеп икенче иҗат җимешебез – «Казан» җыры туды. Эльзаның ире Артур Исламов, җырны ошатып, дуэт итеп яздырырга тəкъдим итте. Хəзер индə бу җырны əлеге дуэт башкаруында ғына ишетеп

Милəүшə ХƏЙРУЛЛИНА – Н. Җиһанов
исемендəгə Казан дəүлəт консерваториясə
аспиранты, күпсанлы халыкара һəм
Бөтөнроссия конкурслар лауреаты,
композитор, педагог һəм пианист

була төслə, бик отышлы килеп чыкты ул! Шулай итеп, «Казан» җыры аша без Артур Исламов белəн дə таныштык. Артур безнең алга янə бер иҗади бирем куйды. Шулай итеп «Кем идек» җыры туды.

Искиткеч талантлы кешелəр белəн таныштырып торганы өчен тормышыма бик рəхмəтлемен. Алар иҗатымны баета, илһамлы мизгеллəр бүлəк итə. Бу ел яңа җырларга, иҗади ачышларга бай булды. Килəчəктə дə бергəлəп иҗат итəргə насыйп булсын!



Мəдəният
«СОКЛАНДЫРДЫЛАР-2020»



УМКА

Фото: www.pixabay.com

Асия
ЮНЫСОВА

Ятимнәр йортына Индираны ике атна элек кенә китерделәр. Сәрхуш әнисеннән йолкып алганнан бирле кыз беркем белән дә сөйләшми. Әмма үзе ятимнәр йортындагы тормыш ағышын каш астыннан гына күзәтә. Бала түзеп булмаслык шартларда да түзәргә, яраклашырга күнеккән булырга охшап тора. Әйе, ул әлегә күзәтә. Кемнең – аңа, аның кемгә көче житәрен чамалап утыра. Тормыш аның өчен – туган көнөннән алып көрәш мәйданы. Ул берәүдән дә рәхим-шәфкать көтми, ахрысы.

Ялгыша бала. Үзе кебек мәхрүмлекләр татыган сабыйлар арасында да сабыйлык сафлыгын югалтмаганнар очрап тора ул. Әнә шуларның берсе Индирага якын ук килеп баскан да кызы күзәтә. Күзәтеп арыгач, тел очындагы соравын ишеттереп әйтеп куйды: «Исемен бармы синен? – Жавап ала алмагач, якын ук килеп, кызың чөченнән сыйпап алды. – Син матур! Киemen дә матур».

Киеме матур шул. Кичә бер апа белән абый килгәннәр иде. Шулар ак йомшак кофта кидереп киттеләр. Индира кофтаны яратты. Кигәннән бирле салмый. Әле дә ак кофтасыннан: аякларын тездән генә бөкләп, йомран кебек утырып тора. Шулай селкенмичә чүмәшеп утыргач, чыннан да йомранга охшап тора бугай ул. Тик моны кыз үзе белми. Йомран күргәне бармыни аның. Ул яшәгән өйдә телевизор-фәлән, китап-мазар юк иде. Индира урман барын белә – әнисе аны жиләк жыярга ияртеп йөртә иде. Жиләк сатып ипи ала торган-

нар иде. Ипидән калганына – аракы...

«Киемең матур» дигән малай кабат әйләнәп килде. Кабат кызга текәлде. Йә, ни кирәк инде аңа? Берни дә кирәкми икән. «Син үзең дә матур», диясе генә килгән икән. Индира үзенең алтын чәчле, зәңгәр күзле матур кыз икән белми. Аңа бу хакта әйткән кеше булмады. Ә менә малай белә икән. Әнә бит күзен ала алмый: «Син Умкага охшаган!»

Умка! Акыллы дигән сүз бугай инде ул умка.

– Умка кем ул? – Кызның теле ачылды.

– Бозлар арасында яшәүче ак аю баласы. Белми идеңме әллә?

– Ә аны әйтсәң икән. –

«Белмим», димәде. Әмма шул көннән Умка турында гына уйлый башлады. Ул – Умка! Бозлар арасында озак яшәде ул. Тик үзенең ак аю баласы булуын бүген генә белде.

Тиздән Яңа ел житәсе икән. «Кыш бабайга хатлар языгыз. Сизгә нинди бүләк алып киләсен белмичә йөдәп йөрмәсен», – диде тәрбияче апа. Ятимнәр йортындагы балалар сөенә-сөенә хат язарга керештеләр.

Рәмзия эш белән Казанга килгән жиреннән базарга да кереп чыкты. Хи-и, монда хикмәт икән! Яңа ел алды сәүдәсә гөрли. Өй түренә кайтып басасы чыршыларның кайсын туен көткән кәләш сыман бастырып куйганнар. Кайсыларын, шпагат белән кат-кат урап, бәбәй кимәләндә тезеп салганнар. Халык ала. Шул чыршылар белән кешеләрнең өйләренә бәйрәм кайта. Чыршы кайткан өйләрдәге балалар өчен шатлык булып керә инде бу урман кызлары.

Их, Рәмзиянең дә болын кебек өе чыршы тирәли әйлән-бәйлән әйләнер өчен бер дигән, иркен дә бит. Чыршыга сөенер сабың булмагач, чыршы бизәүнең кызыгы юк шул. Төшләрендә күрәп йөдәгән кызы була алмады хатын. Шуңа күрә гомере дә заяга уза кебек тоела үзенә. Бәйрәм саен гына түгел, һәр ял саен диярлек туган-тумачасы килеп тора инде өенә.

Әле алар дөньяда Кыш бабай дигән мәрхәмәтле бабай барлыгына ЧЫН КҮҢЕЛДӘН ЫШАНА БЕЛӘЛӘР ИДЕ.

Шуларны көйләп, үзе бәйрәм итү түгел, эш атнасыннан соң ял да итми кала торган иде. Быел, соңлап кына дигәндәй, тиң яры белән кавышкач, кызылы булу хыялы тагын уялды. Хыялын сөйгән яры белән дә уртаклашты. Тик яше олыгаеп китте шул инде Рәмзиянең. Үзе тапкан нарасыен кулга алулар насып булмастыр инде. Хәләле дә аңлый моны. Әмма чын ирләрчә төвәккәл дә соң инде үзе. Бер көнне әйтә бу: «Әйдә, бер жиргә кереп чыгыйк әле, – ди. – Анда сине кызың көтеп тормый микән?!»

Ятимнәр йортының ишегеннән атлап керүгә Рәмзиянең тез буыннары йомшап китте. Ничек моңарчы уйламаган ул бу хакта? Ничәмәничә бала ана назына тилмереп яши икән ләбаса!

Хәләле ымлап кына бер кыз балага ишарәләде: «Синең төшләреңдә кергән кыз шул түгелме, янәсе?» Рәмзия үзе дә шул баланы аерымлап алган иде.

Бала янына буш кул белән якын киләсе түгел, дип, бик матур ак кофта, тәмле конфетлар чыгып алдылар да кабат әйләнәп керделәр. Индира – шул үзе, хыялдагы кыз иде. Кофтага шатланды кебек, конфетларны ашыгып-ашыгып яшереп куйды. «Безгә кунакка барасыңмы?» – дигән сүзләре һавада эленеп калды. «Безнең кыз буласың киләме?» – дип сорарга иртәрәк иде әле.

Инде менә Рәмзия белән Кәрам, зур йомышлы кешеләр кебек, Яңа ел алды ыгы-зыгысына чумган Казан кибетләрендә йөриләр. Каян гына табасы икән ул ак аю баласын. Зуры кирәк икән бит әле кызга! Аларның бик тә иркә, бик тә кадерле булачак кызларына! Йөри торгач, түшенә йөрәк чигелгән ак аю табылды бит тәки. Зурысы. Йөрәк сурәте дә нәкъ урынында кебек

тоелды. Йөрәк эше йөртә бит инде аларны да. Өй түренә зур чыршы куясы гына калды. Хәзер инде Яңа ел мәшәкате Рәмзия белән Кәрамга бик ямьле мәшәкат булып тоела башлаган иде. Чыршы бәйрәменә барлык туган-тумачаны бала-чагалары белән жыйрлар, һәрбарчасына Кыш бабай бүләге әзерләп, чыршы төбенә тезеп куярлар. Өй түрендә ялтыр уенчыклар белән бизәлгән чыршы басып торыр. Кәрам Кыш бабай булып киенер, Рәмзия үзе Кар кызына әйләнер.

Шулай булды да. Тиздән кадерле кызларына әйләнәчәк Индираны алар бизәклә чанага утыртып алып кайттылар. Кайтуга, Кар кызыныкы сыман ак күлмәк кидереп куйдылар. Кызның зәңгәр күзләрендә чыршы уенчыкларыннан чагылган нурлар кабынды. Ниһаять, бала кыска гомерендә беренче мәртәбә чын бәйрәм уртасында калды. Яшел ылыс, алтын мандариннар исе аңкыган дөнья бик гүзәл икән ул! Кинәт кыз Умканы күрәп алды. Кыш бабай аның бу йортка кунакка киләсен кайдан белде икән соң? Әллә монда тылсым ияләре яши микән? Ләкин ул әле уйлаганын әйтерлек халәттә түгел иде. Аның күңел тышауларын чишәр өчен яңа әти-әнисенә байтак тылсым серләрен өйрәнергә туры киләчәк иде әле.

Чыр-чу килеп уйнап йөргән, бүләк барлаган бала-чага бер дә ялыктырмый икән ул. Сабылар шатлыгы татлы шатлык була икән. Араларында үзеңнеке дә булганга күрә инде ул.

Инде менә дистә елдан артык Умка – Индираның иң яраткан сердәше. «Минем Кыш бабайдан бүләккә ак аю баласы көткәнемне кайдан белдегез?» – дип бер дә сораганы булмады. Яңа ел сәре булып калды ул.

ГАИЛӘНЕ ЮМОР САКЛЫЙ



Əsxət – җырчы, фитнес-тренер;
гаилә стажы – 20 ел;
балалары – Лилия, Эльвина,
Ләйсән, Әмирхан;
оныгы – София.

Ир-ат һәм хатын-кыз. Бер үк Галәмгә без бит очраклы гына элэкмәгән... Шулай булгач, нигә соң бер-беребезне күп вакыт аңламыйбыз? Гамәлләребезне, теге яки бу адымыбызны, әйткән сүzlәребезне... Үзара тартылуны «җиңеп», арага каршылыклар керә дә куя...

Ә ир-атлар үзләре бу хакта ни уйлый икән? Сүзне аларга бирик әле.

1 Иң элек хатын-кызның сез нәрсәсенә игътибар итәсез: киemenә, буй-сынына, күзләренә, чәченә...

– Чибәр, зифа буйлы, үзен-үзе карап йөргән, матур киенгән хатын-кызга карамый булмый. Күзләр шуның өчен бирелгән. Әмма йөрәккә үтеп керер өчен бу гына җитми. Кешенең күңеле матур булсын. Моны белү өчен биш минут сөйләшеп алу да җитә. Аннан күзләренә карыйм. Майланып, янып торган күзләренә яратмыйм. Күзләр тыныч икән, тормышы да тыныч кына ага дигән сүз. Андыйлар белән аралашу да рәхәт. Бите ясалган хатын-кызларның күңеле дә ясалма, алар белән нәрсә турында сөйләшмәк кирәк?!

2 Хатын-кызның кайсы сыйфатларын гафу итәргә була?

– Бөтен нәрсәне гафу итәсең, чөнки яратасың. Ошамаган сыйфатлар турында сөйләшеп була, зирәк хатын-кыз нәтиҗә ясамый калмый. Беребез дә идеаль түгел.

3 Ә нәрсә өчен бик якин хатын-кызны да гафу итмәс идегез?

– Берсүзсез, хыянәт! Хатын-кыз хыянәте бик куркыныч. Ужымга чыгып керүче ирләр күп. Әмма алар барып кайталар да, оныталар. Ә хатын-кызныкы башка. Алар бөтен җаны белән хыянәт итә. Шуңа да аны гафу итеп булмый. Мин уздым хыянәтне. Нәрсә икән беләм. Моны беркемгә дә теләмим. Аллам сакласын! Агуга тиң ул. Ир-ат өчен моннан да көчле психологик яра юк дип уйлыйм. Бар да асты-өскә килә: дөнья да, мөнәсәбәтләр дә, хәтта үзең дә. Бер нәрсә дә күрмисең, ишетмисең, ашамыйсың, кислород җитми. Бөтен нәрсәгә әзерсең. Ул ирне бәрәп үтерү дә берни тормый кебек.

4 Хатын-кызлар икегә бүленә: ир-атны илһамландыручы алиһәләр һәм өйдә аның өчен комфорт тудыручы хуҗабикәләр. Сөзгә аның кайсы якынрак?

– Икесе дә якин. Хатын рухландырып торсын инде ул. Аның хуҗабикә генә булуы кызыксыз булыр иде. Өңдә ашарга пешкән, ди, әмма хатының белән сөйләшер сүз юк, чөнки ул дөньядан артта калган, бернинди дөньяви тренд белән кызыксынмый. Андый хатын белән яши алмас идем. Ашауга гына бәйләнмәгән бит ул тормыш. Хатын хисләнде-

реп тора икән, таулар күчерергә әзермен. Нигә яшереп торырга, дөньяны ир-ат кулы белән хатын-кызлар идарә итә. Алар сүзе белән сугышлар да чыга. Бөтенбез дә рухландыручы хатын-кыз авызына карап яшибез.

5 Ир кеше өчен аның хатыны дус та була аламы?

– Әлбәттә. Минем өчен хатыным Айгөл дус та, туган да, хатын да, сөяргә дә. Аның белән теләсә нинди темага сөйләшә алабыз. Танышларым күп, аралашырга бик яратам, әмма дусларым юк. Беркемне дә үземә якин китермим. Бәйле булырга яратмыйм. Кешеләргә ышанмыйм. Якин кеше сиңа бервакытта да начарлык теләми. Ә дус бүген бар, иртәгә юк... Бу – мин-минлек түгел. (Уйланып.) Балачактан шулай. Ә якин танышларым барысы да шәп кешеләр! Миңа алар белән ерактан торып аралашу уңайлырак.

6 Хатыныгызга ничек тәкъдим ясаганыгызны хәтерлисезме?

– Айгөлне беренче тапкыр дуслар белән бер эшмәкәргә кунакка баргач күрдем. Түгәрәк кысалы күзлек кигән, тыныч кына йөргән үсмер кызга карап: «Бу кызга өйләнер идем», – дип уйлап куйган идем. Сигез елдан соң Казанда шул дусларым белән төнге клубка баргач, Айгөл белән тагын очраштык. Танымадым. Үсмердән бик чибәр кызга әйләнгән. Урта танышларыбыз гына Айгөлнең кем икәннен исемә төшерде. Кич буге рәхәтләнеп биедек. Аннан бергәләп дусларны кунакханәгә илттек. Айгөлгә әйтәм: «Минем зур караватым бар. Әйдә миңа», – дим. Ул: «Юк, мин үз караватымны яратам. Әйдә генә йоклыйм», – ди. Аптырап киттем. Миңа бер кызның да каршы килгәне юк иде. «И Аллам, әле бозылмаган кызлар бар икән», – дип, шатлана-шатлана өенә илтеп куйдым. Әгәр ул төнне миңа килгән булса, безнең аралашу шуның белән тәмамланыр иде. Икенче көнне пейджерына (ул заманда кәрәзле телефоннар юк иде әле) хәлен белешеп хәбәр җибәрдем. «Итле белән пешерәм. 15 минуттан килсәгез, өлгерерсез», – дигән җавап килде. Өйдән өч минутта җыенып чыгып киттем. Аның фатир ишегендәге кыңгырауга басканда 15 минут узмаган иде әле. Очрашып йөргәннән соң бергә яши башладык. Аерылган идем ул вакытта, кабат законлы тормыш

башларга курыктым, яралар да төзәлмәгән иде бугай. Айгөлле тормыш бөтенләй башкача иде. Өмә жылы кертте ул. Үкенечем: матур итеп тәкъдим ясамадым. Йөзекне алып кайттым да кулына тоттырдым. Ул вакытта кыргый жәнлек кебек идем, романтика бөтенләй юк. Хәзер генә кино карасам да елыйм, Айгөл жебетте. (Көлә.)

7 Ир кеше хатын итеп әнисенә охшаган кызны сайлай диләр, шулаймы?

– Ул хакта уйлаганым булмады. Әмма бик яхшы белә идем: хатыным дөньяда бердәнбер булачак. Хәзер улыма да әйтәм: «Үскәч, әниең кебек бик яхшы күңелле, нәфис хатын ал», – дим. Моңы чын күңелемнән телим!

8 Хатыннары ирләрәннән күбрәк мал тапкан гаиләләр бар. Ир кеше бу очракта үзен ничек тотарга тиеш?

– Карьера дип тырышкан, йә бизнес алып барган хатыннары турында сүз барадыр. Уйлап карагыз: хатын-кыз күп акча эшли икән, димәк, тәүлек дәвамында эш турында уйларга мәжбүр, аның гаиләгә, балага, иренә, көнкүрешкә вакыты калмый. Айгөлнең дә күбрәк эшләгән вакытлары булды. Өйдә тынычлык, ямь булсын, хатыным һәрвакыт елмаеп торсын, эштән алжып кайтмасын. Гап-гади гадәти тормыш ошый миңа.

9 Гашыйк булуын хатын-кыз башлап үзе белдерүгә ничек карыйсыз?

– Моңың бер начарлыгын да күрмим. Төрле кешеләр бар бит дөньяда. Аңлату гына түгел, мәхәббәтне тоярга да кирәк бит әле. Миңа беренче булып мәхәббәт аңлатканнары булмады үзе. Гомумән, мәхәббәткә ышанмый идем. Айгөл белән яши-яши генә аның нинди көчле хис икәннән белдем. Балабыз тугач, таныш булмаган хис урап алганын аңладым: канатлар үсә, ул кешене күрүгә эчке импульслар уйный башлый. Мәхәббәт йомгагы елдан-ел зурая гына.

10 Хатын-кызларны ир-атларда иң беренче чиратта нәрсә жәлеп итә дип санысыз?

– Үзенә ышанган ир-атны бер хатын-кыз да игътибарсыз калдырмый. Күз алдыгызга китергез: горур гәүдә, карашы – аяк астына түгел, ачык һәм еракка төбәлгән, жиңел, тыныч кына атлый. Әлбәттә, аңа карыйлар.

11 Хатын-кызларның үзегезнең кайсы якларыгызга игътибар итүне көтәсез?

– Игътибарсыз калмаганым шикләнгәнәм булмады. (Рәхәтләнеп көлә.) Бицепсларымны күрсеннәр иде дигән уйны башыма да китермим. Үземә ошыйм, комфортлы хис итәм, нигә миңа кемнәрдәр игътибары?!

12 Ир-атны артык чибәр һәм көчле хатын-кызлар куркыта, диләр. Бу, чынлап та, шулаймы?

– Юк, куркытмый. Хатын-кызда әлегә ике сыйфат та булса, кайф инде ул! Минем Айгөл чибәр дә, акыллы да, бер грамм да куркытмый (Рәхәтләнеп көлә.)

13 Ир-ат белән хатын-кыз икесе ике галәмнән икәнә билгеле инде. Кайчакларда аларның бер-берсен аңламаулары шуннан килеп чыга да. Хатын-кызның нигә нәкъ менә шулай эшләгәнән үзегез аңламаган берәр очракны искә төшергез әле.

Яши башлаганда үпкәләп елап ушларны ала иде. (Көлә.) Гаебемне аңламыйм, аннан сорыйм, ә ул: «Үзеңнең башыңа килмәсә, минем әйтүдән ни файда», – ди иде.

Хәзер алай үпкәләүләр бетте инде. Хатын-кызның нидер әйтеп бетермәвен аңламыйм. Әйтмичә, эченә үпкәсен жыеп йөргәннәрне кабул итә алмыйм. Үзем ни уйласам, шуны әйткәнгәдер, мөгаен. Турысын әйтәм дә салам. Миңа да турысын әйтергә кирәк. Ирләр, хатын-кызлар кебек, юк кына әйберне дә уйлап, анализлап йөрми.

14 Шундый очракны күзаллык әле: сез ачыгып, арып-талып эштән кайтып керәсез, ә өйдә ашарга пешмәгән. Хатыныгыз, арыдым дип, диванда кырын ятып тора.

Сез нишлисез инде? Кафега чыгып китәсез яки пиццага заказ бирәсез? Тиз генә үзегез берәр нәрсә пешерәсез?

– Эшләп алжыган икән, сүз юк. Үзем пешерәм.

Мин йомырка тәбәсен шундый тәмле пешерәм, аны бөтенесе ашачак. (Көлә.) Эшсезлектән арып иркәләнеп ятса, ачу чыгар иде. Андый хатын белән яши дә алмас идем.

15 Сер түгел, берәр жиргә жыена башласак, без, хатын-кызлар, соңга калучан. Бу сезнең ачуны китерәме?

Китерә икән, бу хәл белән ничек көрәшәсез?

– Ачу ничек кенә кайный әле! Үзем дә соңга калырга яратмыйм! Көтәргә дә яратмыйм. Беркөнне театрга жыендык. Спектакль кичке жидедә башлана. Алтынчы яртыга киенеп куйган идем инде. Айгөл киенү түгел, бизәнә дә башламаган. Безнең өйдә юмор күп бит. «Син кая жыендың?» – ди, көлә-көлә. «Театрга, син соңга каласың», – дим. Көлештек шулай. Ул әзерләнгән, мин өй буйлап әрле-бирле йөрм. Йөрдем-йөрдем дә, машинага чыгып утырдым. Музыка тыңладым. Көтеп ялыккач, тагын нервландым. Кычкырта башладым. Ул көлә-көлә машинага чыгып утырды да: «Нәрсә кычкыртасың, тик кенә утыра белми-сеңме әллә?» – ди. Мин дә көлеп җавап бирдем. Шуның белән бөтен ачулар онытылды. Әгәр мин мыр-мыр килсәм, ул җавап бирсә, тигез жирдә тавыш чыгарга мөмкин иде. Икебезнең дә юмор хисле булуыбыз коткара. Гомумән, юмор күпмедер күләмдә гаиләне саклай ул!

16 Хатын-кызлар еш кына... бүләк сайлауда ялгыша: ир-атка ошамастай бүләк бирә. Сез алган бүләкләрнең иң ошаганы һәм ошамаганы?

– Әби белән икебез дә Укчы йолдызлыгында туганбыз. Бүләк бирә белмибез. Әби дә өстәлгә акча китереп куя да китә. «И әби, мин сине аңлыйм», – дим. Бүләк ала башласам, моңысын ошатмас, тегесен очсыз дияр дип шикләнә башлыйм. Шуңа күрә акчалата бирәм. Киёмнәрен, бриллиантларын үзе сайласын. Ә Айгөлнең 20 ел бергә яшәү дәверендә ошамаган бүләк биргәнә булмады. Бөтенләй! Бу игътибарлылык инде. «Ничек син шундый кирәкле бүләкләр генә бирәсең соң?» – дип сорыйм кайчак. «Кешене аңларга кирәк», – ди. Ул, күрәсең, «Эх, бу әйбер кирәк!» дип әйткәнне хәтеренә салып куя, ә минем бер колактан керә, икенчесеннән чыгып китә ул. Айгөл бик күп бүләкләр бирде, әмма беренче бүләге истә калган. Ул вакытта бергә яшәми дә идек әле. Фатир ачкычларым, тарау йөрөп, чалбар кесәсен тишә иде. Бу хакта әйткәнәм булгандыр, күрәсең. Туган көнемә күннән эшләнгән ачкыч савыты бүләк итте. Шаккаттым. Иң кирәк әйбер бит ул! Каян белгән икән дип уйладым. Ул вакыттан күпме еллар узган, ачкыч савыты искереп бетте, әмма ыргытмадым. Шкафта саклана ул. Минем өчен иң кадерле һәм кәттә бүләк!





«Балагызның гемоглобины төшөп киткән». Табибтан бу сүзләрне күп кенә эти-
әниләргә иштергә туры киләдер, мөгаен. Югыйсә баланың туклануын да начар
дип әйтеп булмый, ә менә анемия күзәтелә. Моның сәбәпләре һәм кисәтү юллары
хакында Республика балалар клиник хастаханәсенең 3 нче поликлиника табибы,
КДМУның госпиталь педиатрия кафедрасының ординаторы Мария ПЕТРОВА белән
сөйләшәбез.

АНЕМИЯ НИЛЕКТЭН БУЛА?


Анемия, ягъни азканлылык – кан күләме берәмлегендә гемоглобин һәм эритроцитлар концентрациясенәң кимүе ул. Аның бер сәбәбе – үз яшәү дәверендә эритроцитларның төрлечә зарарлануы, «ватылуы». Бу зарарлану нәселдән дә булырга мөмкин, яши-яши дә барлыкка килүе ихтимал. Азканлылыкның төрләре күп. Балаларда исә тимер кытлыгы белән бәйле булганы ешрак очрый.

Диагноз баланың кан анализында эритроцитлар һәм гемоглобин күләменә карап билгеләнә. Аның нормасы төрле яшътә төрлечә, шуңа да төгәл диагнозны бары табиб кына куя ала. Эритроцитлар һәм гемоглобинның кимүе организмда тимер кытлыгының зур булуын һәм организм әлегә микроэлементның житмәвен үзлегеннән генә компенсацияли алмавын күрсәтә. Диагнозны мөмкин кадәр иртәрәк билгеләр өчен башка төрле анализлар да алынырга тиеш.

Дәва билгеләр алдыннан анемиянең нилектән килеп чыгуын ачыклау мөһим. Тимер житмәү аркасында барлыкка килгән очракта тимер препаратлары билгеләнә. Әлеге төр анемияне бары диета ярдәмендә генә дэвалавы мөмкин түгел. Дару препаратларын табиб билгели, бэләкәй балаларга аның сироп рәвешендәгесен бирү уңай. Тимер тозлары препаратлары ашарга бер сэгать кала кулланыла. Аны аскорбин һәм фолий кислота-сына бай продуктлар белән берләштереп кабул итәргә мөмкин, чөнки бу кислоталар тимернең яхшырак үзләштерелүенә булыша. Ә менә чәй, кофе, сөт һәм сөт продуктлары, кальцийга бай ризыклар, киресенчә, тимернең үзләштерелүен тоткарларга сәләтле. Тимер препаратларын кабул итүне тиешле күрсәткечләргә ирешкәннән соң да берникадәр вакыт туктатмаса кирәк, кандагы тимер депосын житәрлек тулыландыру мөһим.

Балада анемия булмасын өчен:

- рационада терлек һәм кош ите, терлек бавыры;
- балык һәм диңгез продуктлары;
- йомырка;
- карабодай, солы, арпа, арыш, бодай көрпәсе;
- кызыл чөгендер, шпинат, брокколи, спаржа, кукуруза, фасоль, ясмык, борчак;
- чикләвек һәм көнбагыш;
- каражымеш, күрәгә, йөзем, инжир булсын.



Бу мөһим:

Азканлылыкның онкологиягә ките-
рүен раслаган мәгълүматлар юк.
Әмма анемия озакка сузылса, орга-
низмда хроник гипоксия башланыр-
га, организмның чирләргә каршы
торучанлыгы кимергә мөмкин. Ти-
мер кытлыгыннан барлыкка килгән
анемияне кисәтү өчен тимер препа-
ратларын табиб киңәше белән про-
филактик дозада кабул итәргә була.



Тимер житмәүгә бәйле анемиянең сәбәпләре

- организмга тимер микроэлементының жітەرлек кәрмәве (тиешенчә тукланмау, ашказаны-эчәк трактында тимернең тиешенчә үзләштерелмәве);
- организмның тимерне кирәгеннән артыграк куллануы (ялкынсыну процесслары, суалчаннар һәм паразитлар белән зарарлану аркасында);
- тимернең организмнан читкә чыгарылуы (кан югалту, ашказаны-эчәк тракты жәрәхәте).

Анемиянең билгеләре

- тән тиресенең һәм тәндәге лайлалы тышчаларның аксыллыгы;
- чәчләр, тырнакларның тиз сынуы, тән тиресенең корылыгы;
- баланың хәлсезлеге, тиз аруы;
- ризык үзгәләве – ком, акбур, туфрак ашавы;
- ис тою үзгәрү – буяу, ацетон исләренә тартылуы;
- баланың күз аллары караңгыланудан зарлануы;
- бала кайчак аңын да югалтырга мөмкин.



Без тормыштагы 80 процент мәгълүматны күзләр аша алабыз. Һәр көнне кояш яктысын, күкнең зәңгәрлеген, җиһанның матурлыгын күрер өчен күзләребезнең сәламәт булуы кирәк. Югары категорияле табиб-офтальмолог, Республика клиник күз авырулары хастаханәсенең глаукома кабинеты мөдире, Россия глаукома җәмгыяте әгъзасы Ольга ЗВЕРЕВА белән җитди күз авыруы – глаукома турында сөйләшәбез.

ГЛАУКОМА СИЗДЕРМИ КИЛӘ

Глаукома – күрү нервларының хроник һәм акрынлап көчәя баручы атрофиясе. Ул – социаль әһәмияткә ия чирләрнең берсе, Россиядә күз белән бәйлә инвалидлык алу очракларының күбесе нәкъ менә шуның аркасында. Авыручыларның уртача яше 55–60 тирәсе. 25–30 яшьлек кешеләрдә дә очрагга мөмкин, монысы инде тумыштан килгән аномалияләр белән бәйлә.

Глаукома белән авыручы пациентның күрү сәләтен саклап калуның бердәнбер юлы – чирне башлангыч стадиядә үк ачыклау. Тик аның мөмкинлегенә дә шунда – ул чорда әле бернинди дә билгеләре булмый. Аны гадәти поликлиникада ачыклавы да кыен, чөнки төп фактор саналган күз эчендәге югары басым баштагы чорда әле даими түгел. Табибка килгән көнне ул нормада да булырга мөмкин, ә күрү нервларында ниндидер үзгәрешләр әлегә сизелми. Алар чир инде зуррак стадияләргә күчкәч кенә барлыкка килә башлый, ә бу – якинча 10–15 ел дигән сүз. Менә шушында диссонанс килеп чыга да инде: пациент күзләреннән зарланмый, күрүе яхшы, симптомнар юк, ләкин аны нәкъ менә хәзер, күпчелек нерв җепселләренә зыян

килгәнчә үк дөвәлий башларга кирәк. Вакыт барган саен, әлегә җепселләр эшчәнлеген югалтчак. Күзнең күрү сәләте начарлану глаукоманың төп билгесе түгел, чөнки күзнең үткенлегенң соңгы стадиягә кадәр сакланырга мөмкин. Безнең организм шулай җайлашкан: бер күз күрмәсә, аны икенче күз тулыландыра. Глаукома вакытында күрү кырлары тарая башлый, ләкин кеше үзе аны берничек тә сизми. Зуррак стадияләрдә күздә буш таплар – скотомалар барлыкка килә. Ләкин башмие ул тапларны үзе тулыландырырга сәләтле, һәм кеше үз алдындагы предметны тулаем күрә кебек тоела.

Глаукоманы тулысынча дөвәләү әлегә мөмкин түгел. Әмма күзнең эчке басымын нормада тотарга булышучы дөвә методлары чирне озак вакытка тоткарларга мөмкинлек бирә. Диагноз вакытында куелса һәм пациент табибның киңәшләрен тулысынча үтсә, 90% очракта дөвәләуның нәтижәсе була. Пациент һәм табиб үзара партнерлар булганда гына уңышка ирешү мөмкин. Чөнки әлегә чир еллар дөвәмында табиб күзәтүендә булуны таләп итә. Кайбер очракта лазер яки хирургик дөвә методлары да билгеләнә.

Билгеләре юк дисәк тә:

- күзләрнең авыртуы һәм бу авыртуның маңгайга күчүе;
- күзгә чүп кергән кебек тоелу;
- күз алмасының коры булуы;
- күзлекне ешрак алмаштырырга ихтыяж туып тору (ярты елдан да ешрак);
- күзнең күрү сәләте начарлану;
- күздә буш таплар – скотомалар барлыкка килү сагайтырга тиеш.

Белеп тору кирәк:

- глаукоманың көчәюенә китерүче төп фактор – күз эчендәге басымның артуы;
- күз алмасындагы сыекчаның чыгу юллары тараюы һәм чүпләнүе басымның артуына йогынты ясый;
- күз эчендәге басымның артуы күзәнәкләрнең иртә картаюына китерә;
- төп рольне нәселдәнлек уйный;
- глаукома – күпфакторлы чир;
- диагноздан куркырга кирәкми, башлангыч стадияләрдә ачыкланган очракта аны тоткарларга мөмкин.



Табиб киңәш итә:

- организмның иртә картаюын кисәтү ул – глаукоманы да кисәтү;
- актив тормыш рәвеше алып бару;
- күзләргә гимнастика ясау;
- дөрес туклану, яшел һәм сары төстәге яшелчә, җиләк-җимешләрне күбрәк куллану;
- гәүдәнең авырлыгын нормада тоту;
- физик активлык;
- күзләр эшләргә тиеш, ягъни күзләргә көч килмәсен дип, уку, телевизор карау, бәйләү, чигү кебек эшләрдән баш тартмагыз;
- глаукоманың югары стадияләрендә машина йөртүдән тыелу хәерле.



Урамда нинди генә салкын жылләр уйнамасын, буран тузынмасын – Яңа ел көтелмәгән шатлыктар, могжизалар, гаилә жылысы белән уза торган, бер-береңне бүләкләр белән сөендерә торган күңелле бәйрәм ул! Иң мөһиме: бәйрәмгә дәрәс итеп алдан әзерләнү генә кирәк. Туасы ел Кытай календаре буенча – Ак металлы Үгез елы. Зәвыклы табак-савыты, металл төсөндәге чыршы шарлары, бантлар, кипкән чәчәк-үләннәрдән кул эшләнмәләре, икебаналар куеп, мөмкин кадәр табигый чималдан эшләнгән декор бизәкләр белән өйне бизәп, Яңа елны каршылау – Үгез елын зур әзерлек белән көтеп алу дигәнне аңлата, һәм бу ел инде сезне, һичшиксез, яхшы хәбәрләре, уңай үзгәрешләре белән генә сөендерер! Тәрәзләрдән чыршы утлары җемелдәп күренә, чыршы уенчыклары хәрәкәткә килә, бүләкләр исемлеге төзелә торган күңелле вакыт бу! Өстәлдә – хуш исле әфлисун, мандарин, дарчин, канәфер салып пешерелгән чәй туңып кайтканнан соң тәнне жылыта, кәефләрне күтәрә. Телевизорны ачкан саен, «Ирония судьбы или, С легким паром!», «Карнавальная ночь», «Ёлки» фильмнарының таныш көйләре җанны иркәли...



Ә бездә –
Яңа ел!

Раилә
ХӘЯЛИЕВА

Бүген без кунакка Казанның Азат Аббасов урамында яшәүче
Алсу ИБРАһИМОВА гаиләсенә барабыз. Ул безгә өйдә гади һәм
матур итеп ничек Яңа ел рухы тудыру турында сөйләр.

Без килгәндә өйнең хужабикәсе Алсу, кызлары Мәдинә һәм Амелия мәш килеп чыршы бизиләр иде. Кызлар чыршы уенчыклары белән мәш килгән арада, Алсу өй бизәү серләре, үзләренең яңа ел йолалары белән таныштырды.

– Минем өчен Яңа ел ул иң якин, кадерле кешеләр белән уздыра торган гаилә бәйрәме. Үзебезнең өйгә кунаклар чакырырга, матур итеп өстәл әзерләргә яратам. Өйне бизәү өчен базардан яшел чыршы ботаклары алып кайтабыз. Аларны вазага гына утыртып куйсаң да, өйгә хуш ис, Яңа ел яме биреп торачак. Мәшәкәтле булса да, өй бизәүгә балаларны да тартам. Алар һәрнәрсәдә мөгҗиза, матурлык күрә белә, ә син дөньяга алар күзә аша карый башлыйсың.

Балалар бүлмәсе

Бизәү өлешенә керешкәнче беренче эш итеп уенчыкларны, төрле ялтыравык бизәкләрне барлап куярга кирәк. Алар бер-берсен тулыландырып, үзенә күрә мәгънәви композиция килеп чыкса әйбәт булачак. Балалар бүлмәсен бизәгәндә, тәрәзәгә бергәләп бизәкләр төшерергә яки кәгазьдән төрле формалар кисеп, гирляндалар ясарга була. Бу бүлмәгә мөмкин кадәр табигый чималдан ясалган декор куллану әйбәт.

Эмма артык декор, купшылык балаларга комачауларга да мөмкин, шуңа күрә иң әйбәтә – үзләре ясаган бизәкләр һәм матур гирляндлар. Кая гына элсәң дә, гирляндлар аерым бер тылсымлы халәт тудыра.



Аш бүлмәсе

Бәйрәмгә әзерләнгәндә иң зур игътибарны аш бүлмәсенә бирәбез, чөнки күп вакытыбызны биредә уздырабыз. Диварларга Кыш бабай рәсеме төшкән бизәкләр, гирляндлар эләбез.

Яңа ел өстәлөндәгә бизәкләр ак, кызыл, яшел төсләрдән торырга тиеш кебек. Жете төсләр белән бәйрәм рухы да арта. Без исә һәрвакыт шәмнәр куябыз. Сәгать төнгә 12 не сукканда, теләкләр теләп, аларны сүндерәбез. Бәйрәмдә дә, гадәти көннәрдә дә аш бүлмәсендәгә өстәлгә ак ашъяулык жәяргә яратам. Әнием аш-су әзерләргә өйрәтсә, кайнанамнан зәвык белән өстәл бизәргә өйрәндем. Ризыкны матур савытка салып, күзнә иркәли торган итеп бизәп тә бирсәң, ул тагын да тәмлерәк була! Өстәлдәгә салфеткалар белән кашык-чәнечкегә бәйләнгән ленталар төсө туры килергә тиеш. Тәлинкә араларына бәйрәм тематикасына багышланган салфеткалар куеп калдырабыз. Өстәл түрөнә дә яшел чыршы ботакларыннан композиция ясарга яратам. Бәйрәмне үз кулларың белән тудырсаң, тагын да кадерлерәк була ул!

Ишекләр

Яңа елга өй бизәгәндә ишекләргә игътибарсыз калдырмагыз! Безнең тормышка яңа энергия, яңа шатлык, үзгәрешләр, финанс ягыннан уңыш энергиясе – өй ишеге аша керә. Яңа

ел алдыннан кайбер халыклар ишек төпләрен махсус юп-чистартып та чыга икән. Аңа кибеттән алынган яки үзегез ясаган кышкы бизәкләр эләргә була. Ишек башына чыршы ботаклары, күркәләр дә куялар. Мин үзем яшел ботаклардан такыялар ясап, аларга жилем ярдәмендә кечкенә генә чыршы бизәкләре беркетеп, өйдәгә ишекләргә элөп чыгарга яратам.

Йолалар

Гаилә корган елыбызда чыршы алып, изге теләкләребезне теләп, аңа ике шар элөп куйдык. Беренче кызыбыз туган елны – өч яңа шар алдык. Хәзер инде без гаиләдә дүртәү. Һәр елны дүрт яңа чыршы уенчыгы ала-

быз, һәм һәркем үзенең теләкләрен әйтеп, үз уенчыгын чыршыга элө.

Безнең гаиләнең тагы бер йоласы: Яңа ел алдыннан дәү әниләребезгә куна кайтабыз. 31 көнне иртән торгач, һәркем чыршы астыннан бүләк ала, теләкләр укый, бәйрәм иртәсендә үк бер-беребезне менә шулай шатландырырга тырышабыз. Яңа елга якты хисләр белән керү – үзе бер ләззәт.

Һәр гаиләгә күңелле Яңа еллар, шатлык-куаныч, имин тормышлар телим! Онытмагыз, Яңа ел можжизасына ышансак та, бәйрәм рухын беренче чиратта без үзебез тудырабыз!

Идеяләр

■ Аяк киёмнәреннән калган тартмаларны ташламый торугың әйбәт булган! Аларны төрлө төслә күгазыләр белән тышлап, өстенә төслә тасмадан бант беркетеп, чыршы астына куярга була.

■ Кечкенә чыршыны фетрдан үзегез дә ясый аласыз. Чыршы уенчыгы урынына ябышкак бизәкләр, мишура кулланырга була. Аның каравы, балаларның үзләре бизәгән чыршысы өй түрөндә торачак!

■ Өйне эреми торган боз сөңгеләре белән дә бизәргә була. Моның өчен ак фильц тукуманы алып, кыекка эленгән боз сөңгеләре формасында кайчы белән кисеп чыгабыз. Кул астында булса, ялтыравык кар бөртекләре кадап чыгарга да була. Фильц урынына ак күгазы куллансагың да була.



Фото: Анна Арахамия

Яңа ел үрдәге



Беседа
студия творчества

Мастер-классы по всем видам рукоделия
Кулинарные мастер-классы
Товары для творчества
Флористика

РЕКЛАМА

г. Казань, ул. Мүштари, 2а
(843) 264-51-15, 236-40-64
www.studiobesedka.ru

г. Казань, ул. Абсалямова, 19
(843) 221-03-73

В f

Исе һәм төсә үк бәйрәм халәтенә туры килгән әфлисун һәм алма белән тутырылган үрдәк – Яңа ел табынына иң тәмле ризык булыр! Бәйрәм сыен танылган яшь жырчы, Башкортстанның Илеш районы Яркәй авылы егете Айдар РӘКЫЙПОВ эзерләп күрсәттә. Үрдәкне Айдарның әнисе Лидия ханым авыл болыннарында үстергән. Шуңа да ул искиткеч тәмле килеп чыкты!

Быел кытай календаре буенча Үгез елы булгач, өстәлгә ит ризыклары куймаска киңәш итәләр. Ә менә кош итен авыз итәргә ярый икән. Шуңа күрә алма, әфлисунлап тутырылган үрдәк килгән кунаклар өчен менә дигән үзенчәлекле сый булыр!

Кирәк

- үрдәк;
- 3–4 әчкелтем алма;
- 2 әфлисун;
- лимон;
- тоз, борыч;
- 3 аш кашыгы бал;
- 2 аш кашыгы сыек май;
- 3–4 тырнак сарымсак.



Эш барышы

- Үрдәкне әйбәтләп юабыз.
- Ярган урыныннан эчке майларын кисеп алабыз.
- Алма, әфлисун, лимонны юып, телемләп бүләбез. Тоз-борыч салып барысын бергә әйбәтләп бутыйбыз, эчлек әзерлибез.
- Үрдәкнең тышкы ягына сөртер өчен соус болай ясала: балга вак итеп турап сарымсак, 2–3 кашык жылы су (су урынына үзегез яраткан соусны кулланырга да була), тоз, борыч салып, әйбәтләп бутыйбыз.
- Әзер эчлекне үрдәккә тутырабыз, артык калган өлешен аерым савытка алып куябыз. Аның әле кирәге чыгачак!
- Гадәттә, каз-үрдәкне тутыргач, кырый-кырыйларын энә-жеп белән тегеп куялар. Без жайлырак ысул тәкъдим итәбез: жөйләү өчен теш чистарта торган агач таякчыкларны кулланабыз (рәсемдә күрсәтелгәнчә).
- Мичтә пешерә торган махсус савытка фольга жәябез. Үрдәкне куйганчы, башта артып калган эчлекне (алма, әфлисунны чиратлаштырып) түшибез. Үрдәк янып китмәсен өчен шулай эшләнә ул.
- Үрдәкнең тышына алдан әзерләп куелган соусны сөртәбез. Соус артык калса, эчлеккә салып жибәрәбез.
- Үрдәкне фольга белән әйбәтләп төрәбез.
- 200 градуска кадәр жылытылган мичкә пешерергә куябыз. Ике сәгатьтән үрдәк әзер була.
- Табынга чыгарганда үрдәкне анар төшләре һәм яшел тәмләткечләр белән бизибез.

Табыннар мул булсын!
Яңа еллар күңелле узсын!



Тиздән Яңа елның сихри төне җитәр. Ә аңа кадәр уңган хужабикәләр көне буе аш бүлмәсендә кайнашыр. «Оливье» салаты ясар, мичкә каз куеп җибәрер, тагын бер кат эскәтерне, табак-савытларын карап чыгар, күзгә күренмәгән вак-төяк эшләр дә җитәрлек... Бәйрәм өстәле янына арып-талып килеп утырмас өчен, бездән сезгә менә дигән киңәш. Бәйрәм табынына «Гудакен» фермер хужалыгында җитештерелгән хәләл сертификатлы сый-нигъмәтләрне алыгыз!

- «утка-табака», «цыплёнок-табака»;
- кош итеннән рулетлар, ысланган ит;
- пилмән, манты;
- купаты, шашлык;
- яңа суйган тавык, үрдәк, күркә, каз итләре;
- һәм башка төрле бик күп полуфабрикатлар.



Яңа елны мул табын артында каршылыйк!

магазин
Гудакен



gudaken



+7-903-305-77-88

Осиново Юбилейная, 37 б

РЕКЛАМА

Кучкар. Яңа елның беренче ае мәхәббәт мажараларына бай булып. Гаиләдә мөнәсәбәтләр жайланыр. Шәхси бизнес белән шөгыльләнүчеләр өчен дә уңышлы ай. Актив аралашулар, очрашулар чоры.

Үгезбозау. Яңа елны яңа максатлар куюдан башлагыз. Үгезбозауларны зур үзгәрешләр көтә: кемдер – имиджын, берәүләр тормыш мәгънәсен үзгәрттер, сәяхәткә китеп баручылар да булып.

Игезәкләр. Эшегез акрын бара икән, һич борчылмагыз, вакыты шундый! Аның каравы, үзегезгә карата ышанычыгыз артыр. Ижатыгыз акча китерә башларга мөмкин. Тормышның уңайга үзгәрә торган чоры, яңалыкларга әзер булыгыз!

Кысла. Хыялларыгызны чикләп яшәмәгез. Тормыш рәвешен фикерләү дәрәжәсә билгели. Һәрнәрсә дә бик тиз үзгәргә сәләтле, шуңа күрә хыялларга ышанып, алга баруыгызны дәвам итегез.

Арыслан. Энергиягез үсеп киткәнне тоярсыз. Барлык сорауларыгызга җавап – үзегездә, күңелегезне тыңлап карагыз әле! Тормышыгыздагы Һәрнәрсәгә рәхмәтле булыгыз. Кичләрен тынычлап ял итәргә тырышыгыз.

Кыз. Ашыкмагыз, зур амбицияләргә бирелмәгез! Барысы да үз җае белән барсын. Тормыш тәжрибәгез шактый, сез инде югалып кала торган кеше түгел. Бик продуктив ай булачак. Өстәмә акча килү мөмкинлеге зур.

Үлчәү. Гаиләдәгә рәхәт халәт кышкы кичләрдә күңелегезне жылытып торыр. Энергетик вампирлардан сакланыгыз. Дәрәс тукланырга тырышыгыз. Акча энергиясә артыр. Күбрәк аралашырга тырышыгыз.

Чаян. Башкалар фикеренә колак салып йөрүдән туктагыз. Тормышны үзегез теләгәнчә, үзегезнең кагыйдәләр белән жайлар чак жигте. Сәламәтлегезгә игътибарлы булыгыз, йога белән шөгыльләнү килешер.

Укчы. Гаиләгезнең сезгә булган уңай мөнәсәбәтеннән көч алып, бәхетегезгә сөенеп яшәр чак. Сөенер сәбәпләр күп булып! Ялгызлар үзләренә сокланып, читтән яратып йөргән кешеләре белән танышыр.

Кәҗәмөгез. Барлык эшләрегездә дә йолдызлар уңыш юрый. Ял итәргә, көч җыярга вакыт табыгыз. Үз-үзегезне гаепләмәгез, булган шатлыкларга шөкер итеп яшәү сезгә күбрәк көч бирер.

Сукояр. Якыннарыгыз белән мөнәсәбәтләрне ныгытыр вакыт жигте. Финанс ягыннан көтелмәгән шатлыклар килергә мөмкин. Ашкайнату системасына игътибар сорала, сәламәт яшәү рәвешенә күчсәгез әйбәт булып.

Балык. Бу чорда сезгә бик актив булырга кирәк! Интуицияне эшкә жигегез. Мажараларга бай командировкаларга бару, сәяхәтләр, яңа кешеләр белән танышу чоры. Яңа елга булган планнарыгызны кәгазьгә язып куярга онытмагыз!

ЯҢА ҮЗГӘРЕШЛӘР БЕЛӘН ҮГЕЗ ЕЛЫ КИЛӘ!

Сизәсезме, якты өметләр белән Яңа ел якынлаша! Яңа елны быел безгә 2021 елның символы – Ак металл үгез алып килә. Күп мәшәкәтләре белән тарихта эзен калдырган кәбисә елыннан соң, 2021 ел тыныч булып дип фаразлыйлар. Акыл белән уйланган, төпле фикерләр өстенлек иткән, җаваплы эшләр башкарганда зур тәвәккәллек сораган төпле ел булып диләр аны. Чөнки бу сыйфатларның барысы да Үгезгә хас.

Үгез елы үзен көтеп алганның ярата. Аны шатландырыр өчен Яңа ел киченә күк, көрән, яшел, ак, металл төсәндәгә киёмнәрне әзерләп куябыз. Кичке күлмәкләр кию дә мөһим түгел икән быел, джинсы чалбар, күлмәк, җиңел свитерлар сайларга да була. Аксессуарлар, шарф, яулыктар турында да истән чыгармагыз. Иң мөһиме – алар кызыл төстә булмасын!

Өстәлгә, киштәләргә үгез уенчыктар куябыз, ел символы төшерелгән кәгазь бизәкләр эләбез. Чыршыны аксыл, көмеш төсәндәгә шарлар, «мишура» белән бизәргә була. Аклык-сафлык төсә өй түреннән үк балкып торсын.

Бүләкләрне көнкүрештә кулланып булырлыкларны сайларга киңәш итәбез: телефон чехолы, термочынаяк, исемле футболка, өстәл уеннары, наушник, китаплар, «акыллы» будильник, йомшак плед, бияләйләр – менә дигән булачак!

Туып килүче елда мөһим эшләр күп булып! Аларның барысын да «мөгез белән җир сөзеп» – бик тырышып башкарып чыкканда гына зур уңышларга ирешергә мөмкин. Үгез – үз артыннан авыр йөк сөйрәп барырга да, чирәм җирне иген чәчәрлек итеп сөрәп чыгарга да сәләтле хайван. Шуңа күрә бу елда башланган яңа эшләрнең, проектларның асылына уңышы байлык салынган булып. Эшләрегезнең нәтижәсенә ышаныгыз, нигезсез хыялларга ымсынып вакытыгызны әрәм итмәгез! Бигрәк тә җиргә нык басып торган хезмәт ияләренә – техник һөнәр белән бәйлә кешеләргә, хәрбиләргә, исәп-хисап белән эшләүчеләргә финанс ягыннан уңышлы ел киләчәк.

Тыштан бик тәкәббер булып күренсә дә, Үгезнең уңай яклары да күп. Ул юмарт, киң күңелле. 2021 елда туган гаиләләр нык була дигән ышану да бар. Шулай ук бала табу, йорт җиткерү өчен дә Үгез елы уңышлы булачак. Яраткан кешеләр белән уртақ планнар төзи торган рәхәт, жылы, ихлас аралашулар елы бу! Үзегезне яхшы якка үзгәртәргә, хезмәттәшләр, күршеләр, туганнар белән араларны жайларга тырышырга кирәк. Тормыштагы һәр адымга мәгънә салынган булсын, көннәребез якты хыял-максатлардан гына торсын!

Йә, рәхим ит, Үгез елы! Хәерле сәгәтьтә!

«Хатын-кыз галәмә» сәхифәсен
Раилә ХӘЯЛИЕВА, Лилия ГӘРӘЕВА әзерләде.
Фото: www.pixabay.com

Яңа ел белән!





БОЛАК АРТЫ ЖӨМҺҮРИЯТЕ

Быел жәй Камал театрыннан ерак түгел, Кабан ярында, башкала кунаклары яратып өлгергән урында күренекле рәссам, график Нияз Тавил улы Хажиәхмәтовның ачык һавада «Болак арты жөмһүрияте» дип аталган бик үзенчәлекле күргәзмәсе ачылган иде.

Модерн стилиндәге плакатларда шәһәрнең горур карашлы, хәтта аз гына һавалы көяз ханым-әфәнделәре Европа төсмере чагылган купшы һәм зәвыклы милли киёмнәрдә, кыйгач калфакларда, ретро машиналарда сурәтләнә анда. Казанның истәлекле урыннары, романтик рухтагы архитектура үрнәкләре булган Апанаев, Шамил, Шакир-солдат йортлары, Камал театры, Сөембикә манарасы шәрехләнә.

Традицион постерларга нигезләнеп эшләнгән картиналарда XX гасырда Казанның Татар бистәсендә яшәүчеләрнең документаль тарихы фаразланганын аңлап була. Картиналар фоннда кичке радиоалгычлардан татар джазы яңгыравы да юкка гына түгелдер! Рәссамның идеясе белән джаз музыкасының асылы бер дулкында тибрәлә, азатлык рухы аваз яра сыман. Милли ұзаңыбызның тарих төпкелендә калган тирән кайтавазы күргәзмә исемендә аерым бер тирән мәгънәгә ия.

«Идел-Урал штаты» проектын тар-мар итәләр, милли республика юкка чыгарыла. Мин аны торгызып, булган әйберләрен югалтмыйча, бергә туплап бирергә тырыштым, – ди рәссам үзе. – Тамырлар киселмәсә, без мәданиятебез белән Европа югарылыгына ирешерлек халык була алыр идек. Рәсемнәрдә менә шул фәлсәфәне күрергә кирәк. XX гасырның 20–30 нчы еллары – халкыбызның югарыга үрелгән кабатланмас бер кыска чоры була. Әйтерсең лә кабынып алган да, кинәт янган ул. Мин шул мизгелдә булып өлгергән хәлләрне картиналарымда гәүдәләндерергә тырыштым. Үзебезнең шәһәр

культурасы турында күптәннән уйланып йөрим. Булган бит ул! Иске фотоларда – затлы киенгән, югары мәданияткә омтылган татарлар... Тарихыбыз махсус киселмәгән булса, нинди дәрәжәләргә ирешелер иде дип, үзебезнең башкача язылырга мөмкин булган тарихыбызны күзалларга тырышам. Г. Камалның «Беренче театр»ында да әйбәт күренә бу хөр күтәрелеш. Бу чорны Бакый Урманче да үзенә «Печән базары, Яхүд яңа Кисекбаш» сериясендә тасвирлап күрсәткән иде.

Сурәтләрдәге хатын-кызларның берсе дә кемнеләр күз алдында тотып ясалмады. Хикмәт татар хатын-кызларының образы универсаль булуында. Аларда Европа чалымы да бар, Азиянеке дә. Минем әни менә зәңгәр күзле булган. Ләкин ул татар хатыны! Безнең глобаль халык булуыбыз турында сөйли бу фактлар. «Болак арты жөмһүрияте» күргәзмәсендә дә кемдер сурәтләрне үзенә охшата икән, бу бары тик очраклылык кына.

Күргәзмәнең давамы булырмы дип сорыйлар. Әлегә бер ни дә әйтә алмыйм, бер кергән суга икенче кабат керергә яратмыйм. Әмма бу теманың давам ителүен теләр идем. Кыска гына вакыт аралыгында да татар модерни тарихта шактый якты эз калдыра. Киләчәктә аны өйрәнүчеләрне кызыклы ачышлар көтә».

Нияз Хажиәхмәтов И. Репин исемендәге Ленинград рәсем, скульптура һәм архитектура институтын тәмамлый. Бакый Урманче исемендәге Дәүләт премиясе лауреаты. Ул Казан тарихына багышланган бик күп саллы картиналар ижат итә. Казан метросының Кремль тукталышын милли бизәкләр белән тулыландырган дизайнер, ТАССРның 100 еллык юбилеега багышланган рәсми эмблема авторы, китаплар бизәүче иллюстратор буларак та таныш ул безгә.

Раилә ХӘЯЛИЕВА

Рәссам Нияз Хаҗиәхмәтов эшләре.
«Болак арты җәмһүрияте» сериясе.

ИЮЛЬ

Д		5	12	19	26
С		6	13	20	27
Ч		7	14	21	28
П	1	8	15	22	29
Ж	2	9	16	23	30
Ш	3	10	17	24	31
Я	4	11	18	25	

АВГУСТ

Д		2	9	16	23	30
С		3	10	17	24	31
Ч		4	11	18	25	
П		5	12	19	26	
Ж		6	13	20	27	
Ш		7	14	21	28	
Я	1	8	15	22	29	

СЕНТЯБРЬ

Д		6	13	20	27
С		7	14	21	28
Ч	1	8	15	22	29
П	2	9	16	23	30
Ж	3	10	17	24	
Ш	4	11	18	25	
Я	5	12	19	26	



ОКТАБРЬ

Д		4	11	18	25
С		5	12	19	26
Ч		6	13	20	27
П		7	14	21	28
Ж	1	8	15	22	29
Ш	2	9	16	23	30
Я	3	10	17	24	31

НОЯБРЬ

Д	1	8	15	22	29
С	2	9	16	23	30
Ч	3	10	17	24	
П	4	11	18	25	
Ж	5	12	19	26	
Ш	6	13	20	27	
Я	7	14	21	28	

ДЕКАБРЬ

Д		6	13	20	27
С		7	14	21	28
Ч	1	8	15	22	29
П	2	9	16	23	30
Ж	3	10	17	24	31
Ш	4	11	18	25	
Я	5	12	19	26	



Рәүфәл
МӨХӘММӘТҖАНОВ,
Россиянең атказанган
мәдәният хезмәткәре,
Татарстанның
атказанган сәнгать
эшлеклесе, Г. Тукай
исемендәге дәүләт
премиясе лауреаты,
М. Җәлил исемендәге
Татар дәүләт опера
һәм балет академия
театры директоры



ТАССР

ПРАЗДНОВАНИЕ 100-ЛЕТИЯ
ТАТАРСКОЙ АССР
ТАТАРСТАН АССР ТӨЗЕЛҮНӨҢ
100 ЕЛЛЫГЫН БАЙРАМ ИТҮ

1920-2020

Милли репертуарыбызны барлап утырдым. «Алтынчәч», «Җәлил», «Сөембикә», «Шагыйрь мәхәббәте» опералары... «Алтын Урда», «Йосыф турында риваять» балетлары, Фәрит Яруллинның милли классик югарылыктагы «Шүрәле»се! һәркайсы гүзәл сәнгать әсәре бит!

Күптән түгел Казан операсына – 145, ә татар опера һәм балет театры оешуга 80 ел тулуны билгеләп үткән идек. Шул дәвердә Муса Җәлил исемендәге опера һәм балет театры Россиядәге иң дәрәжәле музыкаль театрларның берсенә әйләнде. Аның репертуарында – дөнья музыкасы жәүһәрләре, рус классикасы, татар композиторларының данлыклы әсәрләре.

Соңгы елларда төрле халыкара проектларда катнашу театрыбызны заманча дөнья музыкасы театры дәрәжәсенә күтәрде. Голландия, Германия, Австрия, Швеция, Швейцария, Франция, Бөекбритания театрларында узган Халыкара гастрольләр турнесында Европа тамашачысына ел саен йөздән артык спектакль тәкъдим итте безнең артистлар. Алар чыгышына яңгыраган алкышлар Татарстаныбызны да зурлау ул!

Фёдор Шаляпин исемендәге опера фестивале, Рудольф Нуриев исемендәге классик балет фестивале, «Үзгәреш җиле» татар җыры фестивале... Болар инде республикабызның мәдәни бренды статусын алды! Ул фестивальләрдә безнең сәхнәдән дөнья театрлары солистлары чыгыш ясый. Лондонның Ковент-Гарден һәм Париж Операсы, Бавария Милли балеты һәм Берлин Дәүләт балеты, Санкт-Петербургның Мария театры, Мәскәүнең Зур театры артистлары... «Үзгәреш җиле» концерты Нью-Йоркның атаклы Карнеги-холлында аншла́г белән узды! Татарстаныбызны халыкара дәрәжәдә таныйлар!

Ә узып баручы ел вакыйгаларга, юбилейларга бай булды. ТАССРның 100 еллыгы, Бөек Җиңүнең 75 еллыгы...

Безнең театрда – тагын бәйрәм! Премьера! Яңа елны каршыларга әзерләнгәндә, рок яратучы, операга гашыйк затлы тамашачыбызга бүләк әзерләдек – «Алтын Казан» мюзиклы! Татарстаныбызның олы юбилей чараларына йомгак ясап, иҗат уңышларыбызны әнә шул югарылыкта тәкъдим итәргә булдык.

Һәркайсыгызга чын бәйрәм кәефе, онытылмас кичерешләр телим!



4 612750 670028